
ПАЭЗІЯ МІХАСЯ МАШАРЫ 


Трыццаць пяць год назад пачаў свой шлях у літаратуры адзін 
са старэйшых беларускіх паэтаў Міхась Антонавіч Машара. Пача- 
так гэтага шляху быў не зусім звычайны: свае першыя вершы 
малады паэт напісаў за турэмнымі кратамі, у славутых Лукішках, 
куды ён трапіў у 1927 годзе за рэвалюцыйную дзейнасць. Адтуль, 
«з-за кратаў, былі прысланы ім на волю ўсе вершы першага збер- 
ніка «Малюйкі», які выйшаў годам пазней дзякуючы клопатам 
сяброў і таварышаў па барацьбе. 

Творчы шлях паэта --гэта праўдзівае люстра яго немалой і 

нялёгкай жыццёвай дарогі, дарогі чалавека-грамадзяніна і патрыё- 
та, я які свой лёс непарыўна звязаў з лёсам роднага краю. 
Г” “Міхась Антонавіч Машара нарадзіўся ў 1902 годзе ў сям'і 
“І селяніна. бедняка на хутары Падсосна былой Віленскай губерні. 
а ён доўгія гады жыў у вёсцы Таболы, што на Шаркаўшчы- 
не. З дзіцячых гадоў будучаму паэту давялося адчуць увесь 
І цяжар сацыяльнага і нацыянальнага прыгнёту, які панаваў на яго 
“бяспраўнай, забітай і абяздоленай бацькаўшчыне. Вырастаючы ў 
рсям'і, якая, падобна сотням тысяч іншых, задыхалася ад беззя- 
мелля, ад голаду і нішчымніцы, Міхась Машара рана зразумеў 
сутнасць воўчых законаў грамадства, па якіх адным належыць 
усё, а другім--нічога, хаця гэтых «другіх» -- мільёны. 

Вось чаму, калі на Беларусі зашугала полымя грамадзянскай 
вайны, васемнаццацігадовы юнак добраахвотна ўступае ў рады 
Чырвонай Арміі, каб са зброяй у руках змагацца за вялікую свет- 
лую будучыню. У раёне Аўгустоўскіх лясоў часць, у якой зна- 
ходзіўся паэт, трапіла ў акружэнне і, каб не здацца верагу, пе. 
райшла нямецкую граніцу, дзе была інтэрніравана. Дадому Міхась 
Машара вярнуўся толькі ў 1921 годзе. 

К гэтаму часу яго родны кут апынуўся, згодна з Рыжскім 
дагаворам, пад уладай панскай Польшчы, і там зноў усталяваліся 

ранейшыя парадкі. Былы чырвонаармеец, юнак, сэрца якога поў- 
на высакародных імкненняў, уступае на шлях рэвалюцыйнай ба- 
рацьбы. Ён прымае чынны ўдзел у разгортванні рэвалюцыйна- 
вызваленчага руху, актыўна супрацоўнічае ў прагрэсіўным друку, 
пэўны час з'яўляецца афіцыйным рэдактарам газеты «Наша воля». 

Ягоная дзейнасць была заўважана і «належным чынам ацэ- 
нена» панскай дэфензівай: у 1927 годзе Міхась Машара быў 
арыштаваны і кінуты ў Лукішкі, дзе прасядзеў каля трох з пала- 
вінай гадоў. Так і для яго, як для большасці паэтаў былой За- 
ходняй Беларусі, Лукішкі з'явіліся непазбежным этапам у ідэйна- 
творчай біяграфіі, сталі своеасаблівай школай сацыяльнага і палі- 
тычнага выхавання, якая наклала выразны адбітак на змест і ха- 
(рактар усёй давераснёўскай творчасці паэта. 

Пасля выхаду з турмы Міхась Машара батрачыць у паноў і 
асаднікаў, працуе на сплаве лесу, дарожным вартаўніком і ў той 
жа час шмат піша, але выдаць кнігу ва ўмовах фашызацыі краіны, 
ва ўмовах наступу на правы працоўных і жорсткіх распраў з 
удзельнікамі рэвалюцыйнага руху, было нялёгка. Другі зборнік 
паэта-- «На сонечны бераг» --- выйшаў па падпісцы толькі ў 
1934 годзе. У наступныя гады выходзіць з друку яшчэ некалькі 
кніг Міхася Машары, у тым ліку «Напрадвесні», аднаактовыя 
п'есы «Лёгкі хлеб» і «Чорт з падпечча», паэмы «Мамчына горка», 
«Кастусь Каліноўскі», «Вяселле» і іншыя. Выдадзены ў 1937 го- 
дзе зборнік вершаў «З-пад стрэх саламяных» быў адразу ж кан- 
фіскаваны цэнзурай. А зборнік «З ваколіцы Сініх Балот» і зусім 
не ўбачыў свету. 

Вершы, напісаныя паэтам у Лукішках, разнастайныя па зме- 
сту і вельмі няроўныя па значэнню, па сваіх ідэйна-мастацкіх 
вартасцях. Сярод іх-- паэтычныя замалёўкі роднай прыроды і 
вясковага жыцця, сялянскага побыту. Многія з іх прасякнуты 
горкім смуткам па страчанай волі, па старых бацьках, што заста- 
ліся на адзіноце са' сваім горам. Праз турэмныя краты вязень 
чуе надыход вясны, ловіць «свежы пах палёў» і ў думках пера- 
носіцца ў далёкую родную вёску: 

Пэўна, бацька дома 
выехаў араць. 
І не раз з дакорам 
гляне ў неба сінь: 
-- Я стары і хворы, 
а дзе ж сын мой, сын? 
(хх «Першы дождж цвясновы»). 


Але найбольш паказальнымі ў сэнсе ідэйна-палітычнай ары- 
енціроўкі паэта з'яўляюцца напісаныя ў тыя ж гады вершы 
«Я сын галоты і цямры», «Размова з дзедам», «Прачынаецца на- 
род» і іншыя, у якіх не толькі выказаны гнеўны пратэст супроць 
сацыяльнага і нацыянальнага ўціску, але і чуецца мужны голас 
закліку да барацьбы з прыгнятальнікамі. «Сын галоты і цямры», 
паўстаўшы «з поту і крыві», не жадае цярпець «здзек і ласку пал- 
кі», хоча ўзысці на іншы шлях --на шлях рэвалюцыйнага зма- 
гання. 

Цярпенне прэч! Не час на стогны, 
на енкі, слёзы і праклёны. 
Здабыць хачу жыцця правы 
я--сын галоты і цямры. 

Ідэйныя пазіцыі аўтара гэтых радкоў, як і іншых яго лукіш- 
скіх вершаў, цесна змыкаюцца з ідэйнымі пазіцыямі такіх паэтаў- 
рэвалюцыянераў Заходняй Беларусі, як Піліп Пестрак, Максім 
Танк, Валянцін Таўлай. Праўда, грамадска-палітычныя ідэалы яго 
паэзіі яшчэ не зусім выразна акрэслены, нярэдка выяўлены ў 
празмерна абагуленым плане, але сам настрой з'яўляецца яскра- 
вым сведчаннем высокай грамадзянскай актыўнасці і духоўнай ма- 
білізаванасці паэта, сведчаннем ягонай вернасці вялікай справе 
вызвалення працоўных. 

У вершы «Размова з дзедам» паэт спрабуе сфармуляваць сваё 
ідэйна-эстэтычнае крэда. У час размовы з нябожчыкам-дзедам, 
якая нібыта адбываецца ў сне, паэт моўчкі прымае дакоры старо- 
га, які папракае маладых у тым, што яны «надта кволымі сталі 
душой», усё «вядуць бой з лятункамі», пішуць «успаміны пра куст 
лебяды» ды крычаць аб цярпенні. Вядома, «размова з дзедам» -- 
гэта толькі своеасаблівы мастацкі прыём, на самай справе паэт 
выказвае тут свой погляд на месца і прызначэнне паэзіі ў жыцці 


народа: 
Схавай свае мукі, 


цярпенне схавай, 
і розум, і рукі 
змаганню аддай... 


Ад крыўды і болю 
ты не галасі, 

а долю і волю 
народу нясі. 





Але Міхасю Машару, на жаль, не заўсёды ўдавалася ўтрымац- 
ца на вышыні вось такога разумення задач, якія стаялі перад ім 
як выразнікам дум, імкненняў і спраў працоўнага народа. У сярэ- 
дзіне 30-х гадоў назіраецца прыкметны спад грамадзянскай актыў- 
насці паэта, пэўны адыход ад найбольш важных сацыяльна-пагі- 
тычных праблем сучаснасці. Іншы раз ён, як бы разгубіўшыся 
перад складанасцю абставін, пачынае траціць правільную арыен- 
ціроўку ў бурным віры падзей, і тады замест паэзіі барацьбы мы 
бачым паэзію сузіральнасці, а замест пошукаў вялікай праўды 
эпохі -- пошукі якойсьці абстрактна зразумелай адвечнай красы: 


На людзей, 

на жыццё, 

на ўвесь свет 

не наўчыўся разважна глядзець; 
ўсё шукаю красы тае след, 

ўсё жадаю ў душы яе мець,-- 


прызнаецца паэт у вершы «Васількі», 

У гэты ж час з-пад пяра Міхася Машары паяўляецца нямала 
Бершаў, якія могуць служыць узорам яго пейзажнай і любоўнай 
лірыкі. Прыгадваюцца яго цудоўны «Летні вечар», пяшчотная і 
мілагучная «Калыханка ночы», пранікнёная, поўная маладога і 
светлага кахання песня «Любы мой» і інш. 

“У другой палавіне 30-х гадоў у творчасці Міхася Машары 
зноў пачынаюць пераважаць грамадскія матывы, сацыяльна-палі- 
тычная праблематыка зноў займае асноўнае месца і набывае но- 
вую вастрыню і акрэсленасць. Аб гэтым сведчаць такія творы, 
як «Ідзём туды, дзе волаты», «Гул трывогі», «Маладым», «Зва- 
нар», «Чым ты ўстрывожана?», «Ваколіца Сініх Балот». У паэмах 
«Кастусь Каліноўскі» і «Мамчына горка» паэт услаўляе мужнасць 
і гераізм нашага народа ў барацьбе з прыгнятальнікамі. Зварот 
да гераічнага мінулага быў невыпадковым, створаныя паэтам воб- 
разы павінны былі служыць для сучаснікаў прыкладам бясстраш- 
ша і адвагі ў барацьбе з ворагам. 

З уз'яднаннем Беларусі ў адной Савецкай сацыялістычнай 
дзяржаве ў творчасці ІМ. Машары наступае новы этап. Паэт 
радасна вітае прыход доўгачаканай свабоды і прысвячае ёй няма- 
ла ўрачыста-ўзнёслых вершаў («Чырвоны штык», «Прайшлі гады», 
«Залатая восень» і г. д.). Ён спрабуе паэтычна асвоіць новыя, ра- 
ней незнаёмыя яму, тэмы савецкага будаўніцтва і калгаснага 
жыцця, братэрскай дружбы народаў. Актыўны ўдзел прымае 

М. Машара і ў грамадска-палітычным жыцці рэспублікі. У пры- 
ватнасці, ён быў удзельнікам Народнага Сходу ў Беластоку. 

У грозныя гады Вялікай Айчыннай вайны Міхась Машара не 
застаециа ў баку ад усенароднай барацьбы з ворагам. Усе свае 
сілы і здольнасці ён мабілізуе на стварэнне высока-патрыятычных, 
мужных і ўсхваляваных вершаў, у якіх услаўляе гераічныя подзві- 
гі савецкага народа («Гастэла», «Партызанская песня», «Мая 
“азёрная краіна» і інш.). 

Усхваляванае слова паЭта-па ыёта, паэта-камуніста даходзі- 
ла да сэрцаў воінаў-землякоў У слаўных народных мсціўцаў, на- 
тхняючы іх на новыя перамёгі ў барацьбе з фашысцкімі захоп- 
нікамі. Ба 

Можна з упэўненасцю сказаць, што патрыятычныя вершы Мі- 
хася Машары ваеннага часу, сабраныя ў зборніку «Беларусь» 
(1944), з'яўляюцца вяршыняй яго грамадзянскай лірыкі. Яны 
вызначаюцца не толькі багаццем ідэйнага зместу, глыбінёй пера- 
жыванняў, але і ўзросшым майстэрствам паэта. У параўнанні з не- 
каторымі творамі ранейшай пары у гэтых вершах мы адчуваем 
большую скандэнсаванасць думкі і пачуцця, значна вышэйшае эма- 
цыянальнае напружанне, дакладнасць і чоткасць рытмічнай арга- 
нізацыі радка, больш пільны і строгі адбор слова. Менавіта гэтыя 
якасці і забяспечылі многім творам паэта шырокую папулярнасць. 

Плённа працуе Міхась Машара і ў пасляваенны перыяд. Вер- 
шы, напісаныя ім за апошнія дзесяць-пятнаццаць гадоў, увайшлі 
ў зборнікі «Праз навальніцы» (1948), «Урачыстасць» (1952), 
«Ад родных аселіц» (1959). Асноўнымі рысамі твораў гэтага 
часу з'яўляюцца іх бадзёры, жыццярадасны настрой, светлыя то- 
пы і фарбы паэтычных вобразаў і малюнкаў., 

На парозе свайго шасцідзесяцігоддзя Міхась Машара па- 
ранейшаму повен творчай энергіі і аптымізму, які ён заўсёды чэр- 
паў з глыбінь народнага жыцця. Сведчаннем гэтага можа слу- 
жыць яго лірычны верш «Кветкі восені», які сагрэты шчырым 
чалавечым пачуццём, вялікай любоўю да жыцця і людзей. 

Пад акном бялеюць кветкі, 
кветкі восені маёй... 
Адшумела звонка лета. 
праляцела над зямуёі.. 


..І не сумна мне, паверце, 
мае кветкі пад акном, 
што завуць парою дзеці 
мяне дзедам Міхасём. 


ь“ 


У гэтай кнізе змешчана ўсё лепшае, што стварыў Міхась Ан- 
тонавіч Машара за многія гады свае творчай дзейнасці. У сваіх, 
па-народнаму простых і шчырых вершах, паэмах, песнях ён усла- 
віў барацьбу працоўнага народа за волю і шчасце, яго мужнасць 
і гераізм, раскрыў веліч і хараство душы савецкага чалавека, хо- 
раша і ўсхвалявана апаэтызаваў прыгажосць мілай яго сэрцу род- 
най беларускай зямлі. 


Ніл ГІЛЕВІЧ 





Я сын галоты і цямры, 
паўстаў я з поту і крыві. 
Я шэрай, ціхай вёскі сын, 
уладар палёў, лугоў, далін. 


Мае дзяды згіналі каркі, 
цярпелі здзек і ласку палкі. 
Хачу ўзысці на шлях другі 
я -- сын галоты і Цямры. 


Цярпенне прэч! Не час на стогны, 
на енкі, слёзы і праклёны. 
Здабыць хачу жыцця правы 

я-- сын галоты і цямры. 


Усім, паны, я роўны вам, 
хоць вы назвалі мяне «хам». 
Ўладар я працы і зямлі, 
хоць сын галоты і цямры. 


Лукішкі, 1927 з. 

Гэй, браточкі, з мур-вязніцы 
Мы зазвонім, як з званіцы, 


Кайданамі-ланцугамі 
Над палямі, над лугамі. 


Па далінах і па рэчцы 
Хай з астрога голас мкнецца, 


Хай у сілу звон збярэцца, 
Хай у вёсцы апынецца, 


Ў родных сэрцах адзавецца, 
Песняй вольнай узаўецца 


Па-над вольнымі над намі, 
Над палямі, над гарамі. 


Гэй, браточкі, з мур-вязніцы 
Мы зазвонім, як з званіцы, 


Чыстым гукам, новым звонам, 
Перамогаю -- не стогнам. 


З вольнай песні, як з крыніцы, 
Льюцца сілы навальніцай. 


Лукішкі, [927 з. 


З ВЯСНОВЫХ МАЛЮНКАЎ 


“У золаце зорных валокнаў, 

у красках лятунку і сна, 
прыйшла вось і стала ля вокнаў 
у нас чараўніца вясна. 


Заліта зямелька пяшчотай 
іскрыстага сонца касуль, 
няма ані ценю маркоты. 
Адкуль столькі цуду, адкуль? 


Нядаўна марозы, завеі 
свае карагоды вялі, 

і раптам, як срэбныя змеі, 
усюды уюцца руччы. 


Нат вецер дуронік здрадлівы 
умурзаўся недзе ў цяпло 
і скача часамі над нівай 
у пары з вясновым дажджом. 


А раніцы свежы і чысты, 
ззяе сінявая даль, 
і рэчка свой твар серабрысты 


с» 


ў ваўністы хавае вуаль. 


іна е 


Аблочкі віхрыстым вяночкам 

у ясным блакіце плывуць, 

і птушкі з выгнання шнурочкам 
да роднага лесу лятуць. 


Лукішкі, 7928 з. 
13 

ВЁСКА 


Вёска, вёска родная, 
стада шэрых хат. 
Вокны старамодныя, 
яблыні тры -- сад. 


Вербы па-над вулкаю 
косы расплялі. 
Песняй ветры гулкія 
б'юцца па галлі. 


Летам аж да вечара 
радасны настрой... 
Сонца:.. люба... весела... 
Пахне лебядой. 


Восенню ты жмурышся 
у туман палёў. 

Сум плыве над вуліцай 
з песняй журавоў. 


Сям-там твар замучаны 
гляне праз акно. 
Вераб'інай хмараю 
цешыцца гумно. 


А зіма з марозамі 

туліць цябе сном. 
зорамі вясновымі 

ажываеш зноў. 


Вёска, вёска родная, 
міла сэрцу ты,-- 
байка ты чароўная, 
што пяюць вятры. 


Лукішкі, 1928 з. 

СКРЫПЯЦЬ ШАГІ 


Цячэ без спынку, як ручэй, 

ў прадонне, ў процьму небыцця 
пясок бурлівых нашых дней, 
законам вечнага жыцця -- 
цячэ без спынку, як ручэй. 


Марознай ноччу пад акном 
скрыпяць шагі... ідзе народ. 
Ізноў аснежаным крылом 

па вішняку б'е Новы год,-- 
марознай ноччу пад акном. 


Скрыпяць шагі... ізноў скрыпяць. 
зяўчат вясковых грамада 

ідзе пра шчасце-лёс пытаць, 

вось там, ў прагоне ля плата,-- 

скрыпяць шагі... ізноў скрыпяць. 


У гэту ноч варожаць ўсе: 

хто мерыць тын, хто поле-снег, 
хто кліча долю да сябе, 

і з верай шчырай не на смех;-- 
у гэту ноч варожаць ўсе. 


У небе поўна зор-агней,- 

то Новы год дажджом на рань 
успыхнуў іскрамі надзей; 

ты сціхні, боль тупая ран,-- 

у небе поўна зор-агней. 


Лукішкі, 1928 г. 


СОН 


Сумна зноў... ну што за ліха! 
Дзе ж то мой задор заўсёдны? 
Гэта сум замкнута-ціхі 

па табе, прастор мой родны. 


Вёска, вёска,-- гэта ты ўсё... 
Гэта бель палёў і стрэхаў... 
Гэтай ноччу сон мне сніўся, 
бы я у лес па дровы ехаў. 


Па снягу званілі сані. 

Конь, як вецер ў чыстым полі... 
Як балюча тут часамі 

сон такі сасніць аб волі! 


Лукішкі, 1929 з. 

РАЗМОВА З ДЗЕДАМ 


Ох, я сёння якісь сам не свой, 

мне прысніўся нябожчык мой дзед! 
Ён стаяў, гаварыў нада мной: 

--. Ну, які ты на ліха паэт? 


І ў каго ты удаўся такі? 

Каб ты мо не радзіўся зусім! 

Неяк сцяміў, што лёс наш цяжкі, 

і крычыш: «Мы цярпім! Мы цярпім!» 


Перанёс бы, саколік, маё, 

як належыць пісаў бы тады, 

і бурліла б у песнях жыццё,-- 
не ўспаміны пра куст лебяды. 


Надта кволымі сталі душой... 
Да зямлі ў вас увагі няма, 
ведзяцё ўсё з лятункамі бой, 
а жыццё каб хто даў вам дарма?.. 

Лепш пакінь, 

не крычы, 
памаўчы. 

Калі песняй народ не сагрэт, 
дык які ты на ліха паэт! 


Схавай свае мукі, 
цярпенне схавай, 
і розум, і рукі 

змаганню аддай... 


ы 


Ад крыўды і болю 
ты не галасі, 

а долю і волю 
народу нясі. 


Лукішкі, 7928 з. 

ПРАЧЫНАЕЦЦА НАРОД 


Час трывожны, 

час суровы, 

неспакойны вельмі час 
захістаў прыгнёт вяковы, 
будзіць сон працоўных мас. 


Быццам чуе, ашалелы, 
сваю гібель свет стары 
і ў адчаі азвярэлы 
выцягае кіпцюры. 


І растуць усцяж пакуты, 
льюцца слёзы, кроў і пот. 
Ды ў няволі жорсткай, лютай 
прачынаецца народ. 


Вельмі стала цяжка 
жыць пад польскім панам 
беларускай вёсцы. 

Як ты над запашкай 
ні працуй старанна,-- 
пуста ўсё ж у ложцы. 


-- Дзе якая рада? 
Рабіць нешта трэба, 
трэба, браце, трэба! 
-- Так служыць магнату 
сіл нам больш не хопіць, 
хлеба, трэба хлеба. 


Гоман на вуліцы 

раніцай чуецца: 

люду вясковага сход. 

І ў гушчу гэтую 

хлопец з газетаю 
крыкнуў: «Слухай, народ! 


З пальца не выссана,-- 
праўда напісана, 

кроплі маны тут няма. 
Крыўда падлічана, 

крыўда ўсіх кліча нас: 
годзе цярпець нам дарма!» 


Роздум трывожны... 
Верыць не кожны, 

моўчкі сяляне стаяць. 
Словы праўдзівыя, 

словы не лжывыя, 

толькі мо лепш пачакаць? 


Пралятаюць гады... 
Многа гора, бяды 
перанеслі ўжо мы, 

а на Ўсходзе браты 
росцяць нівы, сады 

і шчасліва жывуць. 

На гаротны твой шлях 
пазіраюць сюды, 

дык пакорным не будзь -- 
узнімайся і ты! 


Пранялася гэтым сказам 

вёска ціхая мая: 

-- Пойдзем, братка, пойдзем разам, 
будзе воля і зямля! 


Натоўп шматтысячны сялян 
гудзе... хвалюецца, як мора; 
змагання рух-- куды ні Глянь, 
а вецер шэпча ім бадзёра: 

-- Зорка ўзыходзіць, 
рушым наперад, туды! 
Ноч -- на зыходзе, 
свеціць Усход нам, браты. 


-- Хто там? 

-- Маўчы! 

[Ідзём мы з начы, 

з цемры адвечнай праклятай, 
выспела ў сэрцах адплата! 
Трэба нам хлеба і волі, 
хочам мы лепшае долі. 
Паўсталі мы ўсе, як адзін,. 
згінь ваш закон, 

згінь ваш прыгон, 

згінь! 


Пажарам неба чырванее, 
гнеў помсты пеніцца ў грудзях 
і словы вогненныя сее, 
як зерне сейбіт 
на палях. 


Ой, край няволі і пакуты, 
край рызманоў і курных хат! 
Тваё цярпенне перакута 
у барацьбу, 
у Моц, 
у гарт. 


Другое сніцца цяпер нівам, 
другі размах сялянскіх дум: 
як хваля бурнага прыліва, 
у сэрца б'е змагання шум. 


Ноч на зары ўсё варожыць, 
а на ўзлессі крумкачы - 
крумкачы крычаць-прарочаць 
штось жахлівае ўначы. 

Пану лютаму няміла... 

Пана страшыць вёскі рух: 


-- Дзе ж улада? 

Трэба сілай 

задушыць бунтарскі дух! 
Трэба вынішчыць бязбожжа! 
Мужыку не патураць! 

Гэтак далей жыць няможна! 
У турму іх трэба гнаць! 


І чаргою па хатах рэвізія, 
арыштантаў зганяюць у круг. 
Допыт сведак... 

Пратаколы... 

Камісія. 

Зазвінеў паліцэйскі ланцуг. 


Неба, неба хмарыцца... 

Дзьме і вецер люты... 

Вадуйцеся, юды: 

гоняць іх па парачцы, 

рукі іх закуты; 

звоняць, звоняць путы. 

Грудзі расхрыстаныя... 
вары іх худыя, 

вочы агнявыя, 

хлопцы маладыя, 

эх вы, удалыя! 


Што ж- арганізацыі 

нават нябачна сляда? 

Яна ж працоўна-сялянская? 
вецер рагоча: 

-- Бяда! 

-- Правакацыя... 

-- Ліквідацыя!.. 


Вёска, вёска думае, 
нешта сцяміць хоча. 
Ноччу веі шумныя 

плачуць і рагочуць. 


Сябруйцеся, юды, 
хоць з чортам рагатым. 

Мы вам яшчэ ўспомнім 
і згубу, 1 страты. 


Маўчыце, маўчыце! 

Вы ўсё ўжо сказалі, 
лепш грошы злічыце -- 
за колькі прадалі. 
Крывёй вы народа 
забрудзілі рукі. 

Дык будзьце ж пракляты 
за боль наш і мукі! 
Зноў бунт пераможан... 
Спакойны паны. 

За кратай астрожнай 
змагання сыны. 


Навокал панурыя 
сцены муроў. 

Ды сняцца ім буры 
пад звон ланцугоў. 


Тут восеньскай слотаю 
цягнецца час, 

і тчэцца маркотай 
няволі паяс. 


Ды хоць несціхана 
звіняць кайданы,-- 
герояў змагання 
не зломяць яны. 


Хай ноч беспрасветная, 
ёсць вера ў зару. 
Працоўная, светлая, 
свеціш ты ім-. 
Беларусь. 


Лукішкі, 7929 з. 


Першы дождж вясновы 
абрасіў зямлю. 

Свежы пах палёвы 

з ветрам я лаўлю. 


Пэўна, бацька дома 
выехаў араць. 
Вельмі стар... вядома 
будзе гараваць. 


І не раз з дакорам 
гляне ў неба сінь: 

-- Я стары і хворы, 
а дзе ж сын, мой сын? 


Ўспомніць бацька сына 

1 змахне слязу: 

-- Сын, мой сын, пакінуў 
ты нас на бяду. 


І далей-- за плугам 
вузкай паласой, 

а дуронік-вецер 

шэпча: «Я- сын твой». 


Лукішкі, 1929 з. 

ЗОРКА 


Зорка, вогненная зорка 
ў небе цёмным праляцела; 
міг... рассыпаўшы вясёлкі, 
зорка згасла,- дагарэла. 


Толькі міг краса трывала, 
толькі міг жыла і ззяла, 
але міг, ці ж гэта мала? 
Не! -- шчасліваю бывала... 


1930 з. 


Цёмную сінь небасхілу 
высадзіў зорамі змрок. 
Пах каласістае нівы 

летні прынёс вецярок. 


Думкі пабеглі за краты, 
гэнь -- на улонне красы, 
там, дзе сялянскія хаты 
мараць аб звоне касы. 


Да крат прынік галавою... 
Сёння мне, пэўна, не спаць. 
Мару аб родным прыволлі,-- 
зоры ж плывуць і дрыжаць. 


Лукішкі, 7909 з. 

Адспявалі, адгулялі 
снежныя завеі. 
Заіскрыліся, заззялі 
сонейка праменні. 


Спатыкаць вясну сягоння 
выйду, выйду босай. 

Вецер цёплы... Ох, дуронік, 
разблытаў мне косы! 


Загляджуся разам з сонкам 
у тоні ручаёчкаў. 

Ох, як песні міла-звонкі 
ціхім вечарочкам! 


Лукішкі, 1929 з. 


З ПРАЦЫ 


Яшчэ вось дзень, 
прыгожы і румяны, 
мінуў -- загас. 

І ночкі цень 
раскінула над намі 
зор агняпас. 


І сям і там 

у бабках велічава 
стаяць снапы. 

Я б не аддаў 

за скарбы і за славу 
такой трапы. 


Гараць агнём 
спрацованыя рукі, 
іду дамоў. 

За мной, з бакоў 
цягучых песняў гукі 
і звон сярпоў. 


Да хат, дамоў, 
наўпрост іржышчам жнеі 
ідуць, пяюць... 

душы -- спакой... 
А ў небе зоры жменяй 
хтось сее ў муць. 


[930 з. 

Сёння дзень такі прыгожы, 
якіх надта, надта мала: 

гэта восень на бярозах 
жоўтым твар свой фарбавала. 


А у небе сонца коскі 
штосьці ткалі, пэўна, з белі, 
бо на нівы, на палоскі, 

ніткі срэбныя ляцелі. 


Павуцінай звалі людзі 
гэты белы шоўк на полі 

і казалі: «Пэўна, будзе 

ў гэтым годзе хлеба болей». 


Таболы, 1930 з, 


Падае, падае лісце, 
жоўтае лісце бяроз. 
Еду... дарога імгліцца. 
Слухаю песню калёс. 


Межы і вузкія гоні,-- 
радасць і сум мужыка,-- 
зжатыя... Пуста і гола. 
Сэрца сціскае туга. 


Каля самотнага гаю 
паша і статак кароў. 
Хлопец прысеў, вывучае 
спеў тэлеграфных слупоў. 


Мо перакажа калісьці 
гэты чароўны напеў... 
Жоўта-чырвонае лісце 
падае, падае з дрэў. 


1932 з. 

НА РУМЕ 


-- Гэй, хутчэй падавай! 

-- Закладай бегуны... 

-- Ты, Пятрусь, запявай!.. 

-- Ну, наляжам, браты! 
У калы! 


-- Раз... Два... Гры! 


-- Хай лятуць да вады 
самі нашы плыты! 
-. Нажымай! 


-- Раз... Два... Гры! 


Плыт на месцы стаіць,-- 
сілы мала было. 
Зноўку праца кіпіць, 
падкладаюць цягло, 

-- Падышло? 

-. Аж на дно!.. 


-. Вагу дай пад крыло! 
-- Не шкадуй! 

-- Прытарнуй! 
О... О... О0!.. 


-- Гэй, наляжам ізноў! 
У калы! 


-- Раз... Два... "Тры! 


Плыт пайшоў. 


1932 з. 


МЫ -- ПЕСНЯРЫ 


Ідзём мы ў свет і новай верай, 
як сонцам, 

чысцім пуць, 
а словы самі у песні смела 
вірацца і плывуць. 

рад намі 

шыр нязнанай далі, 
за намі--сінь вясны, 
за намі крочаць, 

нібы хвалі, 
сялянскіх стрэх сыны. 
Мы -- песняры народнай гушчы, 
і вольны наш узлёт. 
У песнях шум палёў і пушчы, 
да сонца яснага паход. 
Мы -- песняры працоўнай эры, 
і сцяг нам зоры ткуць. 
Ідзём у свет 
і новай верай, 

як сонцам, 

чысцім пуць. 


Шаркоўшчына, 1930 з. 

Адзін я--з тых першых 
устаўшых вяскоўцаў -- 
прачнуўся і вершам 
спаткаць хачу сонца. 
Над соннай краінай -- 
світання мы варта. 

Наш спеў не загіне: 

ён звонкі і ўпарты. 

Мы будзім і-- ўзбудзім! 
Паўстануць другія 

на змену нам людзі, 

і людзі жывыя... 

Ляці ж, наша песня, 

ад вёскі да вёскі! 

Будзь гулкай бясконца! 
Мы -- толькі прадвесне, 
мы -- першыя коскі, 

за намі -- там -- сонца!.. 


1933 з. 

БЕСПРАЦОЎНЫЯ 


ж 


Худы загар на твары, 
у сэрцы крыўды муць, 
у вопратках ірваных 
ідуць яны, ідуць. 


Іх, лічаных;-- мільёны, 
без ліку- яшчэ больш, 
і марш У іх разгонны: 
ідуць і дзень, і ноч. 


Вядзе важак гарбаты, 
кастлявы і худы. 
Хто сыты і багаты, 
да вас ідуць яны! 


Магутны іх важаты, 
здалёку ўсім відзён, 
пачварны і заўзяты -- 
завецца Голад ён. 


За ім ідуць мільёны, 
навокал сеюць жудзь. 
Калонамі -- з праклёнам 
ідуць яны, ідуць. 


-- Нам працы, працы, працы! 
-- І хлеба, хлеба нам! -- 
Людскі натоўп жабрачы 
вядзе Цар-Голад сам. 

Мы жывём у час адказны, 

час чакання і трывог. 

Мы ідзём да мэт выразных,-- 
барацьбы і перамог. 


Струны-нервы 

туга, туга 

панапружваў у сэрцы хтось. 
Дыхаць нечым... 

Душна... 

Глуха... 

Перад бурай гэтак вось! 


“ж 


Глядзі, як гаруе араты 

ў няволі на чорнай раллі, 

нядоля прыехала ў сваты, 
без працы тут век не былі. 


А сёння? 

Лічы, палавіна 

марнее без працы вось так. 
А ежа-- не хлеб, а мякіна, 
бо кожны жыве, як жабрак. 


Без вартасці праца на полі, 
яно бур'янамі цвіце. 
Маркоты у вёсцы даволі, 
а беднасць расце і расце. 


Чакаюць чагосьці сяляне,-- 

у думках трывожны прыліў. 
уга 1 туга, дзе ні глянеш,-- 

між вёсак жабрацкіх і ніў. 


Таболы, 1933 г. 


КІРМАШ 


Мястовым рытмам захаплёны, 
уходжу сам у тлум і рух. 
Навокал гул і перазвоны 

у нейкім віру завірух... 


Кірмашны дзень... 

І плац базарны, 

як муравейнік, мільгаціць, 

і ветла крамнік, як задарма, 
сам запрашае штось купіць. 


Іду далей па брудным рынку, 
кругом сялянскія вазы, 

і, мовы ловячы адрыўкі, 
лаўлю я сэнс і абразы: 


-- Карова варта трыццаць злотых... 
-. Авёс-- два злоты -- тры пуды... 
-- А боты? 

-- Што каштуюць боты? 

Чуваць здзіўленне і клапоты: 

-.-. Эх, да чаго мы дажылі! 


Скрабуць пад шапкамі сяляне, 
спусціўшы вочы свае ўніз, 
маркотна ціскаюць плячамі, 

і там і сям чуваць -- «крызіс». 


Таболы, 1933 е. 

З ПЕСЕНЬ АБ ХЛЕБЕ 


х 


Я ўвесь час сцвярджаю 
думкай падарожнай 

і кажу рашуча: 

-- Сення ў нашым краі 
жыць зусім няможна, 
крыўдна і балюча. 


Мне зусім не трэба 
там чагосьці многа, 

я не вымагаю. 

Але нават хлеба 

ды не мець і тога 
яшчэ ў родным краю? 


Я не лгу нікому, 

так кажу усюды, 

і кажу, як ёсць. 

Але дома 

жыць і быць прыблудай?! 
е разумею штось. 


а 


Дваццаты век... Але што гэта? 
«Што за праява,-- кажуць людзі,-- 
адзін жыве -- уладар сусвету,-- 
другому голад сушыць грудзі?» 


Худыя рукі, 
твар васковы 


і сонцам высмажаны вусны. 
Спытайся: хто?.. 

Мужык вясковы, 

што корміць працай 

сытых, тлустых. 


ка 


Жніва, жніва... 

Выйшлі жнейкі 

і пасталі ад мяжы. 

І заззялі сярпы-змейкі, 
зашумелі каласы. 

Колас коласу гаворыць 
аб жыцці, што пражылі. 
І далёка на прасторы 
хвалі жыта, як на моры, 
б'юць паклоны да зямлі. 


А ад сонца пазалоту 

да жытнёвых жоўтых хваль 
летні ветрык без ахвоты, 
быццам збуджаны з дрымоты, 
гоніць ціха ўшыр і даль. 


Вэжуць дружнымі сярпамі 
жнейкі спелае жытцо, 

і на постаці радамі 

бабкі з свежымі снапамі 
там і сям стаяць ужо. 


А над імі песню звонка 

з вышыні жаўрук ліе, 
снуюць мятлікі без толку, 
ды з трывогай перапёлка 
дзетак кліча да сябе. 


Душна жнейкам... 
Смажыць сонца, 

пад нагой гарыць зямля. 
Пот цячэ. цячэ бясконца,- 


39 


40 


часам кропля на саломцы 
закрышталіць, як сляза. 


Закрышталіць, 
заіскрыцца, 

ападзе яна на дол;,-- 
кропля поту разгарыцца, 
як вясновая зарніца, 

на прысадах нашых сёл. 


Душна жнейкам... 
Вось цяпер бы, 
расцягнуцца, паляжаць 
дзесь у засені пад вербай... 
Але што ж, калі патрэбна 
ніўку спелую дажаць. 


Эх ты, праца жнеек мілых, 
ты святы гарачы пот, 
колькі выліў вас на нівы, 
бескарысна страціў сілы 
працавіты наш народ. 


А 


Хоць хмарамі густымі 
прастор нябёс пакрыт, 
грудзямі маладымі 

праб'ёмся мы ў блакіт. 


Працоўных моц знаёма, 
наш гарт у барацьбе; 

да дзён шчаслівых, новых 
праложым шлях сабе. 


Вякі цярпеннем мерым 
мы чорным мазалём. 

Мы толькі ў працу верым 
і працай лёс куём. 


Таболы, 1933 з. 


ВЯСКОВАЯ ХАТКА 


Ветрамі абвеяна, 
згорблена на бок. 
Сцены, дзверы шэрыя 
закапціў дымок. 


Стрэшка саламяная, 
мохам парасла. 
Ў вокнах алавяная 
мучыцца туга. 


Шыбы звыкла бітыя 
летам і зімой. 
Дзіркі іх прыкрытыя 
вопраткай старой. 


Збоку ў неба меціцца 
дзюба асвяра, 

і стаіць развесіста 
груша ля двара. 


Кветачак пад вокнамі 
туліцца гарод. 

абы лойны мокрыя 
ускінулі на плот. 


Два хляўцы з паветкамі, 
хілы плот панік. 
Ўсіюоды беднасць сведкаю, 
як жыве мужык. 

Хатачка вяскевая, 
матка беднаты, 
цесная, убогая, 
чым мне люба ты? 


Таболы, 1933 з. 


ПАДАРОЖНЫЯ НАТАТКІ 


1 


Я зноў вярнуўся з падарожжа 
да родных сцежак і палёў,-- 

і май чароўны і прыгожы 
жыццёвым шляхам зноў прайшоў. 


І гэтым разам я не бачыў 

над вёскай роднай неба сінь... 
І без мяне быў дзень гарачым, 
і пад акном расцвіў язмін. 


Не мне шумела на задворках 
гарачым летам лебяда, 

і толькі сонца тут на ўзгорках 
шукала ўсцяж майго сляда. 


А я ў вандроўцы прымусовай 

(пад панскім правам і загадам) 
хадзіў на звыклы збор вайсковы,-- 
аж дзесяць тыдняў быў салдатам. 


Пабачыў многа з'яваў новых, 
мясцін прыгожых і людзей, 

ды з кожным днём да хат вясковых 
душа імкнулася мацней. 


2 


А вандраваць па шляху новым 
з вандроўнай торбай і кіём 

я рад заўсёды... і гатовы 
ісці знаёміцца з жыццём. 


Мана, што край наш непрыгожы! 
Мана, што сумны, невясёл!.. 

Дзе столькі ніў са спелым збожжам? 
Дзе столькі ёсць цудоўных сёл? 


Цямнее... Мяккаю пяшчотай 
лажыцца нанач летні змрок. 
Зара чырвонай пазалотай 

румяніць хат падзорны бок. 


Заціхнуў рух на бруку вуліц... 
Яшчэ адзін пражыты дзень. 
І дрэмай цёплай ціха туліць 
наўкол вясновай ночкі цень. 

Ідуць на шпацыр да «Звярынца» 
хлапцы з дзяўчатамі з мястэчка. 
«Звярынец» -- гай 

каля гасцінца, 
а далей там, за гаем -- рэчка. 


Дык маладое пакаленне 
мяшчан багатых і паноў 
прыходзіць слухаць з захапленнем 
тут ноччу 

жаб і салаўёў. 


Але пара... 

У разважанні 

я замарудзіў на пуці, 

а пэўна хутка з цёмнай грані 
цягнік павінен надысці. 


Ды вось і станцыя... 

Пад вокам 

трох электрычных ліхтароў 

стаіць яна ў глушы далёкай, 
дзе шум гусцеючых жытоў. 


Будынак нейкі тут «стылёвы», 
прыземісты... Наўкол хаднік. 
Усюды чыста, зграбна, нова... 
Жыве -- нядрэнна -- «Кіраўнік». 

Што ж? Пойдзем, муза, за білетам, 
хадзілі досыць пехатой. 

Давай глыбей у вочы свету 

зірнём крыху і мы з табой. 


Пакінем грубы кій вандроўны, 
з якім знаёмы доўгі час,-- 
яшчэ калі пягас праворны 
вадзіў з-за крат да вёскі нас. 


Пакінем кій!.. 

З другім пягасам, 

што тут завуць «сталёвы звер», 
мы пазнаёмімся тым часам, 

на ім праедземся цяпер. 


Падыдзем жа да «пачакальні»... 
Народу, кажуць, тут нямнога: 
тым часам мы і ў торбу глянем 
і перакусім на дарогу. 


Дзве лавы... 

Стол на ўсю каморку... 

Сядай жа, муза, ў самы кут! 
Дымнём з прыемнасцю махоркай 
і адпачнём мы крыху тут. 

Люблю, браточкі, я часамі 
падслухаць гутарку чыюсь, 
здаецца, чую за плячамі 
цябе - жывая Беларусь. 


Вось перакупкі дзве з кашамі 
так згодна скардзяцца на час: 
-- Так, так... гаворачы між намі, 
што за жыццё цяпер для нас. 


Заробіш марную грашыну, 

а цеганіны колькі той! 

А то натрапіш на прычыну... 
Зноў застаешся пад гарой! -- 


-- Так, так, кума,- цяжкая доля! 
Прыйшло жыццё -- адна бяда... 

І час так цягнецца паволі, 

1 душыць чорная нуда. 

А там, на лаўцы, збоку крыху, 
з салідным выглядам такім, 
утрох -- заўзята і паціху -- 
вядуць размову, як шпакі. 


Усе апранутыя чыста... 
Грубое пуза... 
лусты твар: 
сучасны тып 
тых аптымістаў, 
што называюцца -- Махляр. 


Не новы тып, 

усім вядомы, 

ліпучы надта і мяккі; 

усюды ён, як быццам дома,-- 
як караед. які благі. 


Вось у кутку, ля самай печы, 

у простых світках два дзядзькі: 
ад працы згорбленыя плечы, 

і выгляд шэранькі такі. 


Паціху гутараць аб нечым, 
нялёгкі іх жыццёвы шлях. 

І ціхі сум тугі адвечнай 
ляжыць на выцвіўшых вачах. 


О вы, маркотныя сяляне! 

Над вамі гора уладар! 

Калі вам радасць ў вочы гляне 
і распагодзіць сумны твар? 


-- Дзядзькі, да Вільні? -- я пытаю. 
-- Да Вільні, браце, трэба нам: 
там у судзе мы справу маем,- 

за пашу нас цягае пан. 

Далей там -- людзі «з товажыства»: 
абшарнік, поп 1 пань з пяток-- 
калечаць мову урачыста, 

вясёла збіўшыся ў куток. 


Жывеца ім не надта блага, 

і гэта бачна мне па ўсім, 

хоць і ўздыхаюць з нейкай смагай 
аб тым, што знікла ўжо, як дым. 


Ім сніцца «круль» і панаванне 
над цёмным, простым мужыком. 
Пачуеш нават нараканне 

ад іх на панскі свой закон. 

Але вось стукнула ваконца: 
«Панове, прошэн по білеты!» 

Тут сумятня пайшла бясконца, 
узняўся рух і звон манеты. 


А потым ўсе ідзём за дзверы... 
Туды, на двор... 

Глядзім у ноч, 

у цемры муць... 

Усходзіць месяц ў небе шэрым. 
Мільёны зор 

дрыжаць, плывуць. 


А потым... 

чуецца з-за гаю 

свісток цягучы цягніка, 

і вочы прагна пазіраюць 
на шлях сталёвы, дзе рака. 


І ўсцяж расце, расце пачвара... 
Навокал шум, навокал крык. 
Усіх абдаўшы пахам гары, 
каля перону стаў цягнік. 


А ля яго, як рой мурашак, 
кішыць жывы натоўп людзей -- 
ў руках вузлы, пакункі, пачкі... 
снуюць у дзверы і з дзвярэй. 

Акно адчынена... 

Прад намі 

касцёла вежы дзве, як свечкі, 
і месяц жоўты над крыжамі 
глядзіць на соннае мястэчка. 


Заснулі «Янкі» і «Сымонкі», 
заснуў увесь «тутэйшы люд». 

зыдзе сонца над старонкай, 
жыццё і рух разбудзіць тут. 


Свісток. 
[І рушыў конь сталёвы. 


4 Міхась Машара 


[І нестрымана мкне удаль. 
І рэйкі звоняць чымсьці новым,-- 
звініць абуджаная сталь. 

Вось прад вачыма бачна вёска, 
заліта месяцам уся, 

за ёй жытоў пайшлі палоскі 

і рунь зялёнага аўса. 


А далей рэчка срэбнай змейкай, 
над ёй заснуўшыя кусты, 

а далей лес ў задуме нейкай, 
маўклівы, цёмны і густы. 


На гушчу дрэў, як тайне ў вочы, 
дарма гляджу так пільна я: 
русалкі спяць і не рагочуць, 

а лесуноў зусім няма. 


Заснуўшы лес, як цень закляты, 
стаіць таемны у цішы. 

І толькі госць якісь крылаты 
знікае спуджаны ў глушы. 


О край таемнага спакою! 
Нямое царства мар і сноў! 
Узяць бы сонца пахаднёю 
у цемнату тваіх куткоў! 

Далей нясецца конь сталёвы... 
Калёс рытмічны стук і звон 
трывожыць ціш начы маёвай, 
яе нямы спакой і сон. 


Мінаем поле, лес, балоты, 
мястэчкі, вёскі, хутары 

і будзім станцыі з дрымоты, 
свістком вітаем ліхтары... 


49 


Чамусьці стала, муза, ціхай, 
і вочы жмурацца твае... 
Давай і мы падрэмім крыху... 
Прыемных сноў! 

Бывайце ўсе... 


Таболы, 1933 з. 


ЧОРНЫ ГОСЦЬ 


Ветры, ветры дзьмуць паволі, 
завявае вёску снег. 

Госць нязнаны ноччу з поля 
падышоў да шэрых стрэх. 


Стаў над вёскай і з пагрозай 
распусціў над ёй крыло, 
цёмнай ночкаю з марозам 
заглядае праз акно. 


Хаты к вербам у трывозе 
прытуліліся, маўчаць. 

-- Працы! Працы! -- па дарозе 
галасы чыесь чуваць. 


Цяжка... Нудна... Страшна стала... 
Там ратунку просіць хтось: 

-- Хлеба дайце! Хлеба мала! 
Душыць вёску Чорны Госць. 


1933 з. 

Снегам, як пухам, занесены хаты... 
Змрок заглядае у вокны і хмурыцца, 
дрэвы аснежаны беллю касматай, 
нізка стаяць па-над вёскай і вуліцай. 


Месяц рассыпаў па снезе алмазы, 
ціха зайрдзелася ноч маразяная. 
Думкі плывуць, навяваючы сказы, 
думкі сцюдзёнай красой ўсхваляваныя. 


Водзяцца сны зачарованай казкі... 
Сніцца -- у вёсцы ўжо хаты не шэрыя, 
крыўды няма і жыццё поўна ласкі, 
дрэвы заснежаны, зноўку ўсе белыя. 


1934 з. 


ВІЛЬНЯ 
1 


О Вільня! Тваім камяніцам, 
асфальту і бруку твайму 
прыйшоў я ізноў пакланіцца 
і зноў табе песню пяю. 


Прыйшоў я з далёкіх ваколіц, 

аснежаных вёсак і ніў, 

дзе вецер-прыблуда сваволіць, 

спяваючы сумны матыў. “ 


Тваім хаднікам і вітрынам, 
людзям і палацам тваім 

прынёс я прывет ад краіны, 
замоўкшай ў чаканні нямым. 


З трывогай глядзяць яе вочы 
туды, у туманную муць, 

дзе казкай святлянай уночы 

агні твае ў неба плывуць. 

Па бруку тваім, Вільня, знова 

я гонка стаўляю шагі. 

Здаўна мы ўжо крыху знаёмы,-- 
табе не зусім я чужы. 

Нішто не сатрэ успамінаў 
з «гасцінных» Лукішак тваіх... 

О, колькі затрулі часінаў 
яны з маіх дзён маладых! 


І сёння, праходзячы міма 

ля гэтых маўклівых муроў, 

ў душу маю сцюжай магільнай 
дыхнула няволя ізноў. 


Я з дрожжу агіды страсаю 

з душы гэты сумны налёт. 
Вясна наша прыйдзе... Я] знаю, 
я чую прадвесні паход. 


Ўваходжу ў рухомае мора 
рэкламы, людзей і машын. 
Я- сын неабмежных прастораў, 
з задумай вясковых пуцін. 


1933 з. 


У ХАЦЕ 


На палку, ў кутку, ля печы 
матка хворая ляжыць; 

ля яе, пакрыта нечым, 
дзіцянё ў калысцы спіць. 


Ля палка стаіць другое 

у дзіравым каптане... 

Золка ў хаце... Пахне гноем, 
грыбам плесні на сцяне. 


Печ, замурзаная ў сажу, 
шчэрыць свой бяззубы рот. 
На прылаўку з міскі кашу 
даядае смачна кот. 


Каля печы скарб адзіны -- 
парасё, чародка кур. 

Ў вокны бітыя хаціны 
заглядае гурбаў мур. 


Дзе ні глянеш -- пуста, гола, 
дзе ні глянеш -- бруду шмат. 

Ў нашых вёсках, ў нашых сёлах 
знойдзеш многа такіх хат. 


г 


1934 з. 

Каля хаты верба 

і шуміць, і плача, 
вераснёвы вецер 
штосьці ёй тлумача. 


А у хаце моладзь, 
песні і гармонік -- 
то зальецца хвацка, 
то замрэ дуронік, 


нібы сіл не мае, 
то занадта сілы, 
нібы вось канае, 
то ізноў шчаслівы. 


Ах, і я калісьці 
быў такі вясёлы, 
і смяяўся ий плакаў, 
як гармонь вясковы. 


А цяпер чамусьці 
рукі мае звіслі,-- 
вераснёвы вецер 
абрывае лісце. 


1934 з. 


ВІЛЕНСКІ СКВЕР 


Наўкол прыгожай абгародкай 
зялёны двор абняў тынок. 
Тут дрэмле ціха і салодка 

у лісці вясновы вецярок. 


Дарогі, сцежачкі, дарожкі 

у кожны кут, ва ўсе бакі. 

Тут толькі бегаць босым ножкам, 
як ля прывабнае ракі. 


Тут кожны куст пакрыты беллю, 
на кожнай клумбе красак рой. 
Пад дрэвы сцелецца мяцеллю 
каштанаў пышных цветабой. 


Людзей не шмат: паненак крыху, 
два-тры студэнты каля іх. 

Адно дзяцей тут ёсць без ліку: 
і з мамкай, з нянькай, і адных. 


Усе прыбраны надта ладна, 
звіняць наўкола галасы. 
Гуляюць хораша, суладна, 
не знойдзеш гэткае красы. 


Ім выпаў, бачыш, лёс шчаслівы, 
жыццё іх радасцю звініць. 

праз паркан на іх тужліва 
хлапчук у лахманах глядзіць. 


Таболы, 1934 з. 

Вераснёвы вецер песціцца, 
скалыхнуў начную ціш. 
Адзінота ў вочах свеціцца, 
ты сумуеш і не спіш. 


За акном бярозы лісцямі 
абнялі пахілы тын. 

Як сустрэліся калісьці мы -- 
мне набегла на ўспамін. 


Як ішлі мы ў луг някошаны, 
як здружыла нас вясна, 

як шумела ціхім пошумам 
на уцеху нам яна. 


Не тужы... 
хай вецер песціцца, 
хай сумуе ціха ноч. 
маім сэрцы промень свеціцца 
сініх, сініх тваіх воч. 


Саколка, 1934 з. 


МАЛАДЫМ ПЕСНЯРАМ 


Наша мэта -- сонца, 
мы жывём агнём 

і па ўсёй старонцы 
перакліч вядзём. 


Нас такіх ёсць многа, 
маладых, нас шмат. 
Клічам перамогу 

да вясковых хат. 


З багны на дарогу 
выйшлі, як адзін. 
Гэй, прастор шырокі, 
гэй, вітай нас, сінь! 


Нам не страшны буры, 
нам не страшан гром. 
Мы па ўсёй старонцы 
веснашум пяём. 


Сонца -- наша мэта, 
мы жывём агнём. 
Новую мы гэта 
Беларусь куём. 


Таболы, 1939 з. 

Я сын нявольніцы жабрачкі, 
калісь магутнай вольнай пані, 
а сёння хворай небарачкі, 
забытай роднымі дзяцямі. 


Я -- сын бяздомніцы-бабылкі, 

у наймы мамкі панскіх дзетак, 
яе жыццё -- адна памылка, 

ёй родны кут -- зрабілі клеткай. 


Сляпая, выплакала вочы, 

на твар лягла клапот пячатка. 

З дзяцей не ўсе прызнацца хочуць: 
-- Я-- сын яе! -- Яна мне матка. 


Паны, паны! Вам смешна? -- Веру, 
што сын такой няпышнай пані, 
узросшы ў злыбядзе І здзеку, 
зраўняцца хоча сёння з вамі. 


Таболы, 1933 е. 


З траплом ў руцэ ў старой, старой адрыне 
стаю ля плоймы лёну на калу. 

За злоты ў дзень,- - вось сэнс жыцця адзіны! 
Лён гандлярам траплю, траплю, траплю. 


Траплю лянок!.. Мяцелюцца валокны, 
кастрыцца замеццю кастра і пыл, 

ідзе гандляр, пузаты і нягодны: 

-- А колькі вы тут вытрапалі кіл? 


Тут гэта дрэнь -- не дрэнь, а працадаўца, 
усе пакорны гэтай п'яўцы тут. 

Ён часта лічыць кіль да дваццаць 

у адзін звычайны, стары пуд. 


Ды тут да крыўд, да працы і клапотаў 
здаўна прывык вясковы пралетар. 

За марны грош дрыжыць перад марнотай, 
ніхто не плюне гэтай п'яўцы ў твар. 


Чах-чах, чах-чах -- рытмуюцца узмахі, 
чах-чах, чах-чах -- адзіны сэнс лаўлю. 
За злоты ўдзень! -- без думак і развагі 
лён гандлярам траплю, траплю, траплю. 


Глытаю пыл... 

Баляць мне моцна грудзі... 

Прамокшых ног сагрэць нат не магу. 
Махнуў на ўсё!.. што будзе -- тое будзе, 
лён гандлярам траплю, тоаплю, траплю. 

Прыму усё... 

Цвярджу сабе -- так трэба. 

Маўчы, маўчы, бунтуючае сэрца! 
Спяваю цыкл аб чорнай лусце хлеба 
Усіх, што гінуць сёння ў паняверцы. 


Таболы, 1933 г. 


ГОДЗЕ НЫЦЬ 
І 


Годзе ныць! Годзе плакаць і каяцца, 
што прайшло,-- нам таго не вярнуць. 
Над зямлёю зара разгараецца 

і бадзёрыя песні плывуць. 


Війся, бура, шалеючы, лютая, 

не стрымаць табе марш маладых. 
У грудзях нашых сіла магутная,-- 
па жыццё мы ідзём да жывых. 


У мінулым -- цямра беспрасветная, 

і сучаснасць -- паход пад крыжом, 
толькі песні звіняць прадрассветныя: 
-- уставай, 

прачынайся, пайдзём!.. 


Годзе ныць! Годзе плакаць і каяцца, 
што прайшло,-- нам таго не вярнуць. 
Пілі век, як не п'юць нават п'яніцы, 
марных слёз каламутную муць. 


Там лунае песня, 
песня маладая 

і да нас прадвесняй 
новай далятае. 


Вёска, вёска, што ты 
сумная такая? 

Я з табой пад плотам 
плакаць не жадаю. 


Над тваёй дурнотай 
ныць ужо пакінуў. 
Хоць твайму народу 
буду верным сынам. 


Толькі песні суму, 
слёзаў і адчаю, 
народжаных у глуме, 
думна пакідаю. 


Не малюся, каб даў хто прарока, 
не прашу, каб хто выбавіў нас. 
Беларусь ужо спіць неглыбока, 

і растуць ужо крылы у нас. 


Будзе дзень!.. 

Будзе радасць і шчасце... 

Будзе сонца над нашай зямлёй. 
Будуць людзі без слёз і пракляццяў 
жыць у згодзе вялікай сям ёй. 


І аб чым так у змроку туманным 
цяпер марым, стамлёныя мы,-- 
будзе простым зусім і рэальным 
на сапраўдна ажыўшай зямлі. 


ІУ 


Мне нічога, нічога не трэба... 
Ні па чым не агортвае жаль. 
Нада мной сінязорнае неба 
і дарога - у светлую даль. 


Нашы новыя песні так гулкі 
і вясёлы наш марш маладых. 
Прачынайся, вясковая вулка, 
па жыццё мы ідзём да жывых. 


Абарваны, галодны і босы, 
не саромся -- да нас у рады! 
Хай там кпяць, 

хай кідаюць пагрозы,-- 

з намі-- праўда, 

парыў малады! 


Ўсю павагу мінуты мы знаем 

і адкажам усім і на ўсё: 

-- Мы сягоння жывым абвяшчаем, 
што да іх мы ідзём па жыццё! 


Таболы, 1935 з. 


5 Міхась Машара 

ЛЕТНІ ВЕЧАР 


Акно адчынена... 
Дзесь пахне мак. 
Галлём па шыбіне 
шкрабе вішняк. 


Спрасоння туліцца 
да рам лісток. 
Заліў ўсю вуліцу 
вячэрні змрок. 


Калыша водклікі 
нямы прастор. 
Па росах водбліскаў 


цвіце узор. 


Салодка мроіцца, 
як пахне мак, 

як зоры рояцца 

і спіць вішняк. 


1936 з. 


Так бы вербай стаяць пры дарозе 
і глядзець на наш родны прастор, 
дзе хвалюецца золатам збожжа 

і плятуць пералескі узор. 


Каласянае мора ў разгоне, 

усё у хвалях шырока імкне, 
быццам знекуль крылатыя коні, 
абганяе калоссе мяне. 


І бягуць, і бягуць знекуль хвалі, 
без канца, без пачатку бягуць. 
Сонца неба у золаце плавіць, 
залаціцца вандроўны мой пуць. 


Поле, поле! Куды ён імкнецца, 

тваіх ніў каласяны палёт? 

І шуміць мне адказам здаецца: 

-- Ўсе ў жыцці -- вечны рух упярод. 


935 з. 

СЕНАЖАЦЬ 


Чуеш посвіст рытмічна-пявучы? 
Гэта свішча у лузе каса. 

Гэта -- бой там смяротна-кіпучы, 
гэта -- праца спявае касца. 


Пад узмахамі ззяючай сталі 
ўсё знікае ў пакоры з пуці, 

што красой так душу парывала, 
што жадала так жыць І расці. 


Разлягліся даўгія пракосы, 
бы байцы ў бойцы згінуўшы тэй, 
а каса і касец за ёй босы, 
пераможна імкнуцца далей. 


Таболы, 1933 з. 


Вецер лісцё трасе, 
завірыць, замяцеліць,- 
асыпаюцца клёны. 


Пасцелю восень сцеліць. 
Адзін мох на страсе, 
нібы вясной, зялёны. 


Так і ў жыцці парой -- 
вірыцца, як завея, 
пакрые мгла дарогу 


і не відаць надзеі. 
А ты спакойны будзь душой 
і вер у перамогу! 


Таболы, 1933 з. 

Аўсяным золатам узрушанае сэрца... 
Стаю я зноў у моры спелага аўса. 

І песня зноў у даль палёў нясецца, 
табе пяю, зямлі цудоўная краса. 


За гэта золата, разлітае багата, 

за гэты хмельны сум асенніх дзён, 
за радасць ціхую працуючага брата 
я песняй аддаю зямлі паклон. 


Такая ціц... 

Прыгожым сэрца поўна, 

хоць чую свіст -- сталёвы свіст касы. 
дзіцячай вераю кагось 

прашу пакорна: 

-- Стрымай яе! 

Хай пашумяць яшчэ аўсы! 


Таболы, 1934 з. 


ВЕСНАХОД 


Заглядзелася сонца у лужыны, 
залаціцца нябёс сінява, 

і чуваць як на вулцы разбуджанай 
забруіла пад снегам вада. 


Адгулялі мяцелі з марозамі. 
Над ракой крыгаломы звіняць. 

І так хочацца стройна-прыгожыя 
зноў у вершы вяснянкі збіраць. 


Над палямі прадвесні расходзяцца, 
прачынаецца з дрэмы зямля. 

душу маю светлай разбродзіцай 
знекуль ціхая радасць прыйшла. 


І вось зноў закрынічыла песнямі 
неспакойнае сэрца мае... 

Нібы дні мае сталі няцеснымі, 
мае шэрыя дні і жыццё. 


Ноччу неба таксама не хмарыцца, 
толькі пацеркі-зоры дрыжаць. 
Штось надходзіць... 

Штось новае здарыцца 

бо вятры так прароча шумяць. 


ж 


Паветра запахла вясняным... 
Ўспацелы кіселіцца снег. 

Да сонца з грудзей нестрымана 
ірвецца і радасць і смех. 


Я сёння ў жыццё закаханы. 
Асвечаны бляскам вясны, 
гатоў цалаваць пад парканам 
кусточак зялёнай травы. 


У сіняе неба над вёскай 

узляцеў бы, каб крылы прышыць, 
і ў песні б пад хмаркай расплёскаў 
запал свой юнацкай душы. 


Таболы, 1934 з. 


МОЙ ШЛЯХ 


Не хачу расплывацца у кволым, 
слоў імглістых шукаць не хачу. 
Простым быць і бадзёра-вясёлым 
я здаўна маё сэрца вучу. 


Адстагнаў, адмаліўся, адплакаў 
даўна ўжо наш працоўны народ. 
Хоць жыццё не цвіце яшчэ макам, 
але чуеш -- склікаюць паход. 


Над палямі вясковых ваколіц 

з сонцам бродзіць наш рух малады. 
Можна сёння і песняй сваволіць, 
калі верай мацнеюць браты. 


Пакідаю і боль і сумлівы, 

у мяне толькі сцежка адна. 
Наш узлёт малады, сакаліны 
апяваць будзе песня мая. 


Таболы, 1934 з. 

АРАТЫ 


За сялом палосы 
з баразной пачатай, 
і снуе, як кросны, 
за плугом араты. 


Ветла ў твар касматы 
заглядае сонца. 

-- Гэй, мой конік, кратай 
ў роўнай баразёнцы! 


У канцы з суседам 
пусціць дым махоркі, 
а там бач -- з абедам 
падыходзіць жонка. 


Ну, прысесці ж трэба, 
пэўна, з жонкай разам. 
Кашу з чорным хлебам 
запівае квасам. 


Таболы, 1934 г. 


Вясна... 

Зноў дзень чароўны мая... 
Брыду я ў сонцы між жытоў. 

З надзеяй тайнай штось шукаю, 
і штось спявае ў сэрцы кроў. 


І так заве кудысь сцяжына, 

і на траве чыесь сляды. 

Ў грудзях настрой -- юнацка-звінны, 
і зноў увесь я малады. 


Калоссе першае рукамі 

пяшчу з дзіцячай чыстатой. 
Звінець хацеў бы з жаўрукамі 
высока ў небе над зямлёй 


аб тым, што так вясна прыгожа, 
што зацвіла уся зямля, 

што так прыемна падарожжа 
вясновым шляхам ўглыб жыцця. 
Закінуў сум, тугу і гора, 

я рад жыццю -- жывой красе. 
Іду я ў сонечнае мора, 

напеў складаючы вясне. 


1934 з. 

РОДНЫ КРАЙ 


Край прыгожы!.. 

Красак мора, 

а па красках бродзіць май... 
Даль вітаецца з прасторам 

там, дзе з небам зліўся гай. 


Па баках дарогі бойнай 

стройна звіўся беразняк 
і шуміць з жытамі гоняў 
штось таёмнае няўзнак. 


Воддаль вёска... 

Як прыгожа 

ў звонкай зелені садоў! 

А наўкол хвалюе збожжа -- 
безліч буйных каласоў. 


Вецер, вецер гне калоссе, 

кучаравіць сенажаць... 
ым шчаслівы, 

што прыйшлося 

край мне родны апяваць. 


Таболы, 1934 з. 


СЕЙБІТ . 


Спаткаў яго я ў полі, 
як збожжа сеяў ён -- 
крапіў рукой мазольнай 
размашыста загон. 


І па раллі ён смела 
стаўляў за крокам крок, 

з кашулі яго белай 
зрываўся вецярок. 


Ён быў стары, а вецер 
быў п'яны, малады, 
кудзеліў белы веер 
валос і барады. 


За дзедам хлопец босы 
гнаў коней з бараной, 
а сонца слала косы 

над вузкай паласой. 


Таболы, 1935 з. 

Палосы, палосы, палосы 

у золаце спелым аўса. 

Стаю ў задуменні ў пракосе, 
ў руках спачывае каса. 


Аўсы параслі, як мядзведзі, 

і шэпчуць вясёла з вятром. 

І шыр навакола, як згледзіць,- 
аусянае мора кругом. 


Стаю... разважаю ў пракосе, 
а узмаху чакае каса. 

О, як вы прыгожы, палосы, 
у золаце спелым аўса! 


ж 


Я разумею закаханых, 
знаём мне сэрца жар, 
калі прыбой палёў аўсяных 
мне з сонцам песціць твар. 


Таксама хочацца да болю, 

нібы пяшчотных ласк і слоў, 
жывой красы палёвага псыволля 
і кволай гутаркі вятроў. 


1934 з. 


ХВАЛІ 


Тугія ветру крылы 
узмахнулі, лёгка кволыя; 
наўкола нівы, нівы -- 
між ніў адзін вясёлы я. 


У зыркім ззянні даляў 
плыве краса ірдзістая, 
бягуць па жыце хвалі 

зялёна-залацістыя 


і сцелюцца пад ногі, 

адна адной пакорныя, 

як быццам б'юць паклоны 
мне нівы, нівы родныя. 


Таболы, 1934 з. 

КАЛОССЕ ШУМІЦЬ 


Іду па узмежжы, 
калоссе шуміць, 
бы хоча на сцежцы 
мяне запыніць. 


Я часу не маю: 
каса на плячах -- 
разгулу чакае 

у росных лугах. 


Прыгожа наўкола, 
і добра ў цішы, 
але не вясёла 
чамусь на душы. 


І болем сціскае 

мне сэрца ў грудзях; 
людзей напаткаеш,-- 
туга у вачах. 


Іду я па ўзмежжы, 
калоссе шуміць, 

і хочацца ў вершы 
той шум пераліць. 


Таболы, 1934 з. 


6 Міхась Машара 


Хмарачкі-хмарыначкі, 
белыя мае. 

Вашай бы сцяжыначкай 
плыць па сіняве. 


Плыць у даль нязнаную 
і пакут не знаць. 

Зоры напатканыя 
песняю вітаць. 


934 з. 

Вясной абмытая дарога... 

Пясок на ўзгорку жоўт і чыст. 

Пяе жаўрук... кругом зялёна. 
ядункай пахне ліпаў ліст. 


Навокал ціш... 

У сэрцы рдзіцца 

юнацкіх сіл задор-настрой. 
Збудзіць жадаў бы навальніцу 
і выклікаць ў прастор на бой. 


Хоць раз у схватцы з перунамі 
без страху грудзі расхрыстаць 

і нават смерць у віры змагання 
вясёлай песняй прывітаць. 


[934 г. 


ПРАКОСЫ 


Пракосы, пракосы, пракосы 
хвалююць усю сенажаць. 
Вытмічны пявучыя косы 

і стройна працоўная раць. 


Касец за касцом выступае, 
касец даганяе касца - 
адважна і мерна шагаюць 
далей і далей без канца. 


А сонца ім сцеле пад ногі 
крышталікі ззяючых рос, 
і вецер з прастораў разлогіх 
кудзеліцца ў плоймах валос. 


І сыплюцца мерна ўзмахі 
навостраных кос на траву. 
І гіне без жалю і страху 
жывая краса на лугу. 


Тут гінуць прыгожыя краскі, 
што нас захаплялі красой. 
То-- песня жыццёвае казкі, 
то -- працы нястрыманы бой. 


1935 з. 

КАЗКІ НАЧЫ 


Вецер знямогся зусім, 
бродзячы у моры калосся, 
лёг адпачыць сярод ніў. 
Сціхлі кусты вербалоззя. 


Дзень адышоў... за гарой 
сонца згарэла у пажары, 
зоры над ціхай зямлёй 
сеюць задуму і чары. 


Ночка прыйшла на зямлю... 
Ночка прыйшла, якіх мала, 
ціхую казку сваю 

дзівамі дзіваў заткала. 


Хмельная трэль салаўя 
ціха струменіць здалёку. 
Родная. вёска мая, 

вёска заснула глыбока. 


Толькі трывожна чамусь 
слухаць мне казку начы... 
Доўга ж, мая Беларусь, 
цягнецца твой адпачын. 


1935 з. 


Я ХАЧУ БЫЦЬ З ТАБОЙ ДА КАНЦА 


Я хачу быць з табой да канца, 
край у сонцы расплаўленым ніў. 
Не люблю я 

ні меж, ні капца, 

ні таго, хто цябе падзяліў. 


Не шкада мне загінуўшых дзён, 
што мінулым прывыклі мы зваць; 
барацьбы нашай сёння разгон 
нават вораг не зможа стрымаць. 


Панаставілі меж і платоў, 

а душу у тупік завялі, 

каб цярпець быў тут кожны гатоў, 
каб пакорнымі пану жылі. 


Вартаваць гэты лад запраглі 
і крыжы, 
і астрог, 
і бізун. 
Каб для бедных былі на зямлі 
і НЯДОЛЯ, 
і плач, і каўтун. 


1935 з. 

Я- у лесе... 
Восень мгліцца 
па лісцю аўсянай грывай; 
лес у дрэме... 

есу сніцца 
сон прыгожы і тужлівы. 
Ўсюды ціш ў пазалота, 
абдымаюць -- кучаравы, 
а чаму мне так маркотна, 
лес, і ў дрэме велічавы? 
Анямеўшых пералескаў 
увесь сум душой абняўшы, 
штось шукаю... 
Мо пралескаў 
пад лісцём на мху завяўшых? 


193» з. 


ПЕСНЯ НАША 


Досыць плакаць ноччу чорнай. 
Ліся песня і звіні! 

Апяваем шлях наш зорны, 
маладыя славім дні. 


Песня наша, ты не знала 
доўга радасці людской, 

пад крыжом вякі шагала 
разам з зморанай душой. 


Ты не мела светлых тонаў, 
дум вясёлых, яркіх слоў; 

ты прыйшла да нас з прыгону, 
з-пад апекі цівуноў. 


Палынова-горкім горам 
бедных матак і дзяўчат 
калыхала ты прасторы 
і тулялася ля хат. 


Спалі вёскі... 

Спалі нівы. 

Ноч -- без берагу і дна, 
і наперад палахліва 
толькі ты брыла адна. 


Апляваная пагардай, 

як жабрачка, у цішы 

ты збірала скарб багаты -- 
перлы нашае душы. 

З дударамі, 

з скрыпачамі, 

з дзедам-лірнікам сляпым 
ишла ты цёмнымі начамі, 
думак сеючы палын. 


І, здавалася, не будзе 

ні світання, ні зары, 

і, здавалася, не збудзіш 
душ, засмягшых у цямры. 


Зазвіні ты, песня, звонка 
ад мяжы і да мяжы, 
па-над роднаю старонкай 
перамогай задрыжы! 


Хлопцы, цёткі і дзяўчаты, 
дзядзькі, сёстры і браты, 
нашай песні ўзмах крылаты 
не стрымаюць і вятры! 


1936 з“. 


БЕЛАРУСЬ 


Беларусь, Беларусь дарагая, 
сёння ты - быццам бор малады. 
Нашы песні мы ў сонцы купаем 
і пра сонца пяём заўсягды. 


Радасць першых парываў тварэння, 
шчасце ўзлёту над сном небыцця. 
Закрынічыў уздым і натхненне, 
ап'яняючы хмелем жыцця. 


І гарачыя простыя словы 

сеем спеўна у мутны прастор! 
Маладыя -- не знаем пакоры, 

ад зямлі - толькі крок нам да зор. 


Мы прыйшлі за свабоду змагацца 
і гарэць за жыццё і жыццём. 
Светлай далі узводзім палацы 

і для шчасця падмурак кладзём. 


Мы выходзім цяпер на дарогу, 
маладая працоўная раць! 
Спакідаем і сум і трывогу, 
перамогаю песні звіняць. 
Беларусь, Беларусь дарагая, 
для цябе толькі песня мая! 
Для цябе аддаю і прымаю 
ўсю нягоду і радасць жыцця. 

Ад мяжы да мяжы па краіне 
над туманам світанне гарыць, 
прачынаецца дух. Ён не згінуў: 
прачынаецца жыць і тварыць. 


Беларусь, Беларусь дарагая, 
для цябе толькі песня мая! 

У грудзях -- ні тугі, ні адчаю, 
толькі светлая радасць жыцця. 


1936 з. 


ГОРАДУ 


Зноў я ў госці прыйшоў да цябе, 
горад яркіх агнёў і рэклам, 

зноў краса твая ў сэрцы цвіце 
пафарбованым россыпам гам. 


Падарожнік вясковых дарог 
тваім вуліцам, пэўна, чужы; 
маіх песняў звінячы гарох 
прыхаджу рассяваць на муры. 


Заблудзіцца так хочацца мне 
між муроў тваіх, дум і людзей; 
ў тваіх муках і творчай красе 
хоча сэрца забіцца мацней. 


Прыхаджу я ад плуга й касы, 
ад вясковай бяды і клапот,- 

дзе так пышна шумяць каласы 
і так цяжка гаруе народ. 


Прынашу табе нізкі паклон 
ад плакучых бяроз і вярбін 
і таемна-глухі перазвон 
ўзбунтаваных трывогай асін. 


Ад людзей жа табе я прынёс, 
ад стаптаных нядоляй людзей, 
перлы чыстыя схованых слёз 
і упартасць растучых надзей, 


Вільня, 1936 з. 
91 


92 


З-ПАД СТРЭХ САЛАМЯНЫХ 


Цябе не пакіну я, вёска, 

расстацца з табой не магу. 

На ўзгорках пясчаных расплёскаў 
у песнях святляных душу. 


Тваім песняром быць я рады, 
і смутак, і радасць лаўлю. 

І хлопцам тваім і дзяўчатам 
пра быль і пра казкі пяю. 


Люблю я ля стрэх саламяных 
на варце задумы стаяць 

і з вербай вятрам напатканым 
і грудзі і твар падстаўляць. 


Цябе не спакіну я, вёска, 
расстацца з табой не магу. 

На ўзгорках пясчаных палосак 
спаткаем рассвет і зару. 


1936 з. 


Даўно, даўно я не спяваў 
пад шум бяроз і лебяды, 
хоць песні і не раскахаў 

яшчэ я сэрцам маладым. 


Ды коўдрай белаю туман 
пакрыў ваколіцу і сад, 

і восень нудная вось там 
глядзіць у вочы шэрых хат. 


І дзень і ноч імгліцца дождж, 
і дзень і ноч- нуда і сум, 
і не падняць апаўшых воч, 
не пабароць маркоты дум. 


1936 з. 

ГОРА У ВЁСЦЫ 


Прыдарожная бярозка 
ціха з ветрам гаварыла: 

-- Тут была калісьці вёска 
каля рэчкі, над абрывам. 


Каласістыя палоскі 
красавалі васількамі, 

І хадзіла гора ў вёсцы 
след у след за мужыкамі. 


Адшумелі каля стрэхаў 
вербы, клёны і бярозкі. 
Ночкай цёмнаю прыехаў 
госць няпрошаны у вёску. 


І трывогай задрыжэлі 
і асіны і таполі. 
Расплыліся і паселі 
хаты шэрыя па полі. 


Папаўзло і гора следам 

у прастор палёў шырокіх, 
і вісіць зімой і летам 

сум над хаткай адзінокай. 


Беднасць цяжкая з бядою 
жылі ў вёсцы надта дружна 

і цяпер паўзуць па полі 
цёмнай хмарай за лапцюжным. 


Толькі я тут пры дарожцы, 
. адзінокая, сумую 

і тужу з зарой па вёсцы, 
успамінаючы старую. 


1936 з. 

ХАТА БАБЫЛКІ 


Першая хата ад краю 
(бедны заўжды на краю)... 
Сёння я вам не спяваю, 

а так вось малюнак даю. 


Хата... ды нават не хата, 

а проста пахілы ламок. 
Быць бы не мог нат багатым 
беднай бабылкі куток!.. 


Вокны... якія там вокны,-- 
шыбы ў зямлю ураслі. 
Сенцы і дзверы замоклі, 
шмат дзе вуглы адгнілі. 


Звесілась стрэшка старая 
нейкай пачвары крылом, 
колам падпёрта -- крывая... 
Пуста і гола кругом. 


Ані хляўца, ні паветкі, 
дрэўца -- і тога няма. 
Так між чужога палетку 
тут дагнівае яна. 


Таболы, 1936 з. 


7 Міхась Машара 


ВЁСКА 


Вёска, вёска, ты прамокла, 
навакол туманіць слякаць. 
Ах, не муч мне сумам вока,-- 
я з табой не буду плакаць. 


Лістападам нудна-шэрым 

ты глядзіш у даль нямую. 
Пэўна, думкай вёрсты мерыш 
у краіну ты другую, 


дзе вясна, няма туманаў 
і так ясна свеціць сонца. 
Мне таксама кожны ранак 
сніцца сон гэты бясконца! 


Мы з табой, напэўна, разам 
рушым хутка ў падарожжа 
і, вярнуўшыся, раскажам, 
як там сонечна-прыгожа. 


Толькі ты не муч мне вока 
шэрым сумам І балотам. 

Лепш загінуць дзесь далёка, 
чымсьці плакаць тут, пад плотам. 


1936 з. 

БЯРОЗКА 


Вясёлая бярозка, 
зялёная мая! 
Прыгожую прычоску 
дала табе вясна. 


Адна ты на паляне, 
над быстраю ракой, 
і вецер распяяны 

сябруецца з табой. 


Ўплятае табе ў косы 
шаўковы паясок, 


“цалуе стан бялёсы 


вясковы пастушок. 


А раніцою сонца 
гуляе па лістку 

і гладзіць па галоўцы, 
як родную дачку. 


Святкуючы, дзяўчаты 

прыходзяць да цябе. 
даецца, што сястра ты -- 

дзяўчатам і вясне. 


А колькі чараў месяц 
губляе над табой, 

як ты галінкі звесіш 
над соннаю ракой. 


1936 з. 


НА ВОЗЕРЫ 


Возера спіць у затоках, 
выехаў месяц на лоў, 
кагаркі крыллем шырокім 
срэбную сетку развёў. 


Аж да вады тут бярозкі 
косы спусцілі свае. 

Зорачкі свечкамі з воску 
хтосьці зацепліў на дне. 


Неба начное глыбока, 

сон паланіць берагі. 
Дзесь светлякамі у змроку 
вёсак мільгаюць агні. 


Ціха над возерам сонным, 

спіць асака і чарот. 
Выплюскваюць хвалі пад чоўнам 
сонную россып пяшчот. 


Скрыпнулі вёслы рытмічна, 
бераг туман агарнуў. 
Штосьці трыснёг таямніча 
ў цемені шэпча чаўну. 


Ноч і вада навакола, 

зоры і месяц на дне. 

Вёслы глыбей! Хай вясёлым 
спевам душу скалыхне! 


Вісяты, 1936 з. 

ВІСЯТЫ 


Над старым заглухшым садам, 
над шатрамі цёмных ліп 

месяц лемехам шчарбатым 

да ваўністых хмар прыліп. 


Выпаўз цень, як воўк кудлаты, 
лёг, расплыўся ў цішыні. 

Ноч нямая... Спяць Вісяты, 
свеціць месяц ў вышыні. 


Над руінамі палаца 
міліёны зорных воч: 
тут загінуўшых ад працы 
памінае, пэўна, ноч. 


Каля хаты, пад бярозай, 
штось каліне шэпча змрок. 
Сэрца марыць аб прыгожым, 
што ідзе да нас здалёк. 


Вісяты, 1936 з. 

НА РАЛЛІ 


Ў кашулі белай палатнянай 
з сяўнёй я выйшаў на раллю 
і над ажыўшымі палямі 
аўсяным золатам званю. 


Як цень, брыдзе за мною следам 
сялянскі конь у баране 

і з цёплым ласкавым прыветам 
ледзь-ледзь махае грывай мне. 


А сонца лезе без патрэбы 
у вочы, твар і валасы; 

і поле пахне свежым хлебам 
і хмелем першае расы, 


1936 з. 

РУЧНІКІ 


Прала, выпрадала,-- 
ночанькі не спала,--- 
лянок валакністы. 


Кросенцы снавала, 
з песняй пачынала 
узор прамяністы. 


Пільна, пільна ткала, 
выткаўшы, паслала 
ручнікі на росы. 


Да зары мачыла, 
на сонцы сушыла, 
каб былі бялёсы. 


І мне на пацеху 
сталі белым снегам 
і мякчэй за вату. 


Выкачала гладка, 
як вучыла матка, 
і занесла ў хату. 


Жыта каласочкі 
з сінім васілёчкам 
шоўкам вышывала. 


Красачак радочкі, 
як мілога вочкі, 
самі аджывалі. 


За работай гэтай 
прамінула лета, 
лета залатое. 


А настала восень, 
больш не ткала кросен,-- 
сталася другое: 


сусед нашай хаты 
прыйшоў з Янкам ў сваты -- 
мяне заручаці. 


Як ішла да шлюбу 
з Янкам сваім любым, 
правадзіла маці. 


Жытам абсявала, 
долю заклікала, 
стоячы на ганку, 


вешала на шыю 
ручнічочкі тыя 
мне і майму Янку. 


1936 г. 

МІЖ РАСКВЕЧАНЫХ ЗАГОНАЎ 


Край любімы, як прыгожа 
у палях тваіх зялёных! 
Сніцца сэрцу падарожжа 
між расквечаных загонаў. 


Май -- мастак -- шалёным рухам 
краскі ўзорамі рассеяў; 

і зялёнай завірухай 

гай, як свечка, палымнее. 


На парозе бед і гора, 
палынова-горкай долі, 
распускаюцца узоры 
ціхай радасці вясковай. 


Ў вокнах свепіцца маркота 
і цвітуць вазоны пышна, 

а ля хатаў, каля плоту, 
беллю ўспеніліся вішні. 


Я вучуся ўсёй душою 

быць ласкавым і спакойным, 
сум жыцця заткаць красою 

і пайсці удаль крокам роўным. 


ІЦто маркотна -- нараканні? 
Гора наша -- то не дзіва. 
На пацеху пад парканам 
парасла ужо крапіва. 


Гэта ўсё было, не нова... 

Сум жыцця душы не страшыць, 
калі май травой шаўковай 
пышна лёг на сцежках нашых. 


1936 з. 

НА ІРЖЫШЧЫ 


Ізноў шагаю па іржышчы,-- 
кругом снапы, снапы, снапы; 
кудлаты вецер песні свішча 
ля кожнай бабкі і капы. 


Нядаўна так звінеў ў калоссі 
вясёлы май над васільком. 
Цвілі сады... і ў вербалоззі 
вясна шаптала з ручайком. 


А хутка восснь, як калісьці, 
да нас прыйдзе здалёк ізноў, 
разложыць карты жоўталісця 
і зафарбуе клён у кроў, 


тугу і сум наўе на сёлы, 
нуду у хаты прынясе, 

і будуць будні не вясёлы, 
як мох адцвілы на страсе. 


Я хад змяніць жадаў бы гэты, 
адвечны лад старой зямлі, 

і затрымаць вясну і лета, 

каб краскі з песняй век цвілі. 


1936 з. 


ЗАСУХА 


Ой, калышуць далі 
ветры ў чыстым полі. 
Мы яшчэ не зналі 
такіх дзён нікалі. 


Сонца на палосах 
пасвілі праз лета, 
нават ноччу росаў 
не было І следу. 


Сумавалі вёскі 

у поўдзень гарачы: 

-- Дажджу хоць бы трошкі 
на палеткі нашы! 


З ветрам буйна-шпаркім 
гутарылі нівы: 

-- Прынясі нам хмару, 
вецер лёгкакрылы, 


патушы ты смагу 
высахшых калоссяў.-- 
Але дзе бадзяку 

хто узрушыў просьбай? 


І завялі травы, 

і пасохла жыта... 
Хмарна неласкавы 
дзень спаткаў сяйбіта. 

І паўзе у хаты 
чорная маркота,-- 
спатыкай, араты, 
новых бед клапоты. 


[936 з. 


МІЖ КАЛОССЯ 


Я люблю, як збожжа летам 
сцеле хвалі па зямлі, 

я люблю быць тут паэтам 
між калосся І! людзьЬМІ. 


Не хачу да зор, у неба; 
да зямлі я тут прырос: 
тут жадаю жыць, як трэба, 
і змагацца за свой лёс. 


І чаго хачу -- таксама 
усім тут ведама і мне: 
адзвінець у полі рана 
песняй роднай старане. 


1936 з. 

10 


З АСНЕЖАНЫМ ВЕТРАМ 


Снягі, снягі... і даль нямая. 
Маўчаць і поле, і кусты. 


Адзін віхор усцяж спявае 


напеў свой рэзкі і густы. 


Іду удаль... у твар махае 
мяцель аснежаным крылом; 

а кроў гарыць, як хмель, гуляе 
ў грудзях, напоўненых жыццём. 


Гуляй, мяцель, і біся ў вочы! 

Я жыць хачу! Я жыць люблю! 

НІ светлым днём, ні цёмнай ноччу 
нікому сцежкі не ўступлю. 


Бо так кахаць, як я кахаю, 

і ненавідзець так, як я,-- 
патрапіць той, хто добра знае 
цану ўсёй радасці жыцця. 


Скачы, скачы, о любы вецер! 
Купайся ў замеці снягоў, 

бо мы -- адной стыхіі дзеці,-- 
мне хмель жыцця мяцеліць кроў. 


Махай наўкол крылом касматым, 
звані зімовай казкай чар. 
Зліліся мы з табой, як з братам: 
ты -- бунту дух, а я- пясняр. 


Таболы, 1936 з. 


НОЧ ЗІМОВАЯ 


Ноч, як лебедзь -- белая, 
туліцца ля стрэх, 

ткуць ёй крылы перламі 
месяц... зоры... снег... 


Ноч, як сон, прыгожая 
стала пад акном, 

ззяе сцежка кожная 
ясным серабром. 


Ноч, як мара -- дзіўная, 
ўспеніла палі, 

і пад белым інеем 
гнуцца тапалі. 


Ноч ледзь ветрам дыхае, 
шолахі нясе, 

ярка зоры ціхія 
молюцца красе. 


Ноч прыгожай дрэмаю 
абняла прастор 

і нямой паэмаю 

тчэ ў душы узор. 


1937 з. 

ПА БЕЛЫМ ПОЛІ 


Снег скрыпучы пад санямі, 
быстры конь, мяцелі дым; 
вецер пеніцца за намі, 
замятаючы сляды. 


Ў небе месяц... свецяць зоры, 
ціха з ветрам снег звініць. 
Адлятаюць сум і гора, 
пачынае кроў бруіць. 


Гэй, быстрэй па белым полі, 
нестрыманы конь мой, гэй! 
Разнясі маю нядолю, 

гора горкае развей! 


Даль за даллю,-- даль нямая, 
снег іскрыцца на ляту,-- 
адкажы мне, даль, ці знаеш, 
дзе я долечку знайду? 


Не пачуў я нават рэха, 
даль сцюдзёная маўчыць, 
за санямі срэбным снегам 
вые вецер і звініць. 


1936 з. 


СПЯЧЫ ЛЕБЕДЗЬ 


То не снег за вятрамі ў пагоні, 
не мяцель замахала крылом,-- 
то лятуць белагрывыя коні, 
гэта пух лебядзіны кругом. 


Гэта сыплюцца белыя краскі, 
цветабоі вішнёвых садоў, 
гэта чары зімовае казкі, 
а не белая накіп снягоў. 


І так хочацца сэрцам паверыць, 
што не гурбамі снег пад акном, 
а заснуў, заблудзіўшыся, лебедзь, 
захаваўшы свой дзюб пад крылом. 


І хай кажа мне розум цвярозы, 
што зімой нідзе красак няма, 

а чаму так прыгожа марозы 
зацвіцелі на шыбах акна? 


1936 з. 

МЯЦЕЛІЦА 


Над палямі заснуўшай краіны 
разгуляліся снег і вятры, 
замяцелілі беллю даліны, 
карагодам пайшлі па гары. 


І да вёсак здалёку палётам 
белагрывы нясецца прыбой, 
заспрачаўся з вярбой каля плоту 
і затрос саламянай страхой. 


Лебядзіным крылом замахала, 
падляцеўшы да вокан, мяцель 
і галодным ваўком заспявала, 
разаслаўшы ля ганку пасцель. 


Замяла усе сцежкі і вулкі, 
наламала вярбовых галін, 
пабывала у кожным завулку, 
пахаваўшы пад гурбамі тын. 


Паднялася, як полым, да хмараў, 

ўшыр і даль па прасторах мяцель. 
І гараць вёскі белым пажарам - 

і не можа згарэць гэта бель. 


1936 з. 


Я пытаўся у варожкі 
пра сцяжынкі, пра дарожкі 
да цябе. 


Я пытаўся у варожкі, 
ці кахаеш ты хоць трошкі, 
ты мяне. 


І сказала мне варожка: 
-- Кінь пытацца пра дарожкі 
да яе. 


На сцяжынках, на дарожках 
не сумуюць те вочкі 
па табе. 


Не сядзі ты позняй ночкай 
пад акном 

і не снуй ты думкі горкай 
перад сном. 


Не глядзі ты ў даль нямую -- 
ў змрока муць. 

то прайшло, таго ніколі 
не вярнуць. 


1936 з. 

НОВАМУ ГОДУ 


Можа, ён не абмане, як тыя, 
што даўно і нядаўна прайшлі. 
Прынясе мо ключы залатыя 
ад вялікіх падзей на зямлі. 


Прывітаем яго мы з надзеяй, 

як віталі і тыя гады, 

хоць цяпер мы ужо зразумелі, 
што жыццё - гэта вір барацьбы. 


А калі і абмане, як тыя, 

калі зноў насмяецца з надзей,- 
нам не страх. Ўсё знясём, маладыя! 
І рады замацуем шчыльней. 


Мы, як медзь... Нас чаканяць удары, 
а цярпенне гартуе, як сталь, 
нам не шкода ніякай ахвяры 
і здрадлівых надзеяў не жаль. 


1937 з. 

НАЧАМІ ЧОРНЫМІ 
1 


Душу ў жабрачай торбе замыкаю, 
жаданні ўсе атручаны тугой. 
Трывогу, радасць, смутак і адчаі - 
усё аддам краіне маладой. 


Збіраю словы чыстыя, як перлы, 

і вострыя, як дзіды і мячы. 

Пайду ў паход з дружынай гэтай вернай 
на бой, каб праўду ў сэрцы зберагчы. 


На сцежках блудзіць ноч... і плачуць совы. 
Балюча тнуць вятры адкрыты твар. 
Са мной жа моц знішчаючага слова 
і праўды дух, і творчых песень дар. 


2 


Начамі чорнымі па краі 

з жабрачай торбай валакуся 
і спячым вёскам сказы баю, 
світанню песнямі малюся. 


Адны завуць мяне прыблудай, 
другія -. лірнікам сваім, 

а я чакаю светлых цудаў 

ад яркіх зор і родных ніў. 


Зямлі паклон мой на расстанні -- 
іду у далечыню дарог 

і моцна веру я ў світанне, 
у праўду светлых перамог. 


Зямля ўздыхае так глыбока, 

і ветры словамі плывуць: 

на смерць вялі не раз прарокаў, 
а дух і думы іх жывуць. 


Душу ключамі не адчыніш, 
нажом не знішчыш і агнём 
і толькі спадчынай пакінеш, 
такой, як браў яе з жыццём. 

Па краі цёмнымі начамі 
брысці асуджан лёсам я 

з жабрачай торбай за плячамі 
між суму соннага жыцця. 


Тугу жаданнем пагасіўшы, 
агнём пявуча-звонкіх слоў, 
як светач, сэрца запаліўшы, 
брыду да іншых берагоў. 


Мінаю хаты, нівы, сёлы, 
напевам сум іх калышу; 
вучуся сам спяваць вясёла, 
вясёлай быць вучу душу. 


На гэту ночы ціш нямую, 
на гэты сон жывых кругом 
пасеяць чары слоў спрабую,-- 
каб вольным зажылі жыццём. 


Я веру светлым зорам шчыра, 
калі так гутару з сабой, 

як птушка рушыўшы на вырай, 
адна між небам і зямлёй. 


І зоры часта мне варожаць, 

што сонца ёсць, што там відаць, 
як дзень ўстае, бы сон прыгожы, 
што там агні, агні гараць! 

З жабрачай торбаю не страшна, 
хто выйшаў ноччу у паход, 

у сэрцы страхам -- дзень ўчарашні, 
а думы -- зорны карагод. 


У заўтра шлях... і марш упарты 
калон нястрыманых чуваць. 

У небе зоры светлай вартай, 
маёй надзеяю гараць. 


Краіна мар і светлых ценяў! 
Якіх не знойдзеш тут слядоў: 
няволі, мукі і цярпення 

і бітвы смелых бунтароў! 


Ты сёння тулішся жабрачкай 
у чыстым полі пад мяжой. 
Грызе агонь душу гарачы -- 
ты між сясцёр стаіш чужой. 


Твой верны сын абдзёрты, босы 
брыдзе ад вёскі да сяла, 

і немач чорная у косы 

каўтун нанова запляла. 

Мяне хтось кінуў на выгнанні 
начамі чорнымі блудзіць, 
маліцца песнямі світанню 
і спячых волатаў будзіць. 


Брыду слядамі каляінаў 
па цёмнай спадчыне гадоў, 

і ліст спалоханай асіны 
звініць над пусткаю палёў. 


Аеры шэпчуцца з чаротам 
над люстрам соннае ракі, 
танцуюць цені карагодам, 
дзе накрыж сходзяцца шляхі. 


Галосіць каня над руччамі 
з балот плывучае вады, 

і ўюцца гады пад нагамі, 
у багне топяцца сляды. 


А я брыду, брыду наперад, 
надзея, берагу цябе. 

Дайду на той святляны бераг 
або загіну ў барацьбе. 

Начамі чорнымі дарогай 
таемна бродзіць страх заўжды, 
1, як атрутаю, трывогай 

душу напоўнілі гады. 


На свеце дзень змяняе вечар, 
ўстае за ноччу ранне зноў, 

і толькі ноччу тут адвечнай 
лягла імгла на шыр палёў. 


Нядоля ноччу над старонкай, 

як хмара чорная, вісіць, 

і тут блудзіць, брысці ўпацёмку 
асуджан кожны, хто не спіць. 


Блудзіць з надзеяй на світанне 
між сонных хат і сумных ніў, 

брысці туды, да зорнай тайны, 
дзе новы дзень ўстае У агні. 


Вякі, вякі маёй краіны 
і палыновы, горкі лёс, 


я вашу спадчыну пакінуў 
1 адракаюся ад слёз. 


Начамі чорнымі -- упарта 

за крокам крок цягну паход; 
зарою свеціць вера ў заўтра -- 
у рання светлага прыход. 

Заместа слёз -- у торбе песні, 
сама рука шукае струн. 
Брыду да сонечнай прадвесні, 
Яя -- валачобнік і вяшчун. 


Начамі чорнымі сягоння 

па сцежках многа блудзіць нас. 
Але я веру: на загонах 
зардзее і світання час! 


Няхай сатруць гады аблічча, 
не згасяць вольных дум паны, 
і на вялікай пераклічцы 

мы будзем, знаю, не адны. 


З жабрацкай торбаю з'яўлюся 
з пацёмку пройдзеных дарог. 
Душу і песні -- Беларусі, 

а торбу -- кіну за парог. 


Таболы, 1937 з. 

ІДЗЕМ ТУДЫ, ДЗЕ ВОЛАТЧЫ... 


Ідзём туды, дзе волаты 
куюць другія дні. 

Калі душою молад ты,-- 
хутчэй да нас прымкні. 


Ідзём шляхамі зорнымі, 
у сэрцы сіл прыліў, 

і звонім песняй новай мы 
у калоссі родных ніў. 


Вітаем напатканыя 


і буры і віхры. 


ы -- хлопцы гартаваныя, 
мы -- волі змагары. 


У кожнае ваколіцы, 
ля прыдарожных дрэў 
расходзіста, задорыста 
бунтарны сеем спеў. 


І радасцю, як светачам, 
варушым доўгі сон, 

нам плакаць болей не па чым 
на ўсходзе новых дзён. 


Ідзём туды, дзе волаты 
куюць другія дні,-- 

усе сцягі разгорнуты, 

ў грудзях гараць агні! 


1937 з. 


ЗВАНАР 


Звані, званар, 

звані трывогу!.. 

У самы большы звон удар! 
Заві на бой, на перамогу, 
на радасць новую, званар! 


Навокал ноч... 

І блудзяць людзі. 
Шукаюць шлях даўно яны, 
а хутка, хутка бура будзе... 
.Званар, хутчэй звані, звані! 


Паўзуць па небе страхі-хмары, 
а цені-дзівы па зямлі, 

устае далёка лунь пажару, 
крыжы хістацца пачалі... 


Ты чуеш рэха бур у далі 

і ціхі векавы праклён? 
Гані хутчэй трывогі хвалі, 
удар у самы большы звон! 


Будзі людзей з сваёй званіцы, 
а то яшчэ праблудзяць век. 
Заві -- няхай праз навальніцы 
ідзе да шчасця чалавек! 

Звані, каб выйшлі на дарогу 
яны дні новыя спаткаць. 
Звані, званар! 

Звані трывогу, 

каб зноў вясну ім не праспаць! 


1937 з. 


НЕ ДА ЗОР... 


Не да зор, не да сонца у небе,- 
у жыццё, да жывых мы ідзём 

і за лусту працоўнага хлеба 

бой цяжкі і упарты вядзём. 


А над намі і цёмна й панура 
панавісла начная імгла, 

і трывога надходзячай буры 
навакольны прастор абняла. 


Б'юцца ветры шалёныя люта, 
гнуцца дрэвы да самай зямлі; 
здзек, цярпенне, жуда і пакута 
зноў крывавіць зямлю пачалі. 


Над усімі таемнай пагрозай 
чорнакрылая гібель вісіць. 

-- Гэй, набок! 

Што там стаў на дарозе! -- 

хтось у цемру з пагрозай крычыць. 


Біся, сэрца, пад замець трывогі! 
грудзях і надзея і страх. 

Толькі ў буры знойдзем перамогу, 

барацьбой пракладзём сабе шлях. 


1937 з. 

ВІХОР 


Гэй, прачніся ты, віхор, 
і махні крылом сваім! 
Падымі снягі да зор 

над прасторам нежывым. 


Ён заломам-дзірваном 
праляжаў стагоддзі тут, 
і курган за курганом 
насыпаў працоўны люд. 


Насыпалі не з снягоў: 
прынімала дар зямля - 
косці белыя рабоў, 
гібель чорнага ярма. 


Дык віры снягі, віхор, 
раскідай той буралом!.. 
Мы выходзім на прастор 
разбураць вякоў залом. 


1937 з. 


Я НЕ ХАЧУ СТАЯЦЬ НА УЗБОЧЧУ 


Я не хачу стаяць на ўзбоччу, 
над доляй плакаць не хачу. 
Хай буры нам віхры прарочуць, 
нікому лёс не даручу. 


Я чую пульс свайго народу, 
і у ім надзею палажу, 

і на заломе пераходу 

я жыць з мільёнамі хачу. 


Ззяць у красе лядовай брылі 
Я не магу... і не хачу. 

жывой красе... ў жыцці з жывымі, 
як трэ - аддам на крыж душу. 


Я не хачу стаяць на ўзбоччу, 

я жыць хачу -- сапраўды жыць, 
хоць раз бы глянуць сонцу ў вочы 
і смагу сэрца пагасіць. 


1936 з. 

ХМАРЫ НАД НЁМАНАМ 


Якубу Коласу 
1 


-- Бура ідзе, сцеражыцеся! -- 

Нёмана хвалі шумяць... 

-. Хто з вас гатоў, 
адгукніцеся, 

стоячы буру спаткаць? 


Тысячы год я тут хвалямі 
б'юся, ірву берагі. 
Песнямі многа ўжо славілі 
шлях мой бурліва-даўгі! 


Здаўна вас знаю, рахманыя 
дзеці маіх берагоў, 

вашу нядолю паганую 
столькі ўжо бачыў вякоў. 


Песні тужліва-балючыя 
так надакучылі мне, 
сёння бунтарна-кіпучыя 
думкі нясу на хрыбце, 


Гэй, дудары, мае лірнікі, 

дзе вы падзеліся, дзе? 
Гляньце на вёскі-магільнікі,-- 
грозная бура ідзе! 


Дзе вы падзеліся, звонкія, 
столькіх я тут гадаваў,-- 
хмары ізноў над старонкаю 
вецер шалёны пагнаў. 


2 


Чорныя хмары павіслі над вамі. 
Шэрыя будні трывожна ідуць. 
Злыдні заломы на шлях ваш радамі 
ў цемры трывожнай без спынку 


кладуць. 


Хочуць, каб спалі, як спалі вякамі, 
хочуць, каб вечна служылі камусь. 
Хочуць, каб вера патухла ў 
народзе,-- 
зноў каб жабрачкай была Беларусь. 


Хочуць, каб матцы у сумныя вочы 
родныя дзеці плявалі ізноў; 

здраду гадуюць, шукаюць ахвочых 
сеяць атруту у душы братоў. 


Хочуць зноў, каб няволі пакора 
рабскай пячаткай лягла вам на твар, 
зноў стала цёмна, не бачна і зораў, 
зноў стаў патрэбны кулак і гандляр. 


Зноў каб блудзілі... навошчуп 

рукамі 
сцежку шукалі да ўласнай душы... 
Чорныя хмары павіслі над вамі,-- 
дыхаць чым будзеце ў мёртвай цішы? 

Колас, паэце наш Колас! 
Чуеш, як Нёман гудзе? 
Кожны знаём яго голас, 
думаю, добра табе. 


Тут тваіх думак калыска, 
раніца песняў тваіх, 

з даляў сягоння не блізкіх 
тужыць, магутны, па іх. 

Нёман нічым нестрыманы, 
вольны заўсёды, як быў, 
сёння, тугой усхваляваны, 
грозна стары забруіў. 


Б'юцца гарбатыя хвалі, 

з ветрам шумяць лазнякі, 
гоман плыве над палямі, 
гоман трывожнай ракі. 


Слухаюць вёскі і сёлы 
нёманаў голас тугі. 
Восені сум невясёлы 
коўдрай накрыў берагі. 


Колас, паэце наш Колас! 
Чуеш, як Нёман гудзе? 
Нёман з табою гуторыць, 
шле прывітанне табе! 

Трыццаць гол песні і працы, 
пройдзена многа дарог. 

З хаты курной да палаца 
шлях не без мук і трывог. 


Тут па-старому бруіцца 
Нёман, і хмары паўзуць, 
з багнаў крынічаць крыніцы, 
ветры трывожна пяюць. 


Сям-там згнілі, спарахнелі 
на раздарожжах крыжы, 
песні сумуючых жнеяў 
далі калышуць ў цішы. 


Ціша над нашай краінай,-- 
хмарная ціша вісіць. 
Толькі над Нёманам сінім 
спеў твой і сёння звініць. 


1937 з. 


З ТОРБЫ ВАНДРОЎНІКА 


Шляхі... рады бярозак стройных... 
І даль-- крыштальная смуга. 

Ў грудзях чаромхаю чароўнай 
пвше вандроўная т»га. 


І зноўку кліча падарожжа 
душу задумаю ціхой; 

вярстовы слуп на раздарожжы, 
начлег пад зломанай вярбой. 


І цёплай радасцю вітаю 

1 пералескі, і палі. 

І ціха сэрлам падпяваю 
вятрам, заблытаным ў галлі. 


Іду, расхрыстаны і босы, 

з вандроўнай торбай на кію, 
а сонпа сцеле снопам косы 
на сцежку светлую маю. 


І кожнай вёсцы напатканай, 
кустам і краскам на мяжы 
шырока дзверы адчыняю 
вясной расквечанай душы. 


Хлапцам-начлежнікам у полі 
старую казку раскажу 

пра прыгажосць усю ваколіц, 
якія песнямі буджу. 


Таболы, 1937 зг. 

О май! 

Мой родны май зялёны! 

Ты зноў прыйшоў, мой светлы май! 
Цвітуць сады... і перазвонам 
звініць стары, аджыўшы гай. 


Расцеш травой... па вербалозах 
шуміш, як хмельнае віно. 

І так ласкава і прыгожа 

пад стрэхі глянуў, у акно. 


І між зямлёй і небам звонка 

на струнах сонца заіграў; 

мой родны кут -- усю старонку -- 
у краскі пышныя прыбраў. 


Цвіцеш ў вачах дзяцей лагодна, 
забраўся ў самы песны кут, 

і сонцам палкім неўгамонным 
цябе я чую там і тут. 


Цвіцеш ў вачах дзяўчат і хлопцаў, 
цвіцеш язмінавай тугой, 

цвіценне радасці бясконцай 
вядзеш усюды за сабой. 


1937 з. 


МАР'ЯНЕ МАЦІ ГАВАРЫЛА... 


Мар'яне маці гаварыла, 
вучыла розуму дачку, 

адна каб ноччу не хадзіла 
сцяжынкай роснай за раку. 


Прасіла, часам пагражала, 
часамі плакала пры ёй. 

Не так, зусім не так кахала 
яна калісьці маладой. 


Нашто марыць душу без толку, 
нашто сушыць красу сваю? 
Жыццё расквечанай вясёлкай 
прыбрала маладосць тваю. 


Дарма старалася старая, 
дарма наводзіла на пуць. 
Мар'яну нейкі сум з'ядае, 
1 думы хмарамі плывуць. 


Пытае маці у Мар'яны: 
-- Якія чары ураклі 
цябе, дачушка, гэтак рана, 
дзе іх спаткала і калі? 


Мо ноч вясноваю парою 

на струнах гаснучай зары 
найграла дзіўных казак мроі, 
каб ты тужыла без пары? 

Мо нашапталі чары тыя 
табе з вятрамі каласы, 

як гаслі зоры залатыя 

ў крышталях-пацерках расы? 


Ці, можа, вочы, вочы-зоры 
У вечар сіні, нібы дым, 
задумы светлыя узоры 
у сэрцы выткалі тваім? -- 


Дарэмна думае старая,-- 
пытанні усе яе дарма. 
Мар'яна першы раз кахае, 
таго не ведаўшы сама. 


1937 з. 


ЛЮБЫ МОЙ 


Любы мой, прыйдзі ў суботу, 
як засвішчуць кулікі, 
адчыню сама вароты 

і спаткаю ля ракі. 


Там, дзе стыне луг мурожны 
у сярэбранай расе, 

мы на зоры паварожым, 

што нам доля прынясе. 


Загадаю я на росы 

і на шолах ціхіх траў,-- 

ці ты шчыра, мой харошы, 
ці надоўга пакахаў? 


Над бярозамі шчарбаты 

месяц спусціць павады. 
асількоў і руты-мяты 

прынясу табе сюды. 


Дзіўнай казкай ночка будзе,-- 
прыгажэй не сняцца сны. 
Знаць не будуць нават людзі, 
што былі мы тут адны. 


1937 з. 

Месяц срэбную дарожку 
выткаў з косаў у лагу. 
Замачыла босы ножкі, 
ідучы я па лугу. 


Сэрца птушкаю спужанай 
замірала ў грудзёх, 

як ад маці, мой каханы, 

я ступіла праз парог. 


Толькі помніла я словы, 

што сказаў ты мне -- прыйдзі, 
як задрэмле гай альховы, 

як засвеціць маладзік. 


Сэрца стала паслухмяным,-- 
любы словам паланіў 

і душу маю дап'яна 

нейкім хмелем напаіў. 


Ножкі мочачы па росах, 
ноч каротка на бяду, 

да цябе, ты мой харошы, 
на спатканне Я іду. 


Там, над возерам, пры гаю - 
пад галлём старой альхі, 
раскажу, як я кахаю 

твае вочы-васількі. 


Вісяты, 7937 з. 


КАЛЫХАНКА НАЧЫ 


Ноч ціхенька гутарыць 
з лісцем і травой: 

-- Я зямлю ахутаю 
цёплаю імглой. 


Буду над абшарамі 
ціха напяваць, 
залатымі марамі 
сны людскія ткаць. 


Стану над азёрамі, 
дзе шуміць чарот,-- 
загарыцца зорамі 
гладзь азёрных вод. 


Косы на бярозавым 
распляту галлі 

і абсыплю росамі 
травы на зямлі. 


Пабрыду дарогаю 
між лагчын і гор, 
ціхаю знямогаю 
ахіну прастор. 


Хай крычаць злавесныя 
совы у гаю, 
калыханкай-песняю 
крык іх адганю. 


Таболы, 1937 з. 

Поле... межы -- струны, 
ніўкі -- палатно. 

Рэзка вецер сумны 
б'ецца ў акно. 


НІ куста, ні дрэўца: 
поле, як далонь. 

Ціхі сум у сэрцы-- 
сум асенніх дзён. 


Дажывае вёска 

дзень сваёй пары: 
заўтра на палоскі 
прыйдуць хутары. 


Разбягуцца хаты 
у прастораў сінь. 
Будзе там араты 
сумаваць адзін. 


1937 з. 


ЗА ПЛУГАМ 


Мутнае неба без сонца, 
хмары паўзуць і паўзуць, 
шэрыя будні бясконца 
шляхам жыцця паўстаюць. 


Змораны конь валачэцца, 
з плугам араты за ім, 
чорная скіба кладзецца 

з шорахам сумна-ціхім. 


Поле разораў глыбокіх 
змочана потам-дажджом; 
роўна барозны далёка 
цягнуцца удаль за плугом. 


Панскае поле арэцца, 
панскі 1 конь і батрак; 
гэта тут доляй завецца, 
гэта гаруе бядняк. 


Матка-зямелька ўжо стала 
чорнай ад поту і слёз 

тых, хто працуе так марна, 
тых, праклінаючых лёс. 


1937 з. 

Бульбу даелі учора, 

хлеба -- адзін толькі знак; 
голад у хату Рыгора 
сёння прынесла вясна. 


Цэлую зімку у лесе 

цяжка Рыгор працаваў. 
Дарма -- адзін не парвешся - 
злоты у дзень зарабляў. 


Жонка суседзям кудзелю 
нітку за ніткай вяла, 
што зарабілі -. праелі: 
зімка цяжкою была. 


Трэба ісці пакланіцца 
пану або кулаку. 

Цяжка на нашай зямліцы 
жыць без зямлі батраку! 


1937 з. 


Чырвоным венікам на ўзгорках 
зара змятае змрок начы. 

Не думай, вёска, 

думак горкіх, 

праз цемру ноччу ідучы. 


Няхай пагаснуць зоры-свечкі, 
няхай паўзе вужакай цень. 
За цёмнай ночкай -- 
млечнай сцежкай 

выводзіць сонца новы дзень. 


Прыйдуць яны з дарог далёкіх, 
рассыплюць смех свой малады 
і з воч сумуючых, глыбокіх 
сатруць мінулыя гады. 


Ускіне сонца на парканы 
вясёлкі у пацерках расы, 
і на палях тваіх ўзараных 
зазвоняць песні каласы. 


Вісяты, 1937 г. 

ЛІПНЁВЫ ДЗЕНЬ 


Паўдзённы спёк над возерам калышыць 
крыштальны дах расплаўленага дня. 
Ў вадзе узор не можа сонца вышыць 
ніяк,-- 

ледзь-ледзь хвалюецца вада. 


Заснуў чарот... 
Не бродзіць ціхі шолах, 
маўчыць трысцё, сіта і асака. 
к да дзяцей, 
да белых лілій кволых 
сама з пяшчотай цягнецца рука. 


Ліпнёвы дзень... 
На ўзгорках пазалотай 
хвалююць сэрца жыта і аўсы. 
Маўчаць ў душы трывогі і клапоты, 
ў душы спакой ліпнёвае красы. 


Пад чоўнам сіні бляск вады цвітучай, 
на вёслах звоніць кропель ціхі плёск, 
крынічыць словы нейкі хмель пявучы, 
і бродзяць думы, 

ліпкія, яК воск. 


Вісяты, 1937 з. 


ЛЯСЫ, ЛЯСЫ І ПЕРАЛЕСКІ 


Лясы, лясы і пералескі, 
вясёлы шум зялёных ніў,-- 
цвіце ў грудзях красы усмешка 
і ціхай радасці прыліў. 


Краіна мар і летуценняў, 
ірдзістых раніш, срэбных рос, 
дзе гладзь люстраная сінее, 
азёр і рэк шырокі плёс, 


люблю твой чар, твае настроі, 
прастор і шыр, і шолах траў, 
і сэрца шчырае, прастое 

мне родны край падараваў. 


Што значаць беды ўсе і гора, 
калі крынічыш сэрца ты? 
Дзе страшна так было учора,-- 
там хутка вырастуць сады. 


Не мне, паэту тваіх вёсак, 
карміцца смутку лебядой. 

сум даўно увесь расплёскаў 
пад гукі песні маладой. 


Вісяты, 1937 з. 

Цягнуцца з сенам вазы па дарозе, 
з пылам танцуюць за імі вятры. 
Моліцца конік на ўзмежку пагодзе, 
востраць сялянкі У “кузні сярпы. 


Голыя дзеці у сонцы гарачым, 

звонка лунае іх смех над ракой. 
Лета вядзе перагудам звінячым 
светлыя дзівы жыцця за сабой. 


Хутка і пільніца прыйдзе у вёску, 
косы з чырвонай зарой зазвіняць, 
стануць уроссып касцы на палосах, 
рушыць да бою працоўная раць. 


1937 з. 

У САДЗЕ 


Зацвілі у садзе краскі. 
Цягне ўвыш траву усю. 
Перагудам дзіўнай казкі 
бродзіць шолах па галлю. 


Рукі пахнуць дзікім мёдам 
ад расы і соку траў. 

Як дзяўчыну каля плота, 
хмель ляшчыніну абняў. 


Плямай цень залёг пад дрэвы. 
Ўюцца ў сонцы матылі. 
Ў сэрцы дзіўныя напевы 
з даляў сініх прыплылі. 


Ўсё забыў... 

Усё далёка... 

Сонца, хмель, кусты і я,- 
толькі там, ў душы глыбока, 
Беларусь, туга твая. 


І здаецца мне, што звоніць 
не з вятрамі лісцем клён, 

а звініць прызыў разгонны 
барацьбы і працы звон. 


І я зноў ісці гатовы 

на шляхі знямог цяжкіх 
і, як зоры, сеяць словы 
ў душы сонных і глухіх. 


1937 з. 
145 


146 


СПАТКАННЕ 


Па палудні -- звыклым буднем, 
не чакаў нат, на бяду, 

а спаткаў цябе ля студні, 

як ты чэрпала ваду. 


Вочы зорамі свяцілі, 

па плячах каса паўзла, 

і страйней за белых лілій 
ты уся сама была. 


Гаварылі штось пра жніва, 
пра ячмень і пра аўсы, 

а за плотам светлым дзівам 
пеніў вецер каласы. 


І пілі з вядра вадзіцу, 

і пянелі ад вады; - 

гэтак часам сон сасніцца,- 
светлы сон і малады. 


Ці без згоды, ці са згодай,-- 
я не знаю аж дасюль,-- 
сонца светлай пазалотай 
заліло цябе усю. 


Мы рассталіся ў задуме, 
без пяшчот і цёплых слоў, 
толькі вочы ціхім сумам 
правялі цябе дамоў. 


Без намёка на спатканне 
мы прыйшлі ізноў сюды 
і не зналі, што каханне 
прынясе нам шмат бяды. 


1937 з. 

ПЕСНЯ БАТРАКА 


Пакасілі пожні, 
знялі з ніў красу. 
На вазу апошнім -- 
хочаш -- падвязу. 


Ўсё завезлі ў гумны-- 
сена і аўсы. 

Дык чаго ты сумны? 
Дык чаму маўчыш? 


Кажаш, што у пана 
лета працаваў? 
Гэта, мой каханы, 
нам не першыня. 


Знаю я таксама 
долю батрака: 
ты рабіў у пана, 
я--у кулака. 


Маюць людзі хлеба,-- 
усё з палёў звязлі. 
Мы з табой, калега, 
маем мазалі. 


Эх ты, доля, доля, 

ну й жыццёвы шлях: 
йсці па родным полі 
з торбай на плячах! 


1937 з. 


МРОІ 


Лістападам нямым і сцюдзёным 
душаць хмары на полі ніўё. 
Мутным небам і ветрам шалёным 
моцна змучана сэрца мае. 


Глянуць проста у вочы баюся 
пры спатканні адзін на адзін, 
ўсюды -- вочы нямой Беларусі, 
ўсюды -- дрож сінягубых асін. 


І так хочацца думам паверыць, 
што у сэрцы агонь не пагас, 
што міне лістападам час шэры, 
новы дзень недалёка ад нас. 


Дзень, дзе людзі сапраўды смяюцца, 
дзень, дзе шчасце сапраўднае ёсць, 
дзень, дзе песні вясёла пяюцца, 

дзень, дзе радасць -- заўсёдашні госць. 


1937 з. 

ВОСЕНЬ 


Нядаўна,-- здаецца, учора,-- 
бялелі чаромхі кусты 

і ў светлым прыволлі прастораў 
шумелі калоссем жыты. 


Кароткую ночку без змены 
спяваў да зары салавей, 

а уранку ірдзелі праменні 
у росах на мяккай траве. 


А сёння спавіта задумай 
бяскрайняя далеч палёў 
і вее маркотай і сумам 
ад ціхіх пажоўклых гаёу. 


Туман рассцілаецца ўранку, 
і росы ярчэй серабра, 
раняючы лісце ля ганку, 
сумуе з вятрамі вярба. 


Дзень хмарны... 

То светла-сцюдзёны... 
Не часта і сонца відаць. 
Адны фарбаваныя клёны, 
як факелы, ярка гараць. 


А цемрай зямля ахінецца, 
увесь небасхіл, поўны зор,-- 
нямым і таемным здаецца 
заснуўшых ваколіц прастор. 


1937 з. 


ЛЮБЛЮ ЦЯБЕ 


Люблю цябе, 

у цішы сумуючае поле;- 
зямля, абнятая асенняю смугой. 
Пяю табе, 

душой узрушанай да болю, 
пра ціхі сум, 

пра адцвітанне і спакой. 
Вісіць туман 

сівой заслонай над балотам. 
Прыблудай нейкай 

бродзіць вецер па кустах, 

і пахнеш ты уся 

сялянскім церпкім потам, 
чырвоным золатам 

гарыш у валасах. 

Лісцё асыпалася... 

Аб ранні сонечным 
задумаліся сцежкі, 

1 хата кожная, 

як мокрая сава. 

Без сонца дзень ўстае... 
стары ад нараджэння 

і гасне ў туманах 

на чорнае раллі, 

і толькі ў снах тваіх-- 
надзею прабуджэння, 

як радасць піхую, калышуць карані. 


[937 з. 

ВЕРАСНЁВЫЯ ЗМРОКІ 


Прамінулі ліпнёвыя спёкі, 
адзванілі сярпы і каса, 
прыпаўзлі вераснёвыя змрокі, 
сціхла песня... Завяла краса. 


Чарапахі-вазы па дарогах 
адскрыпелі ў зацішшы палёў, 
і лунае туга і знямога 

ад бяроз і вішнёвых кустоў. 


[ кляновы лісток пад нагамі 
ціхім сумам шуміць па траве, 
і так хочацца быць цпяпер з вамі, 
мае думкі, 
аб светлай вясне. 


1937 г. 


Сухавеем рана 
у садзе ля паркана 
стану ў лебядзе. 


Гляну, як на клёны 
жоўты і сцюдзёны 
восень сум кладзе. 


Там вось, каля брам, 
сум жа гэты самы 
на плату павіс, 


каля вокан з хмелем 
шэпча штось нясмела, 
абняўшы карніз. 


Сэрца маё, сэрца, 
ты ж ў грудзях, не ў клетцы,- 
біць крылом пакінь. 


Гэта раз не першы 
на душу і вершы 
сум кладзе знакі. 


1937 за. 

Салавей, звонкі мой 
заспяваў у зялёным 
няма песняў -- тваіх 
і сумнейшых-- няма 


Падпяваў я калісьці 


салавей, 
гаю; 
весялей 
за маю. 


табе, 


палюбіўшы світання зару, 
і блудзіў, як святляк у траве, 
і падняцца хацеў угару. 


А цяпер не пяю я з табой, 
як ты радасць,-- тугу я нашу, 
хтось нязнаны сцюдзёнай рукой 
закрануў маё сэрца й душу. 


1937 з. 


ДАЎНО МІНУЛІ СЕНАКОСЫ 


Даўно мінулі сенакосы... 
Ляжыць трава даўно ў стагах. 
Ужо не звоняць з песняй косы 
на сенажацях і лугах. 


У сціртах спелае калоссе 
даўно ўжо звезена з палёў, 
і столькі суму завялося 
на вішняку, каля платоў. 


І не шумяць кусты сівыя 

на ўзмежках з ветрам лебяды, 
стаяць зусім, як нежывыя, 

і вербалозы, і сады. 


І не пытай пра ураджаі, 
пра ячмень і пра авёс; 

плыве нуда аж да адчаю 
ад голых межаў і палос. 


Гразі па вулках па калена, 
імгліць ад рання да начы... 

думкі цягнуцца нясмела -- 
і сумна, сумна на душы. 


1937 з. 

КЛЕН 


Поле маё, поле, 
поле над ракой, 
мне душу да болю 
мучыць твой спакой. 


Брыліянты-вочкі 
зорак у вышы 
рассявае ночка, 
полем ідучы. 


Ціха над абрывам 
спіць альховы гай. 
Толькі белым нівам 
сніцца, можа, май... 


Далей там -- Таболы -- 
плямай на снягу, 
гэтым словам полым 
сэрца скалыхнуў. 


Бачу бацькі хату 
з клёнам пад акном. 
І здалёк, як брату, 
ён мне б'е паклон. 


Клён ты мой вяковы, 
раскажы мне, клён, 
доўга йшчэ над полем 
будзе гэты сон? 


Быў я там далёка, 
да людзей хадзіў, 
варажыў у змроку, 
пад муром тужыў. 


З сумам ў дружбе цеснай, 
пад віхуры свіст, 

раскідаў я песні, 

як ты медны ліст. 


Ды ў мястовым моры, 
пад рытмічны шум, 
не раскідаў гора, 
не пазбыўся дум. 


Часта сніцца вёска 
плямай нежывой 
і над ёю ночкі 
мёртвы непакой. 


Клён мой прыдарожны, 
поля вартаўнік, 

што ж і ты трывожна 
галавой панік? 


[937 з. 


158 


ПЕРАД НОВЫМ ГОДАМ 


Мароз -- 

за трыццаць Рэамюра, 

і круціць, звонячы, мяцель. 
ак непрыемна і панура 

мая убогая пасцель. 


Аб чым пісаць, 

і як мне выславіць у песні 
маё жабрацкае жыццё? 

На сценах хаты ўжо не плесні, 
а іней ззяе серабром. 


Часы ідуць! 
думы з імі 
у свой няскончаны паход. 
І словы просяцца ў рыфмы - 
і зноў вітаюць овы год. 


Ў бядзе, 

у клапотах, 
паўгалодны 

я замыкаю год стары 
1 знаю, 

што ў краіне роднай 
не толькі я адзін такі. 


І мо таксама ў паняверцы 
і гэты пройдзе Новы год? 
Але на год бліжэй, паверце, 
да мэты будзе наш народ. 


1937 т. 


ЧЫМ ТЫ ЎСТРЫВОФЖАНА? 


Чым ты ўстрывожана, вёска мая? 
Сны, можа, сняцца благія? 
Глянь, як прыгожа пакрыла зіма 
сцежкі і стрэхі сівыя. 


Змораны вецер на вербе заснуў, 
ледзь-ледзь калыша бярозы; 

я наша гора тапіць панясу, 
беды павешу на лозы. 


Цёмнаю ночкай, як згасне зара, 
стану на варце ля хатаў. 
Сэрца маё і душу песняра 

сум твой вялікі засватаў. 


Бура надыдзе,-- я поплеч з табой 
рады спаткаць навальніцу. 

Хутка жыццё будзе ў нас барацьбой, 
сёння трывога хай сніцца. 


Пройдзена многа вандроўных дарог, 
пройдзена з торбай жабрачай, 

каб не было ужо ні мук, ні знямог, 
трэба змагацца іначай. 


1937 з. 

АДХОДЗІЎ Я АДЗІН... 


А 


Адходзіў я адзін у даль нямую,-- 
ты правяла мяне аж за сяло, 
а месяц на касу тваю густую 
ліў моўчкі прозалаць і серабро. 


Я потым многа, многа песень звонкіх, 
вясёлых і тужлівых наспяваў, 

і поціск рук тваіх дзявочых, тонкіх, 
сумуючы, часамі ўспамінаў. 


Вучыўся быць спакойным і салідным... 
Шукаў у грозных бурах сэнс жыцця. 
І часам сэрцу надта, надта крыўдна, 
што ты там, за сялом,-- адна ўсцяж. 


1937 з. 


11 Міхась Машара 


ГОДА КРУГ 


(Дванаццаць месяцаў) 


Студзень 


Застылі дрэвы ў срэбнай белі. 
Мароз і сівер на двары. 
Гуляюць жорсткія мяцелі 

з ваўчынай песняю ў бары. 


Даўжэе дзень... Святлее неба 
па-над раўнінай снегавой. 

тчэ на вокнах без патрэбы 
мароз узор цудоўны свой. 


Саням найлепшы час зімовы, 
скрыпяць па снезе палазы: 

у млын, у госці ці па дровы;-- 
Калі дазволяць маразы. 


А сонца золатам часамі 
рассыпле промні па лугах, 

і заіскрацца іскры самі 
сцюдзёным бляскам на снягах. 


Вятры мякчэюць часам крыху, 
а на расстанне студзень сам 
прыносіць першую адлігу, 
зіму рассекшы папалам. 


Люты 


Вецер, рэзкі і пявучы, 
заскуголіў пад акном. 
Люты тне у твар балюча 
мокрым снегам і дажджом. 

Сіне-льдзістую палуду 
шклом разліўшы па снягу, 
у тужлівых перагудах 
лезе кошкай на страху. 


Рэкі ўсе... і ўсе азёры 
морыць, скуўшы, яшчэ лёд. 
Толькі ціха сніцца зорам 
крыгалом і веснаход. 


Часам люты загарыцца 
днём вясновым навакол. 

Э хат выходзяць маладзіцы 
сонца чэрпаць у прыпол. 


А у лужыны ля хаты 
неба сіняе глядзіць, 

і над голым яшчэ садам 
хтось прадвесняю звініць. 


Як сабака шалудзівы, 
вецер лашчыцца да стрэх, 
аб парканы чэша грыву 
і спацелы ліжа снег. 


Песню першую жывую 
певень на плату пяе. 
Люты знае-- 

сэрцам чуе, 
што не доўга быць зіме. 


Сакавік 


Адтрубілі трубы 
снежнае мяцелі. 
Разгуляўся вецер 
і развеяў сум... 


Сакавік прыносіць 
светлыя надзеі 

на вясну, на сонца, 
на зялёны шум. 


ЦЫ 


[ часцей выходзяць 
маладзіцы з хатаў 
глянуць на разводдзе 
ў сонцы за сялом, 


дзе гуляе вецер 

па кустах рагатых, 
дзе звіншіь над рэчкай 
бурны крыгалом. 


Выглянулі ўзгоркі 

з белае пасцелі. 

З кожным днём глыбее 
сінява нябёс. 


І зусім не шкода 
снежнае завеі, 

і зусім не страшны 
больш ужо мароз. 


Хай жаўрук вясёлы 
перлы ў небе лічыць, 


хай ручай бурлівы 
скача на лугу. 


Каб вярнуць разлогам 
светлае аблічча,-- 
сакавік змывае 

смутак і тугу. 


Красавік 


Яшчэ не ўбачыш розных красак, 
адны пралескі пад кустом. 

Але вясны дзівоспай казка -- 
куды ні глянь- відаць кругом. 


Раздзел вясновае паэмы 
прыносіць кожны шолах дня. 
У сэрцы радасць чуем ўсе мы, 
яе адчула і зямля. 

Стаў вецер цёплы і крылаты, 
прыгрэла сонейка раллю, 

і чыстым золатам зярняты 
лажацца ў пухлую зямлю. 


У небе, сінім і глыбокім, 
уроссып звоняць жаўрукі. 
Да сонца цягнуцца асокі 
на поплаве каля ракі. 


І ззяюць раніцай агнямі 
праменні ў, кропельках расы, 
і не змаўкаюць вечарамі 
дзявочых песень галасы. 


І дождж.. і першыя грымоты 
зямлі прыносіць красавік. 
У лесе, ў полі, у чаротах 
чуваць птушыны пераклік. 


Май 


Час, калі шчодра ласкавае сонца. 
Час маладога цвіцення зямлі. 
Час, калі ў голлі зялёным бясконца 
песнямі славяць зару салаўі. 


Зоркамі кветкі гараць малачаю, 
беллю прыбраліся пышна сады. 
Вечар, як свечка, над полем згарае. 
Светлыя сны, нібы хмель малады. 


Месяц таёмных трывог, хвалявання, 
песні ў высі звіняць жаўрукоў. 
Месяц цвіцення, вясны і кахання, 
мараў крылатых і радасных сноў. 


Дзень устае ў прамяністых карунках... 
Свеціцца шоўкам зялёным прасцяг. 
Сонцу не шкода зямлі пацалункаў... 
Май -- гэта светлая радасць жыцця. 


Май! -- гэта месяц лясных перазвонаў. 
Май! -- гэта шумаў зялёных паход. 

І па далінах, па ўзгорках зялёных 
хочацца з ветрам вясці карагод. 


Чэрвень 


Лета -- жанчыну 

ў хусціне шаўковай -- 

чэрвень гарачы вядзе па зямлі. 
Хаты хаваюць у зелень галовы, 
хвалямі збожжа пакрыты палі. 


Пыл узнімаюць вазы на дарозе, 
з пылам за імі танцуюць вятры. 
Конік стракоча 

на ўзмежку ў знямозе, 

сонца праменні спадаюць з гары. 


Голыя дзеці 

за вёскай у рэчцы -- 

скачуць, смяюцца нястомнай гурмой. 
Чэрвень вядзе, 

нібы ў казцы, здаецца, 

многа вясёлых уцех за сабой. 


Хутка прыбавіцца клопату ў полі... 
Косы чакаюць... 

Вось-вось зазвіняць. 

Стануць уроссып 

касцы на прыволлі, 

рушыць да бою працоўная раць. 


Ліпень 


Звіняць над ліпай пчолы, 
і пахне свежы мёд. 
Ў калоссі спелым шолах 
заводзіць карагод. 


Касцы ў лугах пачалі 
сталёвы перазвон. 

Сіней за сінь паркалю 
цвіце курчавы лён. 


Ідуць да працы жнеі 
узмежкам праз жыты, 
які уздоўж абселі 
шыпшынніку кусты. 


А дзень такі гарачы,-- 
крышталіць сонца даль,-- 
спяваюць песню працы 
жняя, касец і сталь. 


А ў вёсцы? -- Там парадак 
У руках у дзетвары: 

сады пад іх наглядам, 

і хаты, і двары. 


Звіняць пад ліпай пчолы, 
і пахне свежы мёд. 

У жыце-- ветру шолах, 
на полі-- працы пот. 


Юнівень 


Высахлі кроплі расы на узмежжах, 

з неба ласкавае сонца глядзіць. 
Сцелецца шоўкам трыпутнік па сцежках 
спуджаны коршак над полем вісіць. 


, 


З белымі хусткамі ў жыце галовы: 
жнеі працуюць,-- звіняць галасы, 
ветрык гуляе, нібыта у сховы, 
гпуцца і ціха шумяць каласы. 


Зелень узмежкаў, струпы-разоры,-- 
ў роўных радах залатыя снапы. 
Сам разгарнуўся настольнік узорны, 
ткуць яго, ззяючы срэбрам, сярпы. 


Вокам не схопіш... Далёка-далёка 
ціха калышацца гладзь каласоў. 

З песнямі жнеяў па полі шырокім 
жнівень праходзіць са звонам сярпоў. 


Верасень 


Жоўтае золата лісця, 
падае сум на траву. 

Сонца няяркае з высі 
цэдзіцца праз сіняву. 


Вее журбою ў прасторы, 
лета скрываецца з Воч. 
Восень вядзе нагаворы, 
сыплюцца зоры ўсю ноч. 


Рушылі птушкі у вырай, 
пустка лягла на палі, 
будзь ім дарога шчаслівай, 
крык іх вісіць на галлі. 


Часам, як вецер не свішча 
і распагодзіцца дзень, 

бель павучыння на ржышча 
бабскае лета кладзе. 


Ткуцца узоры без кросен,-- 
песень не чутна нідзе. 
Нават пагодная восень 

ціха маркоту прадзе. 


Кастрычнік 


Дробны дождж церушыцца панура. 
Плачуць вербы крывыя ля стрэх. 
Гэткім часам і сумным, і хмурым 
адлятае і песня, і смех. 


Пакрывалам бялёсых туманаў 
захінуўся шырокі прастор. 

На дварэ ўсё імгліць несціхана, 
не пабачыш ні сонца, ні зор. 


Вечар шэрыя крылы развесіць, 

за акном толькі слота і сум. 

НУу, спрабуй тут чупрыны не звесіць, 
уцячы ад маркоты і дум. 


Ноч прыходзіць галоднай ваўчыцай, 
зданнем змрок вам у вочы глядзіць. 
І гарчэй палыну і гарчыцы 

адзінота У сэрцы шчыміць. 


Лістапад 


Лісце апала... развеяна ветрам. 
Голыя дрэвы, кусты і палі. 
Дзень пазірае панура-няветла, 
шэрай маркотай паўзе па зямлі. 


Тужаць, схіліўшыся, вербы ля хаты, 
думае думы вішняк над тынком. 
Сум лістапада прыехаў у сваты 
і расцягнуўся пад кожным акном. 


Вулшы вёсак у нейкай ляноце... 
Дзень, як нявольнік, у хмарах брыдзе. 
Пахне мякінай,-- у вёсцы малоцяць. 
Сіняя сцюжа туманы вядзе. 


Вечар атуліць нябачна ўсё змрокам, 
і пачынаецца ноч без зары. 
Цёмна і глуха.. у цемры далёка 
толькі мільгаюць акон ліхтары. 


Восень знікае... Мінуты расстання. 
Недзе ўжо блізка ў дарозе зіма... 
Месяц панурага хмурага рання, 
ціхага смутку і шэрага сна. 


Сэрцу не шкода... 
эрца не плача. 


Хоць і сцюдзёна між суму і сна. 
Сэрца ўсё ж верыць, чуе і бача,-- 
вернецца, прыйдзе ізноўку вясна! 


Снежань 


Дванаццаты... Ён самы грозны... 
Ляжыць навокал белы снег. 
Брыдзе суровы дзень марозны, 
і не вылазіць змрок з-пад стрэх. 


Вазгулле буйнае мяцеліи, 
прастор аснежаных палёў, 
нямая ціш сцюдзёнай белі 
паміж аснежаных кустоў. 


След санак бачны на дарозе,-- 
ад вёскі ўдаль бяжыць з гары. 
[І вечар гасне на парозе, 

і ноч прыходзіць без пары. 


Лажыцца цемра безбярэжжам, 
нямы спакой снягоў і зор. 
Зямлю абходзіць вартай снежань 
і тчэ зімовы скрозь узор. 

Га 

Ён моўчкі доўга разважае. 

Ён сын зімы, прадвесня друг. 
Дванаццаты... Ён лік канчае 

і замыкае... года круг. 


Таболы, 1937--1938 ча. 

ГУЛ ТРЫВОГІ 


Чую мовы гул трывогі, 
гул вяснянай навальніцы. 
Захісталіся астрогі, 
задрыжалі чужаніцы. 


І нясецца ён над полем, 
над ваколіцай Заходняй; 
гэта йдзе, браточкі, воля 
з Беларусі, ды з Усходняй. 


Дык, пясняр, ты будзь ў дазоры 
і рыхтуй такія словы, 

каб рассыпаць песняй зоры 
на спатканне дзён тых новых. 


1938 з. 


МАЛАДЫМ 


Спявайце, спявайце! 

Крылатае слова 
хай вечна жыве і лунае між нас! 
Няпраўда, 

што мы да жыцця не гатовы, 
няпраўда, што творчы парыў наш пагас! 
Няхай навальніца шалее над светам,-- 
гатовы спаткаць мы 

разгон увесь бур. 
Няпраўда, што нельга быць сёння 

паэтам, 
няпраўда, 
/ што словам разбіць нельга мур! 
Ні гора, 
ні хмары, 

ні шэрая ява 
не згасяць натхнёнага слова прыліў! 
Не знаем карысці... 

Пяём не для славы: 
мы -- збуджаных вёсак 

жыццёвы прыліў. 


Таболы, 1938 з. 

ДАРОГА 


Дарога, 
вялікіх прастораў дарога, 
прыгожым гасцінцам лягла праз палі. 
Ідуць па ёй людзі 
з тугой і трывогай, 
і песню шумяць тапалі. 
З шырокіх прастораў вандруючым шляхам 
здаўна тут гуляюць на волі вятры. 
І сыплюцца зоры чырвоныя макам 
праз сіта начы на зары. 
Калёсы скрыпяць 
1 паўзуць каляінай, 
і шэпча калоссе, 
кусты 
1 трава. 
Часамі запахне ў прасторы бензінам, 
пра сум разважае вярба. 
Таптаныя сцежкі 
1 тропы-дарожкі, 
як стрэлы, у далі з гасцінца бягуць, 
у далі глухія, 
дзе дзікім гарошкам 
і гора людское, 
і слёзы цвітуць. 


Дзікева, 1938 з. 


ШТО КРЫЕ ДАЛЬ.. 


Ні шэрых дзён, ні песень шэрых, 
нам іх не выкінуць за плот. 
Здаўна прывыклі з новай верай 
вітаць заўсёды Новы год. 


Вастуць надзеі і трывога, 
растуць пытанні у грудзях: 
ці хутка скончыцца дарога 
з ярмом няволі на плячах? 


ІЦто прынясе год Мовы гэты, 

якія змены? Ці дары? 

Ці сціхне боль?.. Ці згінуць. беды? -- 
Хацелі б ведаць змагары. 


Пакінем бавіцца ў загадкі. 
ІЦто крые даль -- згадаць не нам. 
Зашмат не вер прыметам, братка, 
лепш вер сабе і мазалям. 


Таболы, 1938 з. 

ВЯСНА НА БАЛОТАХ 
1 


Апалі на сэрца маё нагаворы --- 
вясеннія шолахі Сініх Балот. 
Люстранае поле - 
прасторы азёраў, 
дзе ціха сумуе ў затоках чарот. 
Саджуся пад сосны 
на беразе дзікім, 
дзе золкія ветры ды шум асакі. 
Пытаецца каня сумуючым крыкам: 
-- Калі на азёры прыйдуць рыбакі?.. 
Тут дваццаць пяць тысяч 
гектараў балота 
і семдзесят восем без назвы азёр 
чакаюць вякамі людскога прыходу, 
каршун толькі ў небе 
вартуе прастор. 
Ваўчыха... лісіца... паўзучыя гады 
на Сініх Балотах,-- улада ўся. 
І краскі, і песні, няшчасці і здрада. 
Тут шмат небяспекі, тут мала жыцця. 


2 


Багун зацвітае, 

як снег, на балотах, 
і сіняя засень пад сосны лягла. 
Вясной ўсё жывое шукае пяшчоты 
і радасці хоча, 

і Хоча цяпла. 


І вось па дрыгве 
і па верасу сінім 
без троп і без сцежак 
праходзіць вясна, 
праменні сплятае 
у лісці асіны, 
1 сонцам гандлюе ля кожнага пня. 
Вярнуліся гусі з далёкага краю, 
вядуць пераклічку вясной журавы. 
сэрца расце 
і, здаецца, згарае, 
і выславіць хочацца шолах жывы, 
пазнаць таямніцу нямую азёраў, 
тугу векавую 
і сум той балот, 
і выткаць у песні красу іх узорам, 
узорам, 
што ткаў тут калісь веснаход. 


Сінія Балоты, 1938 з. 


ВАКОЛІЦА СІНІХ БАЛОТ 
(Асенняя песня) 


1 


У Сініх Балот ёсць крыніцы, 

без ліку малых там азёр. 

Там ноч, як у люстра, глядзіцца 
вачамі мігаючых зор. 


І слухае спеў лебядзіны, 
фарбуючы воды, зара, 

калі над ваколіцай Сіняй 
сны сеяць прыходзіць пара. 


Адзін толькі месяц у чоўне 
плыве тут па плёсе вады, 
з затокі ў затоку спрасоння, 
як невад, спусціў павады. 


Няма тут ні следу, ні сцежак, 
таптаных людскою нагой. 
Сінее нябёсаў бязмежжа 
над краем балот і вадой. 


2 


Прасторы, прасторы, прасторы,- 
гэй, вецер, задзьмі, заскачы! 

У небе адны толькі зоры, 
заціхла ваколле ўначы. 


Вандроўныя клічуць дарогі, 
на іх не заблудзіш нідзе. 

Сягоння па свеце трывога 
васннай віхуры ідзе, 

Шукаю праўдзівыя словы, 
каб песня не змоўкла мая. 
Ліхую нядолю гатовы 

сустрэць не схіліўшыся Я. 


Так сэрца. прастору прасіла, 

як птушка -. падкінь -- паляціць. 
Чаму ж у ваколіцы Сіняй 

наш спеў малады не звініць? 


3 


Я не знаю, нашто 
і адкуль ён прыйшоў, 
гэты сённяшні сумны, нярадасны дзень. 
Восень лісце і травы фарбуе у кроў, 
на вясёлыя песні паклаў нехта цень. 
У гары, 
там, пад сонцам, крычаць журавы... 
Заглядзеўся сасняк у азёрную сінь. 
Сэрца, сціхні, не рвіся кудысь без пары... 
Мы без крыл, 
мы за імі удаль не ляцім. 
Там, ля Сініх Балот, верасы адцвілі, 
а на мху восень жоўты заткала узор. 
Мы застанемся тут, 
на заціхшай зямлі, 
лічыць будні 
і сум ападаючых зор. 
Адляцяць журавы, і ў сівых туманах 
ападзе на зямлю жаўталісце усё, 
толькі будні адны 
будуць мець на вачах 
і нямую зямлю... 
і людское жыццё. 


4 


Сіні туман закурыў над балотам, 
нешта варожыць, удаль плывучы. 

то нас спаткае за першым зваротам: 
радасці сонца ці сумы начы? 

Радасць прыходзіць, як смутак і гора... 

Часам ты іх не чакаеш ані. 

Грэх без патрэбы быць ціхім, пакорным, 

грэх патушыць без патрэбы агні. 

Мы цяпер верыць старому не верым, 

іншы затканы на кроснах узор. 

Жыць калі хочаш, то мусіш быць смелым, 

смелыя сёння займаюць прастор. 

Людзі усходзяць на іншыя сцежкі... 

Сэрцу не трэба ні кволасць, ні дрож. 
чырае праўды не згасіш насмешкай, 

шчырая праўда жыць будзе усё ж! 


Дзікева, 1938 г. 


ВАКОЛІЦА СІНІХ БАЛОТ 
(Зімовая песня) 


1 


Замерлі ваколіцы Сініх Балотаў... 
Сухая сіта і асокі шумяць. 
Трывожна і сумна... 
Заціхлі пад лёдам 
прасторы балот 
і азёрная гладзь. 
Накрыліся белым абрусам імшары... 
Ўладаркай прыйшла на балоты зіма. 
І воч не падняць мне пад нейкім 
цяжарам, 

і нейкая сцюжа на сэрца лягла. 
Таптаныя сцежкі. 

дарожкі і тропы 
напроста вядуць да сялянскіх сяліб, 
дзе уецца дымок над саломенным 

стропам 

і хаты глядзяцца 

бяльмом нямых шыб. 
Мяцель завірыцца ў шалёным разгоне,-- 
ляцяць табуны белагрывых каней,-- 
і стогне, 

і плача, 

і песнямі звоніць, 

і гора таму, хто спаткаецца з ёй. 

Зімовая песня... 
Снягі і марозы... 
Ну як тут вясёлым і радасным быць? 
Пяю белапенным у полі бярозам, 
вучуся у сэрцы людскія званіць. 
Ў ваколіцах Сініх Балотаў ёсць людзі, 
і сэрца іх б'ецца, 
і вочы гараць, 
ды вораг пракляты душу іх запудзіў, 
прымусіць хацеў гэтак век гараваць. 
Пакутнае ўчора 
і шэрае сёння, 
а заўтра -- загадкай у далях стаіць, 
хтось зблытаў ім думы, 
і змест, 
і пытанні, 
і кінуў па Сініх Балотах блудзіць. 


3 


Хацеў бы уславіць я песняй краіну, 
дзе многа азёраў, пяскоў і балот, 
і сэрцам паэта, 
і чуласцю сына 
адчуць пад нагамі жывы веснаход. 
кожную радасць, 
і кожнае гора 
з-пад стрэх саламяных, 
як птушку, злавіць, 
жыццём яе вёсак, палёў і прастораў 
у сэрцы людскія, 
як звонам, званіць. 
Зімовыя песні 
спяваюць мяцелі, 
руччы і крыніцы пад лёдам усе, 
і шэрыя будні У застоллі заселі, 
а сэрца спявае 
аб светлай вясне. 


4 


Брыду па прасторах балота і моху... 
Марозы скавалі навокал усё... 
І неяк не шкода 
нічога -- ні троху, 
і неяк не страшны 
ні смерць, ні жыццё. 
Сасонкі ўзняліся 
са снегам на карку... 
Пад снегам багун і п'янізнік сухі. 
Тут воўк і ваўчыца вядуць гаспадарку, 
няма за лісіцу спрытнейшай слугі. 
Я знаю, што гэта не смерць над краінай, 
а толькі зіма, 
як штогод над зямлёй. 
Вясны дачакае, хто моцны і звінны, 
хто сэрца напоіць з крыніцы жывой. 


5 


Ніхто яшчэ Сініх Балотаў не мераў, 
апроч толькі жорсткага ветру зімой, 
а усё ж так глыбока і шчыра я веру: 
яны закрасуюцца іншай красой. 
Прыйдуць сюды людзі з упартаю воляй, 
разрэжуць балоты -- ўпрыгожыцца даль, 
на тропах звярыных 
імпэтам вясёлым 
зазвоняць машыны 
і вострая сталь. 
І песні другія пачуюць прасторы, 
і новую радасць сюды прынясуць, 
і выкінуць скарбы на бераг азёры, 
і сонцам расквеціцца 
дзікая жудзь. 


Зімовая песня 
аб Сініх Балотах... 
За вокнамі вецер махае крылом. 

Плывуць мае думы 
нямым карагодам 
над роднай краінай 
і сонным жыццём. 


Сінія Балоты, 1938 з. 


ВОСЕНЬ У ЛЕСЕ 


Асенні лес 

глыбока засмучоны, 

як быццам скрыўджаны, 

маўчыць сасняк, 

як быццам боль 

схіліў бяроз кароны, 

і не шуміць бунтарны маладняк. 

Зялёны мох... 

Кусты лазы... 

Заломы, 

з лісцём апаўшы шолах на траве 

і нейкі цень, 

маўклівы, нерухомы, 

смугу 

на тропы мокрыя кладзе. 
сэрцы -- ціш... 

Ні мук, ні хвалявання -- 

лясны спакой душу маю абняў, 

як быццам ўсе трывогі 

і пытанні 

лясны спакой 

маўчаннем разагнаў. 


1938 з. 

ЗІМОВАЙ НОЧЧУ 


Такой вось ноччу -- 

зорнай, белай -- 

ніяк заснуць я не магу. 

Ля плота, цень абняўшы шэры, 
танцуе месяц на снягу. 


Пад белым пухам лебядзіным 
заснула вёска сном нямым. 
І думы ткуцца павуцінай, 

і сэрца хоча быць жывым. 


У белым вэлюме асіны 

купае месяц повад свой, 
і нежывы, 

сцюдзёны іней 

цвіце чаромхавай красой. 


А ноч без шолахаў таемных 
над млечнай беллю родных ніў 
плыве удаль, 

як лебедзь сонны, 

як песні ціхай пераліў. 


І пэўна сёння сон не змусіць 
схіліць у знямозе галаву, 

па сцежках роднай Беларусі 
з табой я, ночка, паплыву. 


Дзікева, 1938 з. 


ЗІМОВЫ ЛЕС 


Зімовы лес 

спакойна-хмуры 

стаіць у снежнай цішыні. 

Як бы няма на свеце буры, 
як бы ён пра вясну не сніць. 


Ніжэй рабін 

заснулі лозы. 

Пад снегам елкі не шумяць. 
Як быццам гібкіх дум бярозы 
ніхто не можа разгадаць. 


Як ў байцы нейкай, 
дрэмлюць сцежкі 

у белым кужалі галля; 

як бы зусім жывой усмешкі 
не мае сонная зямля. 


І, пэўна, сніцца соснам гонкім 
пявучы шэпат лесуна, 

як бы не будзе вецер звонкім, 
як бы не прыйдзе зноў вясна. 


Германовічы, 1938 з. 


185 


186 


ЛЕС СЯКУЦЬ 


Лес сякуць... 

Гулка рэха лунае ў бары, 
лічыць кожны удар тапара. 
Уцякаюць звяркі і звяры, 

і, як скрыпка, спявае піла. 


Лес сякуць... 

Рук мазольная праца кіпіць: 
хто плячом, 

хто падхопіць калом. 

А вавёрка трывожна глядзіць 
і махае пушыстым хвастом. 


Лес сякуць... 

Скача востры тапор з-за пляча, 
нібы хтосьці яго угнявіў. 
Твары пот арасіў секачам, 

а бароды мароз пабяліў. 


Лес сякуць... 

Стройных соснаў і елак ствалы, 
нібы ў бойцы байцы, паляглі. 
Дзе вілі сабе гнёзды арлы, 
цяпер вецер шуміць па зямлі. 


1938 з. 


СЦЮДЗЕНА 


Сыпяцца, сыпяцца белыя, 
белыя краскі зімы. 

Так мы душой сталі бедныя, 
бедныя дзеці зямлі! 


Нівы, дарогі разлогія 
хутка сняжок занясе, 
шэрыя вёскі убогія 

беллю пакрыліся усе. 


Хатам у вочы пагрозаю 
глянуў узорны мароз, 
шчырымі, чыстымі слёзамі 
плачуць тут людзі на лёс. 


Тыя ад веку праклятыя, 

іх нат людзьмі не завуць, 
слёзы іх ветры крылатыя 
белым сняжком замятуць. 


Сцюдзена, сцюдзена, родныя, 
надта на нашай зямлі, 

мо ад таго так пакорныя 

усе мы душой знемаглі. 


[937 з. 

ЗНЯВЕРА 


Была добрай, 

ласкавай часамі, 

а часамі далёкай, 

чужой, 

і знявера ляжала між намі, 

як сцюдзёная ноч, паласой. 

[І пытанні, што спелі употай, 
няўхільнымі сталі на шлях. 

І на міг толькі ўспыхнуў пяшчотай 
цёплы свет -- 

і патух у вачах. 

Яшчэ міг разважала задуму, 
хтось шаптаў мне: «Кахае яна», 
а ты ўстала суровай без шуму 
і у ноч адзінока пайшла. 

А за вокнамі ноч да світання, 
сум і боль разважаючы мой, 
за пытаннем стаўляла пытанне, 
ціха сеючы зоры рукой, 


КРЫЎДА 


Пакрыўджана крыўдным прызнаннем, 
пайшла ты і гнеўнай і строгай. 

А сэрца маё аж да рання 

шчаміла туга і трывога. 


[ возера крыўду высока 
узняла на бурныя хвалі. 

[І зоры на хвалях ў затоках 
ўсю ноч па табе сумавалі. 


І ліпа, асенняя ліпа, 

над крыўдай тваёй разважала. 
Было так тужліва -- да ўсхліпу, 
нат лісце ад суму спадала. 


Адзін толькі я да світання 

не мог зразумець у адчаю, 
нашто было шчырым прызнаннем 
так крыўдзіць цябе, дарагая? 


189 


190 


РАССТАННЕ 


Кулікі засвісталі ў чаротах, 
заглянула зара праз акно... 
Заламаныя рукі пяшчотай 

абвілі маю шыю вянком. 
Перажытае ўстала нанова... 

Пад акном штось шаптала лісцё... 
Я не мог адшукаць ніяк слова, 
каб сказаць на расстанні усё. 

А сказаць так хацелася многа... 
Што вярнуся, 

што буду любіць, 

што чакай, 

што глядзі на дарогу, 

калі ліст пад акном зашуміць... 

І без слоў мы прайшлі за вароты, 
ты без слёз абняла яшчэ раз, 
кулікі прасвісталі У чаротах 
развітальную песню для нас. 


Сінія Балоты, 1939 з. 


СВЕЦІЦЬ МЕСЯЦ 


Свеціць месяц... 

Месяц свеціць. 
Серабрыцца белы снег... 
Ну, нашто чупрыну весіць,-- 
сумаваць людзям на смех? 


Замяла мяцель дарогі, 
заняслі снягі прастор. 
Не накорміш сіл знямогай, 
не падымеш воч да зор. 


Клён стаіць купцом багатым, 
снег цярэбіць з барады; 

не дайсці ніяк да хаты,-- 
пад снягамі ўсе сляды. 


Прыдарожныя бярозы 
снег калышуць на суччу. 
Снег і снег... 

І я праз слёзы 
больш смяяцца не хачу. 


Хоць і знаю я, што людзі 
пракладуць ізноў шляхі. 
Смутак ёсць, 

і радасць будзе,-- 
на зямлі не век снягі. 


Дзікева, 1939 з. 

РОДНАЕ ПОЛЕ 


Белае, 
снежнае, 
роднае поле 
сніць каласяна-зрыгожыя сны. 
Сэрца, ты хочаш так шчасця і волі, 
сэрца, ты просіш ізноўку вясны? 


Я ўжо даўно не прашуся... не плачу. 
Крыўду прымаю без крыку і слёз, 
роднай краіне 

прарочу удачу, 
песні складаю пра будучы лёс. 


Знаю я моц тваю, 

роднае поле, 
сілу жывую карэння люблю. 
-- Будзь жа і ты, маё сэрца, такое. 


Сэрца!.. 
Карэнні глыбей у зямлю. 


1938 з. 


ПРЫВІТАННЕ 


Читайте, 
завидуйте. 
Я -- гражданин 
, Советского Союза. 


У. Маякоўскі 


Нашу ў грудзях я сонечнае шчасце, 
у сэрцы радасці ніяк мне не стрымаць; 
не маю слоў, 
каб радасць гэту у рыфмы ўкласці 
і гэта шчасце песні перадаць. 
Наш край ужо не пад нагой вяльможных, 
над ім прамень Крамлёўскіх зор гарыць! 
Яшчэ учора быў нявольнік, 
а сёння я 
ў сям'і непераможнай 

іду наш новы дзень тварыць. 
Учора быў батрак, 

бяспраўны і галодны, 
нялюдскі здзек, жывое гора апяваў... 
А сёння вось на Сход Народны, 
Ў Савет Вярхоўны-- 0. 

народ мяне паслаў. 

Паслаў народ 
ад шэрых стрэх сялянскіх хатаў, 
ад закапчоных труб фабрычных гарадоў, 
дзе польскі пан 
быў дваццаць год уладарным катам, 
дзе здзек гуляў 
і кпіў фашыст з людскіх правоў,-- 
а сёння там--народ Уладар 
і Край Саветаў! 
Мяжа не дзеліць болей Беларусь. 

Я горды тым, 

што мне, бяздомнаму паэту, 
Радзімай стаў 

увесь вялікі наш Саюз! 


ж 


Ішлі нашы будні бязвольным паходам, 
здзек і бяспраўе душылі народ. 
Дваццаць гадоў мы чакалі прыходу, 
з верай вялікай глядзелі на Ўсход. 


Там, за мяжой разарванай радзімы, 
радасць і вольная праца жыла: 
трактар гудзеў 

і звінелі машыны, 

песня ад краю да краю плыла. 


Моладзь спявала аб шчасці, аб волі, 
славіў ў калгасе жыццё селянін. 
Слухалі вас мы -- у нашай нядолі, 
цешыўся вашым жыццём не адзін. 


Тут, за мяжой, на прасторах разлогіх, 
банда гуляла вяльможных паноў. 
Здзек панаваў над народам убогім. 
Гналі ў астрогі найлепшых сыноў. 


Плакала горка жняя маладая, 
спелае жыта у пана жнучы. 
Плакала матка -- бабулька старая,- 
клунак да сына ў астрог несучы. 


І палыном засцілаліся сцежкі, 

сум і бяда па дарогах брылі. 
Моладзь не знала шчаслівай усмешкі, 
ніўкі звузелі -- ў аршын шырыні. 


Думалі -- можа, няволя ўжо вечна... 
можа, загіне зямля і народ? 

Гнулі ніжэй спрацаваныя плечы, 

а вочы глядзелі - - на вас, на Усход. 


13“ 


Пачулі вы, родныя, нашу нядолю. 
Спагадна зірпулі ў наш бок. 
Згінулі межы і краты няволі. 
Песняў вясёлых пляцецца вянок. 


Выйшлі сяляне на панскія землі, 
іх мазалям тут знаёмы абшар. 
Многа тут працы паклаў на дарэмна 
у панскай няволі 

народ-гаспадар. 


Сёння яго тут палі і азёры, 
дзе захацеў -- 

станавіся й працуй. 
Досыць цягнуць беспрацоўнае гора, 
сам сваёй доляй шчаслівай кіруй. 


Вам, дарагія браты, прывітанне, 
ўсе нашы радасці новага дня. 
Шчырую ўдзячнасць, прывет і адданасць 
шле уздыхнуўшая вольна зямля. 


1939 з. 

ЧЫРВОНЫ ШТЫК 


Маё дзіцё, ты не дрыжы,-- 
салдат то наш, а не чужы. 


Ў няволі панскай не прывык, 
каб бараніў нас родны штык. 


Бо штык ты бачыў толькі той, 
што быў пагрозай над табой. 


Свяціўся свечкай штык другі,-- 
кавалі брата У ланцугі. 


Мільгалі доўга у вачах, 
як бацьку гналі ў цяжкі шлях. 


Але прыйшоў чаканы час, 
стаў са штыком наш брат за нас. 


Шчаслівы ты, маё дзіцё: 
да нас само прыйшло жыццё. 


Жыццё, дзе здзеку ўжо няма, 
даўно разбурана турма. 


Каб вольным быў заўсёды ты, 
яго прыслалі нам браты 


з байцом па ўсходняму шляху 
з чырвонай зоркай на штыку. 


Шаркаўшчына, [939 з. 


КАСТРЫЧНІК 


Дзень асенні 
вясновым настроем 


заглядзеўся 

у шыбы акон. 
Ў самых смелых і радасных мроях 
не сягаў я да сённяшніх дзён. 


Першы раз святкавалі Кастрычнік, 
і не плакалі струны цымбал. 
Чырваней за чырвоны бруснічнік 
вецер вольны 

палотны хістаў. 


[ спявалі вясёла дзяўчаты, 
калыхаўся па вуліцах спеў, 

а са сцен упрыгожаных хатаў 
Ленін з цёплай усмешкай глядзеў. 


Шаркаўшчына, 1939 з. 

НАШ МАЙ 


Сіняе неба цвіце над Радзімай, 
першы раз сонца бяром у палон; 
высахлі: сцежкі, 
дарог каляіны, 
вецер махае ласкавым крылом. 


Першы раз Май 
мы святкуем без страху, 
першы раз вольную бачым вясну. 
Шпік і жандар 
не ударыць з размаху, 
каб беспрытомным на бруку заснуў. 


Песні калышуць прасторы і далі, 

мы дачакаліся дзён залатых. 

Першы раз радасць жыцця мы пазналі, 
вы гэту радасць далі нам, браты. 


Звоніць яна 
ля фабрычных варштатаў, 
спевам спявае магутных гудкоў, 
песняй ля першай калгаснае хаты, 
зеленню першых 
калгасных палёў. 


Першы раз трактар 
ідзе нашым полем, 
межы ўзрываючы вузкіх палос, 


і на акыўшым, 


на родным прасторы 
сеем пшаніцу, і лён, і авёс. 


Ў школах савецкіх 

растуць нашы дзеці, 
роднаю мовай звіняць галасы, 
і піянерскія гальштукі свецяць 
майскай усмешкаю вольнай красы. 


Больш не спаткаем мы смутку і гора, 
сон не спалохае кат і астрог, 

хто жабраком быў бяздомным учора,-- 
выкінуў торбу навек за парог. 


Вольныя людзі,- 

у светлыя далі 
радасць і працу сваю несучы. 
Першы наш Май, 
наш савецкі Май славім, 
выйшаў ён з сумаў адвечнай начы. 


Шаркаўшчына, 1940 з. 

СЯДОЎЦАМ 


Нежывое, сцюдзёнае мора. 

Лёд і снег без канца і без меж. 
Ціха звоняць палярныя зоры 
над вяхамі аснежаных веж. 


Ноч палярная доўга бясконца, 
горы снегу мяцель намяла. 
Не спалохала толькі сядоўцаў, 
бо іх воля Радзімы вяла. 


Міліёны сачылі за імі, 
міліёны ў трывозе былі. 
Ганарыцца такімі Радзіма, 
гэта -- дзеці савецкай зямлі. 


Праз ільды і праз цемру, марозы, 
перамогшы трывогу і страх, 

яны шлях пралажылі прыгожы, 
узнялі там савецкі наш сцяг. 


Бальшавіцкай сям'і не застрашыш 
і не зможаш нідзе і нічым. 

У краіне адной толькі нашай 
мае права быць кожны такім, 


Нежывое, сцюдзёнае мора 

і палярныя зоры і лёд 

не забудуць савецкіх герояў, 
не забудуць іх слаўны паход. 


Шаркаўшчына, 1940 з. 


Прайшлі гады 
дарогамі глухімі, 

праз чорны сум, 
праз падняволля жах. 
Жывая радасць 
ходзіць па краіне, 

і перад кожным лёг 
шырокі шлях. 

Стаў кожны дзень 
расквечаным, багатым. 
Не страшна даль 

і цемра уначы; 

і песні Новыя 

пяюць дзяўчаты, 
калгасным полем 

з працы ідучы. 
Знайшлі мы словы 
гэтых песень самі, 

і сум, і боль 

навекі адзвінеў; 

у кожнай песні той 
жывая радасць з намі, 
цвіце яна, 

як сонца ў сіняве. 


Шаркаўшчына, 1940 з. 

ЗАЛАТАЯ ВОСЕНЬ 


Ну, як апяеш гэту восень, 
апаўшае лісце 
і шолах травы, 
і радасць, што сонцам 
у сэрцы мы носім, 
уславіць у песнях, у словах жывых? 
Стаю, заварожаны рунню зялёнай,-- 
калгаснае поле 
на роднай зямлі. 
Не сохі-крывулі -- маторныя коні 
пайшлі ўперагонку па чорнай раллі. 
У панскіх дварах, 
у палацах вяльможных 
жывём, весялімся і вучымся мы. 
Калгасныя клеці засыпаны збожжам, 
багатыя выйшлі 
у нас працадні. 
Ад панскага здзеку, 
ад панскай няволі 
сатром хутка знакі усе І сляды. 
Нас партыя вучыць 
каваць сваю долю 
і шчыльна трымаць у змаганні рады. 


Шаркаўшчына, 1940 з. 


ЯЛТА 


Мора успеніла хвалі злева, 

справа над морам горы ўзняліся. 
Чайкаю з крыллем распушчаным белым 
Ялта да мора спускаецца ўнізе. 


Пальмы і людзі 

у сонцы над морам, 
рокат прыбою і смех залаты. 
Недзе далёка мінулае гора, 
стаў я ізноў, як калісь, маладым. 


Сінімі хвалямі з даляў сусвету 
нашы у гавань плывуць караблі. 
Дзе столькі ласкі, 

красы і прывету, 
як на Савецкай шчаслівай зямлі! 


Ялта, 1940 з. 

КВЕТКА ШЧАСЦЯ 


Гэта кветка цвіла 
калісь толькі ноччу 
па лясных гушчарах, 
па балотах у нас. 


Аб ёй песні спявалі 
і плакалі струны, 

і прыгожыя сказы 
складалі дзяды. 


Сумавалі цымбалы, 

і смелыя думы 

бунт пажару Уздымалі 
у грудзях маладых. 


Ішлі ноччу у цемры, 
па дрыгве і балотах, 
не адзін кветку шчасця 
стараўся здабыць. 


Палівалі дарогі 
крывёю, і потам 
ніяк не маглі 
цёмнай сілы разбіць. 


1 
і 


Аж пакуль не прыйшоў 
у пажарах Кастрычнік; 
расквяціў ён жыццё 

на раскутай зямлі, 


разарваў векавыя 
кайданы, граніцы. 

Першы раз кветкі шчасця 
тады расцвілі. 


Аб чым думалі людзі 
у песнях і марах, 
пакаленнямі спіны 

ў няволі гнучы, 


стала явай жывой 
на бязмежных абшарах: 
мы нясём яе сцяг, 
у камунізм ідучы. 


Больш няма чорных дум, 
нараджоных адчаем, 
і жахлівай трывогі 
на сцежках глухіх. 


Адзвінеў вечны сум, 

над свабодным над краем 
ходзіць творчая радасць 

і шчасце жывых. 


1940 з. 

КРЫНІЦЫ 


На роднай зямлі ёсць такія крыніцы, 
адкуль выцякае гаючы бальзам. 

З іх вораг ніколі не зможа напіцца, 

і здраднік не зможа абмыць сваіх ран. 


Калі ж ты быў чысты заўсёды душою, 
не ведаў злачынства, ні цёмных дарог, 
калі ты сагнуўся пад цяжкай бядою, 

ці ў бойцы знясілеў, ад мук занямог,-- 


ідзі і напіся з крыніцы гаючай, 

да роднай зямелькі прынікні на міг, 

ты голас пачуеш, жывы і пявучы, 
і сэрцам зачэрпнеш там сіл маладых. 


Ты зноў станеш смелым, зларовым і дужым, 
гатовым на бой за Радзіму сваю. 

Гаючых крыніцаў ёсць многа, мой дружа, 
што ў роднай зямельцы нам сілы даюць. 


РАДЗІМА 


Ішлі вякі дарогамі тваімі. 
Прайшла і ты цярністыя шляхі, 
адны магілы сведкамі нямымі 
напамінаюць нам пра час ліхі. 


Не раз тут меч праносілі чужынцы, 
і кроў твая разорамі цякла; 

не раз муцілі рэкі і крыніцы;-- 
ды ты пакорнай век ім не была. 


І вось прыйшоў у грозных навальніцах 
Кастрычнік на пакутную зямлю 

і радасць волі ў сэрцах ускрынічыў, 
з'яднаў народ у дружную сям'і. 


І над табой заззяла сонца волі, 

і зазвінела радасць вольных ніў. 

К рамлёўскіх зор, не гаснучы ніколі, 
прамень табе дарогу асвяціў. 


[шлі гады... І кожпцы год прыносіў 
Кастрычніка здабыткі і дары, 
і між лясоў і спеючых калоссяў 
раслі гусцей фабрычныя муры. 


І кожны год ты садам на прыслоне 
цвіла вялікай радасцю жыцця, 
Кастоычнік славячы чырвоны, 

як славіць бацьку роднае дзіня. 


Вязнікі, 194] з. 

МЫ АДЫХОДЗІЛІ... 


Ў няволі ты яшчэ, мая краіна, 
шумяць трывогаю яшчэ лясы. 


Праводзіла ты ў шлях далёкі сына, 


калі цвілі на ўзмежках верасы. 


Я помню -- вечар слаўся па дарогах, 
сцярвятнікі гудзелі ў вышыні, 

а ноч ішла ў пажарах і трывогах, 
гарматны гул губляўся ў цішыні. 


Мы адыходзілі на ўсход сурова, 
за намі ў ноч жуда і сум паўзлі. 
Мы пакідалі родныя прасторы, 
узрытыя снарадамі палі. 


Зрываўся вецер, быццам з губ гарачых, 
махаў крылом асмаленым у твар. 
Пякучы боль і гнеў у сэрцах нашых 
гарэў, як хат пакінутых пажар. 


[І не расой, 

а кроўю ордаў дзікіх 

мы абмывалі сцежкі і траву. 

[І перад нашай мужнасцю вялікай 
гісторыя схіліла галаву. 


Мы адыходзілі... 
І гаслі зоры, 
гарэлі нашы селы, гарады. 


Мы прысягалі роднаму прастору, 
што з перамогай вернемся сюды. 


Ў няволі ты яшчэ, мая краіна, 

і вораг топча твой прастор яшчэ, 
і мучыць кат дзяцей тваіх любімых, 
і гора чорнае няволя тчэ. 


Але трывай! 

Цяпер ужо не доўга, 

мы прыйдзем хутка, родная, дамоў. 
Мы прынясём і гнеў, і перамогу, 
і помсту ворагу 

за боль твой, мукі, кроў! 


Пакроўскае, 1943 з. 


14 Міхась Машара 

АТРАД ЮРЫНА 


Па кустах, па сцежках 

між густога жыта, 

па лагу, дзе нанач 

лёг сівы туман, 

у калгас свой родны, 

дзе цяпер бандыты, 
рын вёў на бітву 

смелых партызан. 

Штось шаптаў калоссю 

ціха летні вецер. 

Нечы крык апошні 

у далях заміраў. 

Ноч плыла... і ў цемры 

вораг не прыкмеціў, 

як яго атрадам 

Юрын акружаў. 

Вартавым ніколі 

больш не ўзняць трывогі, 

ботам не таптаць ім 

больш чужых краін. 

Полымя ўзвілося 

снопам крутарогім, 

сам калгас свой родны 

нішчыў селянін. 

І каго з фашыстаў 

узняло з пасцелі, 

клалі партызаны 

кулямі ізноу. 

Замяталі след іх 


4? 


вогненнай мяцеллю, 
каб іх попел вецер 
па палёх размёў. 

І калі ўжо гаслі 
на світанні зоры, 
у лясы вяртаўся 
Юрына атрад. 

І спяваў калоссю 
вецер на прасторы 
баявую славу 
мужных партызан. 


Галайбінскі лес, 1941] з. 

ДЗЕД ТАЛАШ 


Партызаніў дзед калісьці, 
вызваляў зямлю сваю, 

бо, чым быць рабом фашыстаў, 
лепш загінуць у баю. 


І Талаш са зброяй недзе,-- 
крыўда ў сэрца залягла. 

ім унукі і суседзі-- 
помста ў лес іх прывяла. 


Сочаць пільна партызаны, 
дзе варожы ляжа след. 

[І за родны край стаптаны 
плаціць смерцю злыдням дзед. 


Мост на ГПІіцічы узарвалі, 
прыняла цягнік рака. 
Мае сэрца дзед са сталі, 
не дрыжыць яго рука. 


Ходзіць часта у разведку 
па дарожках ён старых, 
і ніхто лепш куляй меткай 
зняць не можа вартавых. 


На Палессі дзед з атрадам 
у дазоры ноч і дзень. 

не зліча вораг стратаў, 
не схаваецца нідзе. 


І чуваць ў прасторы сінім, 
як склікае дзед на бой: 
-- Ўсе на бітву! 

За Радзіму, 

уставай, народзе мой! 


Ад Дняпра па Нёман быстры 
покліч дзеда даляцеў, 

і няшчадна б'е фашыстаў 
усенароднай помсты гнеў. 


Болхаў, 1941 з. 

ГОРДЫ АРОЛ 


Радзіма дала яму моцныя крыллі, 
увысь узнімаўся ён гордым арлом 

і зоркім дазорам вадзіў эскадрыллі 
над родным прасторам, 

над вольным жыццём. 

Знаёма было яму неба бязмежжа, 

і буру крылом ён не раз рассякаў, 

не раз зелянела пад ім Белавежа 

і Нёман з-пад крылля удаль уцякаў. 
Лясы і азёры, 

і горы над морам, 

і радасць жывая вялікай сям'і 

на родным такім і любімым прасторы 
яму насустрэчу заўсёды плылі. 

Ды час надышоў, 

і з неба Гастэла 

убачыў, як з Захаду зграя паўзла, 

як хмарай пажараў 

дымілася, тлела 

чужынцам стаптаная наша зямля. 
Паўзла па дарогах драпежная чэчар, 
між зелені нашых сасновых лясоў. 
[І крыллямі біўся абураны вецер, 
разносячы гар па абшары палёў. 
Кружылі над Віцебскам, Оршай і Мінскам 
сцярвятнікі з чорным фашысцкім крыжом. 
І смерць насцігала любімых і блізкіх; 
Вадзіму ударылі ў плечы нажом. 
Дыміліся мірныя вёскі і сёлы, 


хавалася сонца у жудасці хмар, 

і ў хмарах, як сокал, кружыўся Мікола, 

наносячы ворагу грозны удар. 

Рука не дрыжала на верным штурвале, 

пакорна лажыўся на курс бамбавоз; 

і меткія бомбы калоны змяталі, 

кідалі фашысцкі пягнік пад адкос. 

Ды хмаркі разрываў ўсё бліжай і бліжай, 

і ранены у сэрца замоўк самалёт. 

Агонь палыхнуў... 

І кабіну ён ліжа... 

Хутчэй парашутам ратуйся, пілот! 

Паўсталі выразна прад ім, як ніколі: 

Радзіма... 

Гады маладыя... 

Сям'я. 

Усё, чым жывём мы, 

што любім да болю, 

чым дорага нам так жыццё і зямля. 

Ды боль, што нанеслі драпежныя «госці», 

за смерць і жыццё нат мацнейшай была. 
Ўсім сэрцам крычала: 

-. Адпомсцім, адпомсцім! -- 

На подзвіг вялікі нянавісць вяла. 

Вось бачыць там танкі, цыстэрны на 

плошчы, 

гатовыя рушыць ў знішчальны паход. 

На іх ён-- ударам смяротным, апошнім 

кіруе палаючы свой самалёт. 

У полымі ўзрыву варожае зброі 

загінуў Мікола ў юнацкай красе, 

а подзвіг, авеяны славай героя, 

у песнях народ у вякі панясе. 


Радзіма! 

Ты маці крылатых і мужных, 

ну, як не любіць нам такую цябе! 
З'яднаных свабодай і шчыраю дружбай 
не зможа ніколі ніхто і нідзе. 


194] з. 

НА ПАПЯЛІШЧЫ 


Тут быў калісь калгас,-- 

палі шумелі ураджаем. 

Калгас, якіх у нас 

ёсць сотні тысяч па ўсім краі. 


Цвілі сады вясной, 

вішняк сплятаўся над платамі. 
І гучна над зямлёй 

звінелі песні вечарамі. 


Тут мірна жыў народ, 

народ, што ўперад крочыў смела. 
Ішоў за годам год, 

сям'я расла і багацела. 


А зараз, бачыш, тут 

тарчаць скалечаныя дрэвы, 
абгаря чорны груд 

ды попел скрозь сцюдзёны, шэры. 


Фашысцкі звер і кат 
прайшоў па вуліцы шырокай 
і доўгі, доўгі рад 

магілак свежых вывеў збоку. 


Асенні мые дзень 

звярыны след з крывёю разам. 
Вісіць, як чорны цень, 

жуда над знішчаным калгасам. 


Пякучы боль і гнеў 

мы толькі помстай заспакоім, 
каб вораг больш не смеў 
таптаць наш край ніколі. 


1943 з“. 

ЦЯПЕР ТУТ НОЧ 


Цяпер тут ноч... 
Не свецяць нават зоры. 
Вісіць на вербах толькі ветру шум. 
Тут быў мой дом;-- 
яго разбурыў вораі. 
япер тут госціць 
чорным госцем сум. 


Цяпер тут ноч. 

І бродзяць толькі цені, 

тарчыць абгар'ем бацькаўскі парог. 
Цяпер штоноч 

я тут збіраю жменяй 

дзіцячых слёз 

рассыпаны гарох. 


Штоноч вядзе мяне сюды нянавісць, 

хоць болю страшнага нічым не ўняць. 

Штоноч 

прыходжу гневам гора плавіць, 

цярпеннем цвёрдым сэрца гартаваць. 
тоноч 

тугой бяссонніцы малюся, 

хоць раны страт не вылечыш тугой, 

каб сонца зноў 

заззяла Беларусі, 

каб загаіла помста смутак мой. 


Штоноч малюся я на попел шэры 
усім, хто помніць радасць родных хат, 
каб ўся зямля мая 

агнём гарэла, 


дзе ступіць толькі злы фашысцкі кат. 


1943 з. 

БРОДЗІЦЬ СУМ 


Папялішчы, абгар'е, руіны 
і набракшая кроўю зямля... 
Гэта ты, мая маці-краіна, 
Беларусь дарагая мая. 


Не спяваюць у полі дзяўчаты, 
не дымяць каміны ў гарадах. 
Тут прайшлі людаеды і каты,-- 
гэта дзікіх драпежнікаў шлях. 


Бродзіць сум па знаёмых дарогах, 
між скалечаных вербаў, бяроз. 
Свецяць матчыны боль і трывога 
у вачах, пацямнелых ад слёз. 


Мы твой боль, дарагая краіна, 

ў сэрцы верным сваім зберажом, 
і клянёмся любоўю адзінай: 

мы адпомсцім за родны свой дом! 


Пройдзем мы па дарогах пакуты, 
змыем росамі слёзы дзяцей, 
пазбіраем і крыўду і смутак 

і прыпомнім усё на судзе. 


1943 з. 


НЯНАВІСЦЬ 


Кароткая ноч не прыносіць спакою, 
хоць дзень у чаканні трывожным згарэў. 
Не спіцца таму, хто узяўся за зброю, 

у змроку не гасне разбуджаны гнеў. 


Ля Гомеля, там, пад крутым касагорам, 
ляжыць пад адкосам фашысцкі цягнік 

1 свеціць агнём, каб спалоханы вораг 
ад трапнае кулі нікуды не знік. 


А бор Навабеліцкі з Віцебскім борам 
чаргой аўтаматаў склікае сяброў: 

-- Палессе, ты чуеш? Ці ўсе ўжо у зборы? 
Рашучага бою ўжо час надышоў. 


-- Ну як, Белавежа, ці ўсё ўжо гатова? 
-- Выводзь, Налібоцкая пушча, байцоў! 
-- Шляхі ўсе замкніце, лясы Аўгустова, 
каб вораг ратунку нідзе не знайшоў! 


Э засад партызанскіх выходзяць дружыны, 
вядзе іх нянавісць у грозны паход. 

Ляцяць у паветра масты і машыны, 

і косіць фашыстаў ў баях кулямёт... 


Калоцяцца фрыцы, не спяць ў загародах, 
і здраднік не знае, куды уцячы. 

Стапталі Еўропу, абкралі народы, 

а нашу нянавісць нічым не змагчы! 


221 


Яна нарадзілася з болю народа, 
агнём шуганула з цярпення і мук, 

і сцяг яе сёння -- над грозным паходам, 
дзе поплечкі крочыць і дзед, і унук. 


Яна дае ў рукі дзіцяці гранату, 
жанчыну на подзвіг вялікі вядзе, 
агонь падкладае пад родную хату 
і страху не знае ніколі, нідзе. 


Адважных радзіма навекі праславіць, 

у песнях народа жыць будзе герой. 

Я ж слаўлю нянавісць, што помстай крывавай 
народ узняла на бязлітасны бой. 


1942 з. 


ЗДРАДНІК 


Стаіць, як пёс, ля панскага парога, 
чакае косткі з панскага стала, 
сагнуўшы нізка карак, ліжа ногі 
фашысцкім катам здраднік-рэнегат. 


За гэту костку ён прадаў радзіму, 
прастор палёў, душы сваёй узлёт. 

рад таму, што сам ён не загінуў, 
пакорна лёг у гразь пад панскі бот. 


Усюды след свой значыць чорнай здрадай, 
паўзе, як гад, па слёзах і жудзе, 

гатоў нажом прабіць ён плечы брата, 
рыхтуе сцежку рабству і бядзе. 


Ён нават рад, што сонца над краінай 
на міг пагасла ў хмарах і крыві, 
што смех і спеў прастораў родных, сініх 
апалі мёртвай птушкай на палі. 


Яму не шкода, што агнём чужынцы 
знішчаюць нашы сёлы, гарады, 
крывёй людской атручаны крыніцы, 
з якіх пілі мы чар жывой вады. 


Яго не ўзрушаць плач і енк уночы, 
ні крык жахлівы гінучых дзяцей, 
глядзіць лісліва ворагам у вочы 
з усёй сабачай вернасцю сваёй. 


223 


Не знае ён, што блізкі дзень расплаты, 
што гнеў, народны гнеў, за ім ідзе, 

і што загінуць тут фашысты-каты, 

і не схавацца здрадніку нідзе. 


1942 з. 

ПРЫСУД 


Мне не для песні трэба словы,-- 
абвінавачанне пішу, 

прысуд бязлітасны, суровы 
злачынцам лютым вынашу. 


Вось тым, 

што сонца пагасілі, 

што залілі зямлю крывёй... 
Паклічу сведкамі магілы 

і боль збяру зямлі маёй. 


Сумленне, вера не забіты, 
я разбуджу іх у людзей. 
Хай гнеў узрывам дынаміта 
ушыр і ўдоўж зямлі ідзе. 


Хай распрастае спіны, рукі 
усім, каго скруціў прыгнёт, 
няхай збярэ цярпенне, мукі 
і рушыць помстай у паход. 


Жывымі спаленыя дзеці, 
ахвяры шыбеніц усіх 
наказ далі нам: 
помсціць смерцю 

за смерць, 

за кроў і мукі іх. 

За слёзы, што гараць вуголлем, 
за смутак, што агнём пячэ, 
прысуду просяць поле, далі, 

і травы гнеўна шэпчуць: 

-- Смерць! 


1943 з. 


ЛІСТ У НЯВОЛЮ 


Мне не ведаць спакою ніколі: 
сум балючы да сэрца прырос. 
Мне аб горы тваім у няволі 

вецер чорныя весткі прынёс: 


што чужак падпаліў нашу хату 
і дзяцей нашых кінуў туды; 
што цябе, маладую, засватаў 
цяжкі лёс паланянкі-рабы; 


што, звязаўшы любімыя рукі, 
па стаптанай, па роднай зямлі 
на нядолю, на ганьбу, на мукі, 
у няволю цябе павялі. 


Як ішла ты,-- нямелі бярозы, 
на шляху вецер плакаў з табой, 
і крывавыя горкія слёзы 

каты ботам змяшалі з зямлёй. 


Не шумелі палеткі жытамі, 
не шуршэла трава пад нагой,-- 
крумкачы кружынялі над вамі, 
і зямля застагнала журбой. 


У няволі ў фашыстаў ты дзікіх 
паміраеш ад мук і тугі 

і завеш мяне з сумам вялікім: 
--. Уратуй, уратуй, дарагі! 

Дарагая! Я чую, я чую! 
І ты вер-- мне спакою не знаць: 
прысягаю на помсту святую, 
што прыйду я цябе ратаваць. 


1942 з. 


КУШТАЛІ 


Прыйшлі на світанні, 
калі толькі зоры 
датлелі у попеле шэрых нябёс. 
Спалоханы вецер 
узняўся праворна 
і чорную вестку далёка панёс. 

вочы сляпыя тупых кулямётаў 
на вёску смяротны свой зрок навялі. 
Шапталіся вербы трывожна над плотам, 
І травы прыніклі да самай зямлі. 
Дарогай вясковай 
з крывым аўтаматам 
вёў обер фашысцкі свой карны атрад, 
і ў ціш анямеўшага рання 
па хатах 
рассыпаўся залпаў раз'юшаны град. 
У сполаху бегалі людзі па вёсцы, 
і крыкі, і енкі нясліся у прастор. 
Здрыгнулася ў жаху 
на ўзбоччы бярозка, 
як быццам карэнні 
падцяў ёй тапор. 

угала над вёскаю полымя грывай, 
клубамі каціўся па вуліцы дым. 
Праносіўся раніцай вецер імклівы, 
і ззяла раса на лісці маладым. 


У хаце, ахопленай вірам пажара, 
малая дзяўчынка стаяла ў акне. 

Яна задыхалася дымам і гарам, 

-- Ратунку, ратунку,-- малілася,-- мне! 
Да хаты падбегшы, 

сам обер-граміла 

штурхнуў яе ў полымя, той ліхадзей. 
Па вулцы за вёску, 

да ямы гатовай, 

штыкамі бандыты зганялі людзей. 

І бедныя маці пад руляй вінтовак 

на смерць сваіх дзетак 

любімых Вялі. 

Буранам пажару змяталіся хаты, 
змяталіся з роднай зямлі Кушталі. 
Успыхнулі залпаў яшчэ раз раскаты, 
і сонца паблекла ад свежай крыві. 
То справілі трызну праклятыя каты 
і далей у новую вёску пайшлі. 

А яма зіяла крываваю ранай, 

і тлела абгар'е разбураных хат. 
Адплоцяць злачынцам за ўсё партызаны. 
Да бою гатовы чырвоны атрад. 


1943 з. 


ТЫ ЧУЕШ, ТАВАРЫШ! 


Таварыш! 

Ты чуеш, як стогне 

на захадзе ноччу зямля? 

То плачуць ў фашысцкім палоне: 
там сёстры -- твая і мая. 


Над імі нямецкія каты, 

і крылы расправіла смерць; 
сасватаў іх смутах пракляты, 
і крыўда ім сэрца пячэ. 


Там маці, 

там жонкі і дзеці 

тамяцца, чакаючы нас. 

Ты чуеш, як вецер па свеце 
іх гора разносіць, як сказ? 


Таварыш! 
і ж полымя бою 
на міг затрымае цябе? 
Мы боль наш глыбока затоім, 
хай гнеў нас наперад вядзе. 


Горш звера шалёнага вораг, 
ды з моцай такою удар, 

каб помстай пасыпалісь зоры 
праклятым фашыстам у твар, 

каб ўспыхнула неба пажарам 
над ўсёй паланёнай зямлёй. 
Гартуй сваё сэрца, таварыш! 
Вядзе нас нянавісць у бой! 


1943 з. 


НА ЗАХАД 


На захад 

праз дым і пажары, 

праз буры 

і шквалы агня! 

Бо нас там чакае, таварыш, 
чакае Радзіма мая. 


Яна не ляжыць у бяссіллі, 
чужынцы яе не змаглі; 
пажарамі свеціць Задзвінне, 
і Нёман увесь у агні. 


Пад Гродняй узрывы грукочуць, 
то ўстаў Каліноўскі Кастусь. 
Рабой быць не можа, 
не хоча, 
не будзе 
мая Беларусь! 


Ідуць з дапамогай унукам 
палкі Налівайкі на бой. 
Нянавісць і гнеў наш парукай, 
што вольным народ будзе мой. 


На Міншчыне бой не сціхае, 
гарыць на Палессі зямля. 
Таварыш! 

Заўсёды такая 

У гневе Радзіма мая. 

ДЗЕНЬ НАДЫШЦОЎ 


Прыхвасні, 

здраднікі 

і падхалімы! 

Кіньце брахаць і ад сполаху выць! 
Помсты прысуд вам выносіць Радзіма, 
чорная гібель над вамі вісіць. 


Слухайце! 

Бура і гром кананады 

ў снежных завеях з Усходу ідзе. 
Гібель змятае 

карычневых гадаў,-- 

вам не схавацца таксама нідзе. 


Што ж задрыжалі асінавай дрожжу? 
Здраднік, 

лакей, 

правакатар 

і шпік?! 

Страшна вам? 

Кіньце! 

Цяпер не паможа 

нават ваш подлы сабачы язык. 


Вас не ўратуе 

гаўляйтэр і фюрэр, 

як ні згінайцеся, ліжучы бот, 
вашу прадажную, 

брудную скуру 

хутка сабака пацягне пад плот. 


Вы таргавалі крывёй і слязамі, 
матчыным болем 

і горам сірот. 

Дзень надышоў... 

І разлічыцца з вамі 

гнеўнай расплатай народ. 


1943 за. 

ЛІСТОК 


Ляці, мой лісточак, прасторам, 
на захад ляці і ляці, 

дзе гаснуць ў пажарышчах зоры 
і дым чорнай хмарай вісіць; 

там мілы стаіць у дазоры, 


там бой за Радзіму кіпіць. 

Што сонца ўзыходзіць над краем, 
і ноч не пагасіць зару, 

што веру, люблю і чакаю, 

лісток, перадай ты яму. 


Хто б'ецца за шчасце Радзімы, 
таго нават смерць не кране. 
Хай ведае сокал любімы, 

калі у атаку ідзе, 

што разам пад кулі ляцім мы, 
што поплеч і я ў барацьбе. 


Хай помсціць бязлітасна катам 
за слёзы, за кроў і адчай. 
Героем сустрэць яго рада, 
лісток, ты яму перадай. 


Начамі бяссоння тамлюся, 
чакаю са славай жывым, 

ляці на прастор Беларусі, 
лісток мой, і усё раскажы. 


Хай мілы не знае трывогі 

у паходзе і жорсткім баю. 

Хай верыць, што ў час перамогі 
сустрэну я ў родным краю. 


1943 з. 

ТЫ БУДЗЕШ БЫЦЬ 


Хай звер свае клыкі ашчэрыў, 
мас дзіця, ты не дрыжы -- 
прыйшоў канец фашысту-зверу, 
ты не загінеш, будзеш жыць! 


Байцы ад Волгі, ад Алтая 

ужо прыйшлі ў наш родны край. 
Вадзіма іх нам пасылае, 

цябе уратуюць- ты чакай. 


Ідуць... Ад сонца ззяе зброя, 
гарыць, як гнеў у сэрцах іх. 
Ты іх сустрэнь, маё малос, 
сустрэнь, як родных, як сваіх. 


Хоць ад Дняпра па Нёман сіні 
жуда начы вісіць яшчэ, 

і звер гуляе па краіне, 

і кроў нявінная цячэ,-- 


але на захад нестрымана 
ідуць чырвоныя палкі, 

агнём змятаюць зброд паганы 
і крышаць воўчыя клыкі. 


Калі пачуеш грукат бою, 

маё дзіця,--ты не дрыжы, 

бо то нясуць байцы-героі 
ратунак нам,-- ты будзеш жыць! 


1943 за. 


Краіна ваколіцаў сініх, 
крыштальных азёр і крыніц, 
твой люд у няволі не згіне, 
не ляжа прад ворагам ніц. 


Ён мужна спаткаў навальніцу 

і жорсткасць, і чорныя ДНІ. 

Не быць вам, крывавыя фрыцы, 
панамі на нашай зямлі! 


Заместа багацця, пакоры -- 
нянавісць знайшлі вы у нас. 
Магілай вам стане тут горад 
і, знішчаны вамі;-- калгас. 


За вамі і ўдзень, і уночы 

і помста, і гнеў наш ідзе. 

За кожным з вас гібель тут крочыць, 
як прыяцель верны, як цень. 


Супроць вас тут камень і дрэвы 
паўсталі за крыўды дзяцей. 
Зямля наша родная ў гневе 

не прыме паганых касцей. 


Прывет вам, Радзімы прасторы 
і мужны ў змаганні народ! 
Цябе не сагнуў у пакоры 
злачынцаў карычневы зброд. 


[943 з. 

ГЕРОІ 


О песня! Мы доўга дружылі з табою, 
цяжкую дарогу у смутку прайшлі, 

а сёння будзь гордай і звонкай такою, 
як пошумы славы вялікіх герояў, 
любімых сыноў беларускай зямлі. 


Не ведаўшым страху ў баю партызанам: 

табе, Макарэнка, Васільеў, табе, 

вам, паўшым у бойцы з чужынцам 
крывавым, 


за крыўды Радзімы, за боль яе, раны 
крылатая песня свой дар аддае. 


Чыгунка пралягла па касагоры, 
мы для сябе яе тут правялі, 
знімалі лес, капалі ўпарта горы, 
хоць пот сляпіў і нылі мазалі. 


Раслі масты, высокія адкосы, 
і рэйкі струнамі віліся ўдаль, 
каб шчасце ў край вазілі паравозы, 
каб радасць нам спявала рэек сталь. 


Цяпер яна ў няволі у фашыстаў, 
вязе чужак па ёй знішчэнне нам. 


Свой дом агнём, рукой сваёй мы нішчым, 
калі бандыт сядзіць нахабна там. 


Атраду ў штаб прынеслі людзі весткі: 
як ноч запаліць зорны карагод, 
чыгункай гэтай з бандаю нямецкай 
цягнік у цемры рушыць на Усход. 


І двух хлапцоў, з'яднаных дружбай 
шчырай, 
ў сваю зямлянку клікнуў камандзір, 
і са сцяны зямлянкі камандзіра 
глядзеў на іх любімы правадыр. 


П 


Лажыцца ноч над соннаю зямлёю... 
Нямая ціш ды ззянне яркіх зор, 
і ледзь чуваць, як сілай і спакоем 
гамоніць змроку штось адвечны бор. 


Трава без шуму сцелецца пад ногі, 

з кустамі вецер ціха шалясціць. 
Маўчыць прастор, і сцежкі, і дарогі, 

і край увесь, наш родны край маўчыць. 


Але і ціш начы на Беларусі, 
маўчанне зор і стоптанай зямлі 
варожаць смерць фашысцкай гнусі, 
і кожны куст палохае здалі. 


Не скажа ноч, што думаюць паляны, 
каму і дзе якія сняцца сны, 

куды ідуць два гэтых партызаны, 
каму і што нясуць з сабой яны? 


Ідуць яны узлескамі, кустамі, 
паўзуць палямі, пожнямі ўпрасоў, 
і туліць іх лугоў трава густая, 
і ціхі шэлест жытніх каласоў. 


16 Міхась Машара 241 


242 


Ідуць яны, каб выканаць заданне, 
наказ Радзімы ў сэрцы берагуць, 
ідуць, каб смела смерці ў вочы глянуць 
і перарэзаць злыдням воўчы пуць. 


ШШ 


Прынёс нам вораг шмат цяжкой пакуты 
і долю, што крывавіць сэрца нам. 

Ды я суцішу ў сэрцы горкі смутак 

і волю звонкай песні дам. 


Я вам пяю, браты мае- героі, 

твайму змаганню, мужпы мой народ, 
табе, які паўстаў, узняўшы зброю, 

каб знішчыць да канца чужынцаў зброд. 


Я ганаруся роднай Беларуссю, 
маёй краінай мужнай, дарагой, 
якая не скарылася ў прымусе, 
а мужна устала з ворагам на бой. 


Шмат у яе сыноў - герояў смелых, 
іх быццам ноччу ў цёмным небе зор. 
Не дарам страх у катаў азвярэлых 
збудзіў стаптаны імі наш прастор. 


ІУ 


Лазняк густы, бярозкі і сасонкі. 
Здаўна яны вартуюць гэты шлях. 
Куток глухі... Адхон высокі, стромкі 
трымае тут чыгунку на плячах. 


Сюды ўначы заходзіць рэдка варта. 
У жылах фрыцаў страх марозіць кроў, 
нянавісць нашу чуюць акупанты, 

і не адзін пагібель тут знайшоў. 


У гэты кут два сябры-партызаны 
з пакункамі паціху падышлі, 


прыніклі вухам да лясной паляны, 
дзе тры сасны ля насыпу раслі. 


П'янічнік цвіў, і пахла ноч вясною, 
ішоў таемны шолах па траве,-- 
зямелька родная была жывою, 
хоць столькі ран крывавіла яе. 


У 


Спрабуй схаваць у пемры міны ў шпалах 
або падкласці зручна дынаміт... 

Ды хіба спыніць што такіх удалых, 

як гэтых два -- Максім і Леанід? 


Зарыты міны ў насыпе глыбока, 
запал увінчаны парой якраз, 
правесці толькі шнур ў кусты далёка, 
ды сустракай «гасцей» у добры час. 


Але чаго здрыгнулася зямелька? 
Якой трывогай ўзрушаны прастор? 
Чаму звіняць балючым звонам рэйкі 
і грозным гоманам шуміць штось бор? 


Няў-ко хлапцы спазніліся з работай? 
Няўжо ідзе варожы эшалон? 

Няўжо дарма былі усе клапоты? 
Няўжо някранутым прарвецца ён? 


А гул расце наўсцяж у цёмнай далі... 
Зямлі абуранай мацнее дрож: 

і боль і гнеў яе усхвалявалі, 

нібы у сэрца ёй убілі нож. 


Паўзуць па ёй крывавыя злачынцы, 
паўзуць драпежнай, дзікаю ардой 
гасіць жыццё дзяцей, муціць крыніцы, 
ярмо рабы надзець на шыю ёй. 

УІ 


У цемрадзі, як вочы ваўкалака, 

агні растуць на рэйках і мігцяць, 

а міны шнур праведзены ад шляху 
усяго ледзь-ледзь на нейкіх метраў пяць. 


Ўзарваць і каб самім застацца цэлым,-- 
на гэта часу ў іх няма ужо, 

ды як не ўбіць нажа у сэрца зверу, 

калі рука занесена з нажом? 


За міг такі ахопіш думкай вечнасць, 
былое перажыць патрапіш зноў, 
адчуеш жаль, І страх, і супярэчнасць, 
нянавісць ўсю і ўсю сваю любоў. 


Вадзімы боль, і крыўды, і пакуты 

на ўвесь свой страшны рост усталі тут, 
і кроў дзяцей, і матчын смутак 
прыйшлі падаць на катаў свой прысуд. 


Ёсць міг, калі ты можаш стаць героем 
або здабыць і ганьбу, 1 дакор. 
Маўчыць Максім, і Леанід --ні слова, 
у вочах толькі ззянне яркіх зор. 


Ды рукі самі моцна, ў раз апошні, 
у дружбе шчырай сціснулі сяброў. 
гул панёс над лесам, полем, пожняй: 
-- Не пройдзе ён! -- 
поезд не прайшоў!.. 


Зямля здрыгнулася, рвучы свае аковы, 
шугнуў і гнеў у неба вогненным слупом, 
з пякельным грукатам крышыліся вагоны 
і пад адкос ляцелі, ўспыхнуўшы агнём, 


І доўга, доўга рэха грукатала 
ў начной цішы раскатамі ў бары,-- 


героям чэсць Радзіма аддавала; 
пажар свяціў да ранішняй зары. 


Тут соцень шэсць бандытаў азвярэлых 
не далічыў назаўтра акупант. 

А двух братоў, сваіх герояў смелых, 

у магіле брацкай пахаваў атрад. 


Масква, 1942 з. 


246 


СЛАВЯНАМ 


Час распрастаць нам 

сагнутыя плечы, 

вораг, славяне, залез у наш дом, 
нашых дзяцей забівае, калечыць, 
нашы здабыткі знішчае агнём! 


Кроўю фарбуецца Прыпяць і Нёман. 

Гнеўна бруіцца Дняпро і Дунай. 
родзяць чужынцы па сцежках знаёмых, 

топчуць фашысты 

славянскі наш край. 


Свецяць пажары 

над Віслай і Бугам, 

песня замоўкла ў далінах Карпат. 
Нашы палеткі аруцца не плугам,-- 
выбухам мін 

і варожых гранат. 


Там сёння шыбеніц жудасны цень, 
там людаеды жывымі ў магілы 
нашых кідаюць 

бацькоў і дзяцей. 


Там сёння вораг спраўляе ігрышча: 
гора, якога не ўбачыш нідзе; 

там над абгар'ем 

руін-папялішчаў 

вецер хаўтурныя песні пяе. 


Гоняць на гандаль, 

на ганьбу, 

на мукі 

матак любімых, жанок і сясцср. 
Катаў фашысцкіх 

крывавыя рукі, 

ўзняўшы, над намі трымаюць тапор. 


Хочуць згасіць наша сонца і зоры, 
хочуць прымусіць у цемры блудзіць, 
хочуць навек нас сагнуць у пакоры, 
рабскай пячаткай наш твар закляйміць. 


Годзе пакуты! 

За зброю, славяне! 

Буру ўзнімайце на роднай зямлі, 
сонца заззяе ізноўку над намі, 
каты ў сваёй захлынуцца крыві. 


Чэхі! 

Палякі! 

Адна у нас справа, 

шчыльна замкніце дарогі удаль! 


Доужна яднайцеся, 

Прага, 

Варшава, 

новы рыхтуючы грозны Грунвальд. 


Сербы, 
балгары, 
славакі, 


харваты, 

сокалы вольных прастораў і гор! 
Хай задымяцца буранам Карпаты, 
хай нашу помсту ўзнімаюць да зор! 


Час распрастаць нам магутныя плечы, 
час нам ачысціць ад ворага дом! 

Біце чужынцаў 
нянавісці мечам, 
трапнаю куляй 
і гневу агнём. 


1943 з. 


З цыкла «МСЦІВЕЦ» 


Прысвячаю Герою Савецкага Саюза 
камсамольцу Уладзіміру Курыленку 


Валодзя 


Любілі ў атрадзе Валодзю, 
служыў ён аддана народу. 
Трывалы на кожнай рабоце, 
і у бойцы быў смелым заўсёды. 


Калі запытаюць, бывала, 

ён так не любіў прызнавацца, 
што год перажыта ім мала, 
што толькі мінула семнаццаць. 


Ружовіўся твар пад загарам, 

і цвёрдая поступ такая. 
вочы -- то водбліск пажараў, 

то цёплая сінь маладая. 


Прайшоў ён нямала прастораў 
ў баях і у разведках глыбокіх. 
Начамі стаяў у дазоры, 
падкладываў міны у змроку. 


Любіў ён нацэліць з засады 
у сэрца фашысцкаму зверу. 
Забітых улік вёў дакладны 
варожых салдат, афіцэраў. 


Калі адпраўляўся ў дарогу 
спаўняць даручэнне атрада, 
часамі сабе на падмогу 

Валодзя браў меншага брата. 

Нараджэнне героя 


Калі ж бушавала віхура над лесам 
і гнула вяршыні бяроз і ялін, 

не спалася хлопцу... 

Яму было цесна, 

ён з лесу пускаўся 

у дарогу адзін. 


І крочыў у змроку 
па роднаму полю, 
юнацкія грудзі 
віхрам падстаўляў, 
і вецер шалёны, 
пяшчотны да болю, 
крылатым размахам 
яго абдымаў. 


Кусты штось шапталі 
стаптаным палеткам, 
шуршала, прынікшы 
да долу, трава, 

і недзе крычала 
спалоханай сведкай 
начніца-сава. 


Яго не палохаў 

ні звер, ні чужынец, 

а бура у сэрцы сваячкай была; 
ішоў ён цянькамі 

да родных Бабініч, 

да любых ваколіц 

журбота вяла. 


Была маладой і вясёлай Галіна, 
лілейкаю белай у маці цвіла, 

было іх жыццё ўсё, як росквіт каліны, 
як быць маладосць толькі можа адна. 


Валодзя ўсё помніць: 
і вечар, 
і ранне, 


і ясныя зоры, 
ружовы заход, 
вясновыя ночы, 
крыві хваляванне 
і першыя чары 
дзявочых пяшчот. 


І песні, 

і словы любімых паэтаў, 

і мроі, 

і думы, што тут праплылі, 

як сонипа свяціла узімку і летам, 

як жыць было люба на роднай зямлі. 
Ёп помніць, як край наш абнялі пажары, 
як сонца тускниела у сіні нябёс, 

як цёплай крывёй пабухалі абшары, 

як маці-зямелька нямела ад слез. 


Ён помніць,-- 

такога забыць немагчыма, 

як полымя ноччу ішло па сялу, 

як танкі давілі старых і жанчынаў, 
і трупы суседзяў ляжалі у пылу. 


х 


Калі папялішчы пакінулі каты, 

з дрымучых лясоў і чаротаў густых 
вярталіся людзі да знішчаных хатаў 
шукаць між руінаў любімых сваіх. 


І мёртвых не клалі ў сасновыя труны, 
а моўчкі ім кожны магілу капаў, 
адзін толькі вецер 

свой рэквій хаўтурны, 

калышучы смутак, 

над імі спяваў. 


Між мёртвых забітай знайшлі і Галіну. 
Нікому Валодзя яе не аддаў: 

ён сам сваё шчасце 
з любімай дзяўчынай 
пад вербай плакучай навек пахаваў. 


Вярба над магілай спускала галіны, 

з вятрамі шумела трывожным лісцём 
аб смутку вялікім, 

аб смерці дзяўчыны, 

аб крыўдах радзімы, абнятай агнём. 


І боль суціхаў пад журботным напевам 
плакучай вярбы і гаючых вятроў. 
Зноў сэрца расло,-- 

налівалася гневам 

і помсты прасіла 

за крыўды, 

за кроў. 


Ўставаў ён на ногі 

магутным, суровым, 

гады маладыя кудысь адышлі, 
як волат, гуторыў 

з маўклівым прасторам,-- 
прысягу даваў 

сваёй роднай зямлі. 


У разведцы 


Паслалася цёмная ноч над Дзвіною, 
навокал маўчыць заняволены край, 

але там кустамі, над самай вадою, 

два хлопцы у цемры паўзуць неўзначай. 


Відаць, што знаёмы 
ім бераг Дзвіны. 

На сцежках таемных, 
як дома, яны. 


Іх рух асцярожны, 
паўзуць ля вады, 

1 ловіць гук кожны 
іх слых малады. 


І нешта са зброі 

нясуць на плячах, 

агонь непакою гарыць у вачах. 
-- Ты бачыш, Валодзя? -- 
пытанне плыве. 

-- Мы падыходзім,-- 
шуміць па траве. 

-. Лажыся, Генадзій, 

пад гэту лазу, 

чакай у засадзе, 

а я папаўзу. 


Адзін лёг пад лозы, 

другі знік у змроку, 

туды, дзе у цемры увысь штось расло. 
Ўздагонку аб нечым шумела асока, 
ды братавы вочы шукалі яго. 


На мосце 


Чыгуначны мост на Дзвіне пад аховай, 
на фронт эшалоны праходзяць па ім, 
загад асаблівы, з пагрозай суровай, 
дае кожны раз афіцэр вартавым. 


-- І днём і уночы 

нікога 

жывога 

ні ў якім выпадку па ім не пускаць, 
глядзець ва ўсе вочы, 

каго б не убачыў -- па кожным страляць. 


А воддаль зямлянкі, 

акопы 

і ДЗОТЫ. 

Тарчаць кулямёты, 

зеніткі стаяць. 

Напад партызан не наробіць клапотаў. 
І мост на Дзвіне ні спаліць, ні ўзарваць. 

х 


Навокал - ні гука... 

І цёмна і глуха, 

і ноч быццам думае думы свае. 
Гукні над Дзвіною. 

і у тую хвіліну 

з-пад Нёмана, Буга, 

з прастораў айчыны 

на кліч табе рэха адказ прынясе... 


У цемры на мосце стаячь кулямёты, 
і варта начная стаіць па канцах... 

І вочы у фрыца 

не клеіць дрымота: 

звярыная ў сэрцы трывога і страх. 


Чым так напалохан ты, подлы чужынец? 
Чаго у далонях дрыжыць аўтамат? 
Баішся, што прыйдзецца марна загінуць? 
Хацеў бы вярнуцца жывым ты назад? 


Чакае сям'я там, за Одэрам недзе. 
Дзяцей сваіх, можа, успомніў цяпер... 


Ты зверам драпежным праходзіў па свепе, 


загінеш таксама праклятым, як звер. 


На ўзгорках французскіх 

сляды тваіх лапаў. 

У Польшчы п'янеў ад разліву крыві. 
Хто ў муках смяротных 

не енчыў, 

не плакаў, 

як бот твой кранаўся пакутнай зямлі? 


Задавішся, пэўна, савецкай зямлёю, 

за што атрымаў тут жалезны свой крыж? 
Здаецца, ўсё знішчыў... 

Змяшаў ўсё з крывёю, 

чаго ж, пераможца, ад страху дрыжыш? 
Чакаеш, што ўстануць з крывавых магілаў 
на захадзе, 


усходзе, 

на поўдні, 

паўночы 

ахвяры табой зруйнаваных краін 
і помстай вялікай заглянуць у вочы? 
Няма табе, фрыцу, 

ні Ў якім кірунку 

дарогі, ні сцежак да Рэйна назад. 
Не знойдзеш на свеце 

ні у кога ратунку. 

Праклятым, 

агідным 

загінеш, як гад. 


Чаго ты ўздрыгнуўсяз? 

Пачуў недзе шорах? 

Разбуджаны вецер прабег па лазе... 

Не, гэта ўздыхнулі Наддзвіння прасторы, 
а чорная гібель яшчэ прыпаўзе. 


Падрыўнік 


Закончана праца пад мостам над мінай. 
Тол моцна, надзейна прыліп да быка. 
Бярвенне, звязанае наспех віцінай, 
паціху ад моста адносіць рака. 


Бікфордавы шнур папяроскай дыміцца, 
бяжыць аганёк залаты па шнуры. 
Здаецца, разлічана ўсё да драбніцы: 
цягнік падыходзіць, 

не зблытаў пары. 


Хутчэй вось адплыць бы 

на чортавым плыце, 

Дзвіна, свае хвалі хутчэй паганяй, 
туды, дзе залегшы засадай у жыце, 
чакаць яго будуць сябры аж да дня. 


Ды ярка прарэзала цемру ракета. 
Запліюскалі кулі ўздагон ля плыта. 

І прагай галоднай 
навокал без следу 
гарох алавяны глытае вада. 


Ўстрывожаны вораг... 

І крыкі, 

і стрэлы, 

сквапліва пражэктар да хвалі прырос, 
і рвецца ў прасторы гудком звар'яцелым 
цягнік, вылятаючы з цемры на Мост, 
Спяшаецца іскра... дабегла да толу, 

і гнеў, што у сэрцы насіў падрыўнік, 
узрывам магутным, 

шугаючы з долу, 

узняў у паветра і мост, і цягнік. 


Няспынна у далі 

каціліся хвалі, 

шапталі з чаротам, сітой, лазняком, 
абломкі і трупы чужынцаў глыталі, 
і плыт адганялі яны з юнаком. 


У атрадзе 


Атрад падымала зара на світанні, 
знаходзіла сонца за працай усіх. 
Прыходзілі ўзводы з начнога задання, 
і усё суціхала у атрадзе на міг. 


Калі былі весткі шчаслівай удачы 

і смутак аб стратах у сэрца не лез, 

той дзень партызанскі складаўся іначай, 
іначай шумеў верхавінамі лес. 


Прыносілі часам з разведкі ці бою 
сяброў нежывых партызаны з сабой; 
хавалася сонца за цёмныя хвоі, 
таварышаў вочы свяцілі журбой. 


Ніхто над магілаю свежай не плакаў, 
мацней толькі зброю сціскаў у руках; 


і новыя страты вялі у атаку, 
і страшным быў помсты знішчальны 
размах. 


Таксама і сёння ў атрадзе чакалі 
Валодзю з удачай ці весткі худой. 
Узнятыя ўзрывам, 

так больш і не спалі, 

сачылі за зарывам тым над Дзвіной. 


Ды толькі што сонца зайграла на лозах, 
рассыпаўшы косы ў крыштальнасці рос, 
у лагер, дзе весткі чакалі ў трывозе, 
юнак сваю радасць удачы прынёс. 

І лагер ажыў... Ажылі партызаны... 
Віталі Валодзю сябры навакол. 

І сам камандзір усміхнуўся з пашанай, 
вітаючы свой баявы камсамол. 


І, сеўшы на пень пад зялёнай бярозай, 
задорна развёў баяніст свой баян. 
І звонкая песня у ранку прыгожым 
шугнула, ўзляцела з грудзей партызан: 


«Госць няпрошаны, нязваны 
у край родны наш прыпоўз. 
зямля ляжыць у ранах, 

захлынаецца ад слёз. 
Хіжы вораг паліць хаты, 
разбурае гарады. 

На фашыста злыдня-ката 
мы узняліся, браты. 
Куляй бі, крышы гранатай, 
колам хропнеш -- не бяда. 
Толькі б з погані праклятай 
не пакінуць і сляда. 
Баявую, партызаны, 
заспяваем, нам -- не грэх, 
намі ўсе масты ўзарваны, 
цягнікі ляцяць уверх. 

Нам знаёмыя ўсе пожні, 

усе лясы і кожны дол, 

і гатоў у бой апошні 
партызанскі камсамол. 
Беларусь была Савецкай, 
гэткай будзе заўсягды, 

а ад пошасці нямецкай 
мы сатром усе сляды». 


А дні адлятаюць, як птушкі на вырай, 
суровыя дні партызанскай вайны, 

і ў чорнай, як ноч, барадзе камандзіра 

з днём кожным з'яўляецца больш сівізны. 


Рахунак расце... 
за ўдачай -- удача: 
там дзесяць, 
там сотня, 
там некалькі сот, 
аб чым тваё сэрца сумуе, юнача? 
Табе ж усяго васемнаццаты год? 


Ты клятву трымаеш і верна, і шчыра, 

і помсты адной толькі ў сэрцы загад, 
ты стаў у атрадзе ліхім камандзірам 
бясстрашных сваіх камсамольскіх арлят. 


ай 


І клічуць сябры цябе «Мсціўцам» па праву: 
умеў ненавідзець 

і страху не знаў, 

бы ў дом, 

увайшоў ты 

у вечнасць і славу 

і ў песні аб смелых увысь залунаў. 


Але, відаць, песні і славы не трэба, 
калі ў сэрцы смага пякучым агнём, 
калі прагнеш помсты, 

як долі, 

як хлеба, 

адплатай таму, хто залез у твой дом. 


Масква -- Пакроўскае, 1943 з. 


ФАШЫСТА СУСТРЭНЕШ -- ЗАБІ! 


Ён горш за чуму і халеру 
праходзіць па нашай зямлі, 
Фашысцкага лютага звера, 
дзе толькі сустрэнеш --- забі! 


Ён маці забіў тваю ўчора, 
дзяцей у пажары спаліў. 

Ён слёзы прынёс нам і гора,-- 
фашыста сустрэнеш -- забі! 


Ў няволю сястру тваю, брата 
такія, як сн, павялі. 
Адпомсці фашысцкаму кату, 
дзе толькі сустрэнеш --- забі! 


За крыўды, што сэрца нам точаць, 
за ўсё, што ў жыцці ты любіў, 
нажом або куляй, чым хочаш, 
фашыста сустрэнеш -- забі! 


Пакроўскае, 1943 з. 

НАРОДНЫ МСЦІЎЦА 


Браслаўшчына пеніць азёры, 
над Нараччу ўзняўся туман, 
то Маркаў на бітву выводзіць 
атрады сваіх партызан. 


Дарогі і сцежкі сядлаюць, 
засады ля кожнай ракі. 

Пра Маркава песні спяваюць, 
а сам ён-- звычайны такі. 


Ды толькі ад зоркі героя 
ярчэй яго вочы гараць, 
калі ён у полымя бою 
ідзе акупантаў знішчаць. 


Вілейка, Свянцяны, Паставы, 
Вілейшчыны пушчы, бары -- 
сляды яго подзвігаў слаўных 
і плямы варожай крыві. 


Ад пушч Аўгустоўскіх дрымучых 
да берага быстрай Дзвіны 
паўстаў ён легендай пявучай, 

як рыцар Айчыннай вайны. 


Браслаўшчына пеніць азёры, 
над Нараччу ўзняўся туман, 
і сцелецца покатам вораг 
ад гнеўнай рукі партызан. 


1944 з. 


ДЗЕНЬ АДПЛАТЫ 


Як толькі ноч пасцеле на далінах 

і на крутых узгорках сны і змрок,-- 
не спяць у Кельне, Штэціне, Берліне: 
на ўсход у сполаху кіруюць зрок. 


У цемры ім здаецца, што ў паветры 
гудуць маторы нашых эскадрыль, 
што рве нянавісць наша сховаў нетры 
і насцігае гнеў праз сотні міль. 


Пачулі жонкі, дочкі, маткі катаў, 

што помста наша насцігае іх, 

што дзень прыйшоў, вялікі дзень 
расплаты 

за ўсё злачынства, крыўды і грахі, 


і нельга больш чакаць, што 

з Беларусі 
пасылка прыйдзе з крадзеным дабром. 
Цяпер яны штоноч чакаюць грузу, 
што папяліць нянавісці агнём. 


Гарэў наш Мінск, Барысаў, Віцебск, 
Гродня, 

па Украіне ўсёй агонь ішоў... 

Тады узрывы бомбы кожнай штодня 

віталі радасцю раз'юшаных звяроў. 

Яны раўлі і пляскалі ў далоні, 

калі чыталі весткі раніцой, 

што кружаць іх сцярвятнікі над Донам 
і сеюць смерць над рускаю зямлёй. 


Няхай адчуе племя людаедаў 

увесь наш гнеў і грозны наш удар, 

што смерць за імі ўсюды крочыць следам 
і як пажараў пахне горкі гар. 


1943 з. 


ДАЛЁКА ТЫ ЯШЧЭ, ДАЛЁКА 


Далёка ты яшчэ, далёка, 
матуля родная мая, 

і ў горкай долі адзінокай 
не ўцішыш болю аніяк. 


За намі так жа следам крочыць 
туга, не гаснучы на міг, 
і свеціць зорамі уночы 
вялікі смутак воч тваіх. 


Мінаюць дні, як здань, як цені, 
на сцежках стоптаных палос, 

і твар маршчыніцца цярпеннем, 
і точыць сэрца горыч слёз. 


Удаль з надзеяй і трывогай 
глядзіш, прыпаўшы ты да шыб: 
мо хлопцы з дальняе дарогі 
ідуць цянькамі да сяліб? 


І мо пастукаюць у дзверы, 
знаёмы голас зазвініць?.. 
Чакаеш, родная, і верыш, 
што дзеці вернуцца з вайны. 


А дзеці там, дзе вір змагання, 
дзе грозны бой гарыць агнём. 
Чакай з надзеяй да спаткання;-- 
мы вызваляць цябе ідзём! 


Т94З з. 

МАСКВА 


Фашысты ўжо адкінуты далёка 

ад непрыступных подступаў назад, 

але штоноч -- ты уся ў суровым змроку, 
гатовая адбіць любы напад. 


Калі твой рытм павольна заціхае 

1 ходзіць ноч па вуліцах нямых, 
чуваць, як ціш начным мурам чытае 
гісторыю сівых вякоў тваіх; 


і пішуцца старонкі новай славы, 

і подзвігаў падлік у барацьбе. 

Увесь сусвет праз замець бур крывавых 
глядзіць з падзівам сёння на цябе. 


І, ўзняўшы ўвысь скалечаныя рукі, 
Варшава кліча, Прага і Парыж: 

-- Адпомсці ты за смерць, за кроў, за мукі! 
--- Скрышы, сястра, тэўтонскі чорны крыж! 


Т943 з. 


ПАРТЫЗАНСКАЯ ПЕСНЯ 


Зноў з Вялікай зямлі самалёты 
прыляцяць сёння ноччу да нас. 
Прывязуць яны нам кулямёты 
і любімай Радзімы наказ. 


А як толькі зара загарыцца, 

як над Нараччу ўстане туман, 
выйдзе з лесу з фашыстамі біцца 
наш бясстрашны атрад партызан. 


Як ліпнёвыя цёплыя росы 

выткуць сцежку з крышталяў на усход, 
будзе тлець эшалон пад адкосам 

і страчыць новы наш кулямёт. 


Грымнуць залпы направа, налева 
на ўзбярэжжах вілейскіх далін. 
Сцяты кулямі нашага гневу 

ў гэту ноч ляжа фрыц не адзін. 


Да Вялікай зямлі самалёты 

на усход раніцой паплывуць, 
шчыры, шчыры паклон за клапоты 
ад нас роднай Маскве павязуць. 


1944 з. 

МАЯ АЗЁРНАЯ КРАІНА 


Маю азёрную краіну 
кранула бурамі вясна, 
ізноў ажыўшаю на дзіва 
шуміць у зелені яна. 


А пасля бур дугой вясёлкі 
гараць, падпёршы неба строп, 
і лезе сонца проста з горкі 
у партызанскі наш акоп. 


І на світанні свежых раніц, 
пад звонкі посвіст салаўя, 
выходзіць з лесу партызаніць 
уся Вілейшчына мая. 


Мы дачакалі птушак з поўдня 
і ўсё гадаем на усход: 

ці прыляціць шчасліва сёння 

з чырвонай зоркай самалёт. 


І гром грыміць над родным краем, 
аднекуль вецер гул прынёс: 

то партызанка маладая 

цягнік пусціла пад адкос. 


А там, у спаленых прысадах, 
сустрэлі карнікаў хлапцы; 

у пераклічцы аўтаматы 
затакавалі, як глушцы. 


На ўсіх узгорках між азёраў 
наш гнеў засадаю залёг, 

1 помста ходзіць у дазоры 
на скрыжаванні ўсіх дарог. 


Калі ж пад крыллем навальніцы 
азёры гнеўна закіпяць, 

тады не спіцца чужаніцам, 
асінай здраднікі дрыжаць. 


І ад Вілеі да Задзвіння 
кіпіць народная вайна. 
Маю азёрную краіну 
кранула бурамі вясна. 


1943 з. 

ІДЗЁМ НАПЕРАД МЫІ... 


Ідзём наперад мы з няспынным боем, 

што крок -- бліжэй, радзіма, да цябе. 
сэрцы радасць і трывогу тоім 

і хочам адгадаць спаткання дзень. 


У думках вобраз родных папялішчаў. 
Чаргой пытанні чорныя паўзуць: 
што знойдзем мы? 

Чаго фашыст не знішчыў? 

І раны ўсе як хутка зажывуць? 


Ці выйдуць дзеці з сінімі вачамі 
сустрэць бацькоў з аснежаных дарог? 
мо магілы стрэнуць нас радамі, 

дзе быў калісьці бацькаўскі парог? 


Але не час на сум!.. 

Мы сёння у дазоры. 

За смерць дзяцей, за папялішча хат 
здрыгнецца свет! 

Ярчэй успыхнуць зоры 

ад помсты той, што атрымае кат! 


Хварасцёва, 1943 з. 


НА ВАКЗАЛЕ 


Адыходзяць штоміг на вакзале 
і праходзяць адкульсь цягнікі, 
і за імі ў сінявыя далі 

мае вочы бягуць з-пад рукі. 


Прывітальная радасць сустрэчаў, 
і расстання тужлівасць І сум, 

і трывога чакання, як мечам, 
абцінае працяг маіх дум. 


Я шукаю па твары вачамі, 
мо любімыя вочы знайду, 
што у сне мяне клічуць начамі 
! чакаюць, што хутка прыйду. 


А у сэрцы нязломная вера, 

і надзея расце і расце, 

што наступны цягнік нас забера 
і усіх ў Беларусь павязе. 


1943 з. 

ДАВАТАРЦЫІ 


Як вятры крылатыя, 

з песняй над зямлёй 
мкнуць палкі Даватара 
з ворагам у бой. 


Біцца з чужаніцамі 
сокалы ляцяць, 
вочы іх зарніцамі 
гнеўнымі гараць. 


Шашкі іх навойстраны 
расчышчаюць пуць, 
як маланкай, помстаю 
ворага мятуць. 


Кліча сваіх сокалаў 
генерал ў баю: 

-- Вызвалім ад погані 
Беларусь маю. 


Як трава падцятая 
востраю касой, 
немчура праклятая 
сцелецца слатой. 


Як вятры крылатыя, 
з песняй над зямлёй 
на чале з Даватарам 
мкнуць казакі ў бой. 


[943 з. 


чанааааныцннна? 


З «ПАРТЫЗАНСКАГА СЛОВА» 


Нарачанскія частушкі 


Нарачанскія туманы 
засцілаюць берагі. 

Б'юць нямецкіх акупантаў 
партызаны-рыбакі. 


Нарач возера, як мора,-- 
не убачыш берагоў. 
Бараніць свае прасторы 
кожны верны сын гатоў. 


На ўзбярэжжах, на разлогіх, 
чараты -- куды ні глянь. 
Хочуць немцы запалохаць 
нас, свабодных нарачан. 


Ды нямецкія загады 
не застрашаць рыбакоў. 
Забіраем аўтаматы, 
выплываючы на лоў. 


Закідаем падвалокі, 

не зважаем на загад. 
Немцаў топім у затоках, 
як у лужыне шчанят. 


Нарачанцы не прамахі, 
немцам рыбы не дадуць. 
Хутка фрыцы, як сабакі, 
з Беларусі пабягуць. 


1943 з. 


Ў Так называлася адна з партызанскіх лістовак у 1943 г. 

Угаварыў 


Страшна фрыцу лезці ў гушчу 
беларускай нашай пушчы. 
Пісталет схаваўшы з тылу, 
скорчыў морду надта міла 

1 з узлесся на паляну 

кліча з лесу партызанаў: 

-- Партызаны, партызаны, 
вы выходзьце на паляну. 

Мі расстрэліваць не будзем, 
ві карошы ошэнь людзі. 
Пабудуем мі вам хаты, 

будзе кожны жыць багата. 
Зеер гут «парадак новы» -- 
мі дадзём каня, карову 

1 зямлі гэктар па пяць, 
толькі кіньце ваяваць. 

Ды не кончыў фрыц прамовы, 
як з-за дрэваў партызаны 
акружылі ўсю паляну. 

-- Не дзяры дарэмна глоткі, 
наша гутарка каротка,-- 

нам зямлю ты нашу дорыш, 
нат па пяць гектараў кроіш! 
Мы другое зараз скажам 

і табе і злыдням вашым: 
маем мы зямлі багата, 
выйдзе больш у нас на брата. 
Мы даём яшчэ гасцінца, 

па тры метры на чужынца. 
І, сказаўшы, абступілі 

і скруцілі... і прышылі. 


Пакроўскае, 1943 г. 


Гітлераўскі воз 
І 


У сорак першым годзе летам, 
прыняўшы выгляд Банапарта, 

крычаў вар'яцкі фюрэр свету: 

-- Я заваюю ўсю планету! 

І гнаў на нас злачынцаў банду. 

Скакала малпа -- Гебельс збоку, 

б'ючы заядла ў бубен хвостам: 

-- Бліц-крыг! Бліц-крыг! 

Вазьмём наскокам!.. 

Праз тыдні тры, 

парадным крокам, 

мы да Урала дойдзем проста! 

І Герынг поўз, як чарапаха, 

прыбраўшы пуза ўсё крыжамі. 

Ім хлеб наш сніўся... 

Сала, цукар 

і смачны сон пад нашым дахам,-- 

зямля з пакорнымі рабамі. 

Ішлі бароны, фабрыканты 

і гандляры каўбас і піва. 

-- На Ўсход!-- 

Крычалі фрыцам марты,-- 
ясіце смерць, знішчэнне, гвалты, 

ды толькі шліце нам пажыву. 

Ды мы заместа хлеба, солі 

спаткалі іх свінцовым градам. 

Адцялі лапы пад Масквою, 

разбілі ўпух пад Волгаградам, 

а пад Растовам і Маздокам, 

пад Вязьмай, Лукамі і Ржэвам 

лупілі зблізка і здалёка, 

таўклі іх спераду і збоку, 

пакуль машына зарыпела... 


П 


І крэкча Гітлер незвычайна, 
заправіць хоча зноў машыну; 
пусціў у ход насос татальны, 
падскроб куткі і прыбіральні, 

а воз не рушыў з каляіны. 
Стаяць, спусціўшы дух, калёсы. 
Цурком ліецца пот з вар'ята: 

падыме зад -- загразне носам, 

паправіць нос, дык гнуцца восі, 

як тут знайсці якую раду? 
алёнай сукай Гебельс вые, 

скавыча Герынг тупарылы: 

-- Бліц-катастрофа ў нас на шыі, 

машына наша носам рые 

І проста прэ нас у магілу. 


І пішуць сёння фрыцам марты, 
ў падвал залезшы ад бамбёжкі: 
-- Вайна зусім не жарты 

і пачынаць было не варта, 

бо хутка выцягнем мы ножкі. 


1943 з. 


СВЕТЛАВОКАЯ ' 


Ты--як рання вясновага промень, 
светлавокая радасць мая. 

Гэтай грознай гадзінай сягоння 
даражэй ты мне стала ўдвая. 


На пачатку юнацкай дарогі 
прысягнулі мы поплеч ісці. 
Многа бур з той пары і трывогі 
мы спазналі з табой у жыцці. 


Голас твой, нібы песня ў прасторы, 

б'ецца радасцю ў сэрцы маім. 
часіну нядолі, у горы 

мне заўсёды лягчэй было з ім. 


Ты--як рання вясновага промень, 
ты -- як хмель маладога жыцця, 
што ж ты сумная, сумная сёння, 
светлавокая радасць мая? 


1943 з. 

СУСТРЭЧА 


Фарбуе сонца ліст асіны, 
а у сэрцы радасць і вясна. 
Дзень добры, родная краіна! 
Дзень добры, Беларусь мая! 


Прыйшлі дамоў мы зноў з далёкіх 
дарог, апаленых вайной, 

і сцяг свабоды й перамогі 

узнялі зноўку над табой. 


Прывет вам, пушчы, сенажаці! 
Прымі, Дзвіна і Сож, паклон! 
Прымі любоў, краіна-маці, 
што мы пранеслі праз агонь. 


Яна вяла нас праз бураны, 
праз дым пажараў да цябе. 
Яна лячыла сум і раны 
і гартавала у барацьбе. 


Краіна родная, мы сёння 
ізноў сустрэліся з табой; 
і смутак наш - 
тугі бяздонне -- 
утопім ў радасці жывой. 


Часы пакуты,-- 
ноч даўгая -- 
яны мінулі -- не прыйдуц», 


над намі сёння, дарагая, 
заткалі зоры светлы пуць. 


Зноў ззяе сонца ў небе сінім, 
і ў сэрцы радасць і вясна. 

Дзень добры, родная краіна! 
Дзень добры, Беларусь мая! 


944 з. 

БЕЛАРУСІ 


Мы вярнуліся, Радзіма! 
Зноў сустрэліся з табой! 
Праз пажар і замець дыму 
ты нас клікала на бой. 


Хоць агнём сляпілі далі, 
боль шчаміў крывавых ран, 
ды стрымаць нас не стрымалі 
ні гарматы, ні буран. 


У паходах, на прывалах, 
кожны дзень праз тры гады, 
нас на міг не пакідала 
думка, што ў няволі ты. 


Бралі зброю мы у рукі, 
ў бой ішлі праз дыму гар, 
і гарэў у сэрцы мукай 
хаты кожнае пажар. 


Зналі мы, што ты да долу 
не панікла галавой, 

што ўзняла сыноў наўкола 
на смяротны грозны бой. 


Волю зноў табе, Радзіма, 
мы прынеслі на штыках, 
і любоў і радасць сына 
збераглі мы у грудзях. 


Бой кіпіць яшчэ сягоння, 
нас вядзе на захад гнеў: 
каб не смеў фашыст шалёны 
нават глянуць на цябе. 


Т9Ф4 з. 

ЗВАРОТ 


Колькі было іх, маўклівых, 
чорных ад роспачы дум. 
Выспеў, 

наліўся, як сліва, 

боль па Радзіме і сум. 


Колькі стаптана дарожак... 
Пройдзена многа пуцін. 
Вецер з-пад Нёмана, Сожа 
сум наш па свеце насіў. 


Водбліск крывавых пажараў, 
стогны радзімай зямлі 

гнеў узнімалі да хмараў, 

ў сэрцы шыпшынай цвілі. 


Дні прахадзілі панура, 
доўгія, доўгія дні; 

ў віхрах шалеючай буры 
зорныя гаслі агні. 


Толькі пад смуткам і болем 
ў сэрцы гарэла агнём 

вера, 

што вернем мы волю, 
сонца у край прынясём. 


944 з. 


ВІЦЕБСК 


Калі гляджу гісторыі вачамі 

у глыбіню і даль тваіх вякоў, 
я чую там змагання замець, 

і пераможны гул, 

1 звон мячоў. 


Ты многа вынес бед і гора, 

не раз напад варожы адбіваў, 
цябе змагчы не мог ніякі вораг, 
і галавы ты гордай не схіляў. 


Ноч клалася не раз табе на плечы, 

і гасла сонца часам над табой. 
Ўзнімаў ты меч чужынцам насустрэчу 
і прынімаў не раз няроўны смела бой. 


Глядзеў на медныя шчыты варагаў, 

і помніш чорны крыж тэўтонскіх псоў, 

тут шведаў Пётр рубаў магутным ўзмахам, 
французы беглі ад Масквы дамоў. 


Цябе узняў Кастрычнік наш буранам 
і, сцёршы пыл, 

жывой вадой абмыў, 

расквеціў сонцам і залечыў раны, 
каб ты савецкім рос 

і вольным быу. 

Ішлі гады... 

Дзвіна каціла хвалі. 

Цвіла зямля... 

Шумеў задумай бор. 

Мы шчасце наша самі будавалі, 
каб славу ўзняць 

Радзімы аж да зор. 


Твае заводы, фабрыкі і плошчы, 

што сталі ў строй на беразе ракі, 

спадалі нам не з неба зорным дожджам,-- 
мы узнялі Іх, 


мы -- бальшавікі. 


Схапіўшы час у рукі пяцігодак, 
кавалі самі будням светлы лёс, 

ў камуну ишлі штурмуючым паходам, 
і ты, наш горад, цвіў і рос. 


Але арда, фашысцкая навала, 
накрыла чорнай хмараю цябе. 
Пагасла сонца... 
Ноч запанавала 
на многа дзён ў пакуце і бядзе. 


Агонь сціраў муры тваіх кварталаў, 
п'янелі каты ад крыві і слёз. 
Начамі смерць на вуліцах гуляла, 
блукала жуць, 

што акупант прынёс. 


І між руін 

і мёртвых папялішчаў, 

на плошчах, у скалечаных садах 
тваіх дзяцей, 

знявечаных фашыстам, 

віселі доўга трупы на пастрах. 


Вялі разгул драпежныя злачынцы, 
раслі наўкол магілы віцяблян. 

Ды не змаглі цябе нічым чужынцы, 
ты стаў не раб, 

а горад-партызан. 


Штоноч выводзіў помсту у дазоры, 

і кожны камень гневам напаіў, 

каб чорнай смерцю ўсюды гінуў вораі 
паміж абвугленых тваіх руін. 


О Віцебск наш! 

Наш мужны горад-воін! 

Мінула ноч! 

Мінула смерць і жах. 

Прывет табе! 

І зноўку над табою 

агнём трапеча наш чырвоны сцяг. 


1944 е. 


284 


САД 


Сад мой, сад маўклівы, 
сад мой без лісця, 
беласнежнай грывай 
успеніла зіма. 


І пад песні веі, 

з нежывой красой, 
сніш ты, пэўна, ў дрэмі 
майскі цветабой. 


Калі ў белай белі 
свечкаю гарэў 

і ў вясёлым спеве 
увесь дзень шумеў. 


Час мінуў пануры, 
хутка спіхне бой. 
Праляцела бура, 
сад мой, над табой. 


Раны ўсе залечым, 
адбудуем дом, 

што чужак скалечыў, 
што спаліў агнём. 


Мы усё адновім, 

што разбурыў кат. 
удзеш ты вясною 

зноў цвіцець, мой сад 


1944 з. 


НОЧ ПРАЙШЛА 


Пранясліся панурыя хмары, 
ноч, як чорная змора, прайшла. 
Зноўку травы 

і рунь на абшарах, 
расцвітаюць сады ля сяла. 


Распусціліся вербы, каліны 

ля прысад 1 вясковых дарог. 
Гэта ты, 

наша маці-краіна, 

сустракаеш наш дзень перамог. 


Не была ты чужынцам пакорна, 
не сагнулася ты 

ад Эяды; 

партызанскім хадзіла дазорам 
тры 

бясконца даўгія гады. 

Дні ішлі, 

быццам цені, маўкліва, 

цяжкі сум несучы на плячах, 
кулямёты 

ды гучныя ўзрывы 

грукаталі наўсцяж па начах. 

Не хадзілі ў жытное дзяўчаты, 
на Купалле вянкі не вілі. 
Разлягліся 

багата, багата 

папялішчы на роднай зямлі. 

І маршчынілі маці аблічча 
весткі сумныя з позніх дарог. 
Мы ўсё гэта 

збяром і падлічым, 
сустракаючы дні перамог. 


Ноч прайшла... 

Прапаўзла чорным гадам; 
сёння сонца над роднай зямлёй. 
Хутка змоўкне 

гармат кананада, 

перамогай закончыўшы бой. 


Дзень лажыцца на сцежкі, дарогі, 
дзень, здабыты 

крывёй і агнём, 

дзень вялікай святой перамогі 

над драпежным фашысцкім звяр'ём. 


Беларусь! 

Дарагая краіна! 

Ноч чужацкай няволі прайшла! 
Мы цябе 

адбудуем з руінаў, 

каб яшчэ прыгажэйшай была. 


1945 з. 


ПЕРШЫ МАЙ 


Сіняе неба глыбока, 
сонца зямлю заліло, 
дрэвы вясёла навокал 
зноў зашумелі галлём. 


Вецер палотны палошча, 
медныя трубы звіняць. 

Зноў мы выходзім на плошчы 
Першы наш Май святкаваць. 


Нас не зламалі паходы, 
чорныя дні ў барацьбе. 
Песняй над светам свабодным 
наша Пабеда ўстае. 


Песняю радасці славім 
тых, што вялі нас у бой. 
Мы запалілі зноў самі 
сонца над роднай зямлёй. 


Вечна гарэць будуць зоры, 
ясныя зоры Крамля. 

Век не паўстане больш вораг, 
знішчаны намі ў баях. 


Мінск, 1945 г. 

АРАТЫ 


За плугом ідзе араты, 
пазіраючы вясёла. 

У яго сягоння свята: 

выйшаў зноу на працу ў поле. 


Доўга смягнуў у чаканні 

мірнай раніцы вяснянай, 

і як біўся партызанам, 

думаў,-- поле не арана. 

А цяпер ізноў шчаслівы, 
моршчыць сонца твар усмешкай, 
пад кустамі сінім дзівам 

зацвілі ізноў пралескі. 


Ціха ў сэрцы радасць бродзіць, 
вочы цёплай ласкай свецяць; 
песціць думы аб уродзе, 

аб прыгожым пёплым леце. 


1945 з. 


19 Міхась Машара 


ЧАС ЯШЧЭ ТРЫВОЖНЫ 


Час яшчэ трывожны, 
час яшчэ ваенны, 

а на сіняй пожні 
дзень ужо вясенні. 


Салаўям -- не дзіва 
сеяць спеў кахання. 
Сэрца зноў шчасліва, 
поўна хвалявання. 


Па былых акопах, 
між кустоў, па росах, 
залацістым снопам 
бродзіць сонца босым. 


Вецер каля хатаў 
шэпчацца ахвоча. 
У хлапцоў, дзяўчатаў, 
як вясёлкі, вочы. 


Песні... толькі слухай,-- 
перакліч вяселы, 
ходзяць завірухай 

каля вёсак-сёлаў. 


На палях прасторных 
буслам сейбіт бродзіць; 
бы не быў тут вораг 

у мінулым годзе. 


1944 з. 

НА СЦЕЖКАХ ПОМСТЫ 


На прасторах Радзімы 
многа сцежак ляжыць, 
дзе нас помста вадзіла 
жорстка ворага біць. 


Ад Дзвіны аж да Нёмна, 
тры гады напралёт, 

біў фашыстаў нястомна 
беларускі народ. 


І хлапцы, і дзяўчаты, 

і дзядзькі, і ДЗЯДЫ. 
Помніць вораг пракляты 
нашых сцежак сляды. 


Помнім мы ўсе паляны 
ля скалечаных дрэў, 
дзе праходзіў буранам 
усенародны наш гнеў. 


Па гарах і далінах, 
раўчуком і мяжой, 

мы з лясоў цёмна-сініх 
тут хадзілі у бой. 


Ля шырокіх гасцінцаў 
шмат абгар'я ляжыць, 
на магілах чужынцаў 
разрасліся крыжы. 


І аб кожнай брыгадзе 
вам раскажуць кусты: 
хто ляжаў у засадзе, 

хто пад сцюжаю стыў; 


як хадзілі ў разведку 

і малы і стары, 

хто страляў з нас так метка, 
як грымеў кожны ўзрыў. 


Вам раскажуць, як матка, 
захаваўшы ў прыпол, 

у разлівы па кладках 

нам прыносіла тол; 


як туліла нас жыта 
і аўсы да зямлі, 

калі мы з дынамітам 
да чыгункі паўзлі; 


і як радасць лунала 
над зямлёю ўгары, 

калі вольнымі сталі 
Беларусі бары. 


Сёння травы заслалі 
сцежкі помсты, што мы 
упрыгожылі славай 
партызанскай вайны. 


1945 з. 


19 291 

З ЛІПЕНЯ 


Ў жыццё народа гэта дата 
вялікім святам увайшла. 

Змялі мы ворагаў праклятых,-- 
дарога ў Мінск нас прывяла. 
Яшчэ дыміліся руіны, 

на твары попел асядаў, 

і горад мужнасці арлінай 
байцом параненым ляжаў. 
Кружыўся вецер над сталіцай, 
махаў асмаленым крылом. 
Ляжала цэгла камяніцаў, 

у лом 

пакрышаных агнём. 

І ад квартала да квартала 

мы папялішчамі ішлі. 

Жывой прад намі паўставала 
пакута нашае зямлі. 

Але на мужнасць гартаванне 
прайшоўшы ў франтавым гарне, 
ужо другім мы мірным раннем 
стаялі з кельмай на сцяне. 

І ад світання да змяркання 
цяпер няспынны ў працы мы. 
Стаяць палацы ў рыштаваннях, 
растуць штодзень увысь дамы. 
І як калісь народ наш мужна 
ішоў на ворага сцяной, 

так сёння ўся краіна дружна 


будуе родны годоад свой. 

Гады у працы праляцелі, 
яшчэ іх крыху праляціць, 

і Мінск-- у зелені і белі-- 
цудоўнай песняй зазвініць. 
Сады, і плошчы, і бульвары, 

і помнікі, што будуць тут;-- 
гэта не цуд, 

не наша мара,-- 

яны будуюцца, растуць. 

Сон прыгажэйшы не прысніцца, 
як ява нашых светлых дзён. 
Расце штодзень наша сталіца, 
як бальшавіцкі наш разгон. 
Няма пажарышчаў, руінаў,-- 
шмат аднаўляем мы за год. 

І кожнай новаю цаглінай 

мір узмацняе наш народ. 


7954 з. 

ПЕСНЯ АДНАЎЛЕННЯ 


Мы раны цяжкія Радзімы 
гаючай абмылі вадой. 
Паўстала краіна з руінаў, 
як рунь на палетках вясной. 


Кладзём за цаглінай цагліну, 
старанна будуючы зноў 

і сцены калгаснай адрыны, 

і гмахі фабрычных муроў. 


Узводзім да хмараў палацы. 
Ні суму, ні стомы няма, 

і у радасці творчае працы 
складаецца песня сама. 


Звіняць самалётаў маторы, 
звіняць да вячэрняй зары. 
На полі калгасным, прасторным 
вядуць перакліч трактары. 


Шуміць наша збожжа калоссем, 
раздолле такое палёў. 

Вадзіма -- у сэрцы мы носім 
адданасць табе і любоў. 


ЛЕНІНУ 


Як сонца яснае над светам, 
не меркне Леніна імя. 

Яго святлом 

жыццё сагрэта, 

уся азорана зямля. 

Жыве заўсёды ён між намі, 
наперад кліча, як тады, 

калі стары лад штурмавалі 
ім гартаваныя рады. 

У нашай моладзі -- у вочах 
яго запал агнём гарыць, 
калі яна на працу крочыць, 
нібыта ў бой, 

жыццё тварыць. 

І наша сонечная ява 
напамінае нам штодзень, 

як ён тварыў нашу дзяржаву, 
якім трэ быць у барацьбе. 
У грукаце станкоў у цэху, 

у росквіце садоў вясной, 

у песнях радасных, у смеху, 
што ў нас лунае над зямлёй. 
У дружбе ўсіх нашых народаў, 
якой не ведаў стары свет, 

у бітвах нашых, 

у паходах - 

мы ўсюды бачым яго след. 
Ён вучыць сціпласці героя, 
у гэты непаўторны час 

нідзе не знойдзеш лепшай зброі, 
як словы праўды Ільіча. 

Іх не замкне жандар за краты, 
дрыжыць прад імі 

У ол-стрыт, 

яны ўзрываюць лад багатых 
мацней за ўсякі дынаміт. 

Яны усюды над планетай 
магутным заклікам гучаць. 

І Партыя-- ўсе запаветы 
ажыццяўляе Ільіча. 


Прайшло гадоў нямала 
з той памятнай пары, 
калі цябе не стала 

між намі, Правадыр. 


І перажыта многа 
Радзімай без цябе. 
Ідзём мы той дарогай, 
што йшлі і пры табе. 


Усе твае наказы 

мы помнім кожны час. 
Ты крочыш з намі разам, 
жывеш, як жыў, між нас. 


Не згасіць яснасць зораў 
нам зноўку чорны сум,-- 
трымаем сцяг высока 
ідэй тваіх і дум. 


Працоўным ўсяго свету 
зарою ён гарыць. 

За ім ідуць да мэты 
народы-змагары. 


Упартасць тваёй волі 
мы ў сэрцы збераглі. 
У бой ідзём з табою 
за мір на ўсёй зямлі. 

Вазмахам спраў вялізным 
і мудрасцю тваёй 

будуем камунізм мы 
савецкаю сям'ёй. 


з: 


Імя тваё славячы, Ленін, 

гараць ярка зоры Крамля. 
Сюды, да твайго маўзалея, 
сыноў шле ўся наша зямля. 
Ідуць сюды людзі няспынна, 
удзячнасць табе несучы, 

за шчасце Савецкай Айчыны, 

за радасць, што ў песнях гучыць; 
за шлях наш прасторны, шырокі, 
што нам ты ў жыцці пралажыў; 
за дружбу, 

за подзвіг высокі, 

за ўсё, чаму нас навучыў. 
Плывуць сюды думы, надзеі 

і чыстага сэрца прывет. 

Вядзі ж нас і далей да мэты, 

як стырнік у бурныя дні; 

вядзі ўсю Краіну Саветаў 

туды, дзе, як сонца над светам, 
гараць камунізма агні. 


195] з. 


МАСКВА 


Масква, Радзімы стольны горад! 
Масква, 

чароўная мая! 

Твае рубінавыя зоры 

гараць над светам, як маяк. 
Стаіш скалою непарушнай 

над неабдымнаю зямлёй. 

Вякі схіліліся прад мужнай 

і гордай веліччу тваёй. 

Ты помніш чорны час Батыя, 
твой гнеў адчуў Напалеон. 

Не раз ўставала ўся Расія 

на бой 

на твой 

трывожны звон. 

Масква мая, наш стольны горад! 
Стаіш ты сонцам над зямлёй! 
Свяці ж, свяці, 

бо усе пуці 

вядуць сягоння да цябе 

усіх тых, 

хто хоча к шчасцю падысці, 

усіх тых, хто за свабоду бой вядзе. 
Ля сцен крамлёўскіх -- маўзалей, 
там наш Ілыіч спакойна спіць. 
Святло нязгаснае яго ідэй 
зарою яснаю гарыць. 

Яму любоў і нашы песні! 

Ад сэрца шчырага прывет! 

Ён мары светлыя народа здзейсніў, 
ён адчыніў нам цэлы свет. 

Як б'юць куранты Спаскай вежы, 
я успамінаю у гэты міг 

той час, 

калі фашысцкі звер драпежны 
стаяў, Масква, 

на подступах тваіх. 

Была ты ўся ў спакоі грозным, 
штоноч у вогненным вянку, 

У гэты час 

гатоў быў з нас 

На подзвіг кожны 

за Партыю і за Маскву. 

Ідуць гады, як хвалі ў моры... 
Ідуць гады, прайдуць стагоддзі, 

а ты на нашых сонечных прасторах, 
Масква мая, 

ты будзеш жыць, 

як справа Партыі ў народзе, 
пакуль жыве і будзе жыць зямля. 


СВЯТА 


Беларусь, 

наша маці-краіна, 

яшчэ светлае свята адио! 
Уз'яднання твайго гадавіна. 
Дарагое для сэрцаў яно. 


Дваццаць год ты ляжала расцятай 
на дзве часткі крывавай мяжой. 
Тут на Ўсходзе расла ты крылатай, 
ззялі зоры Крамля над табой. 


А на Захадзе 

зграя вяльможных 
крумкачамі абсела абшар. 
Дваццаць год 

па этапах астрожных 

сваю долю шукаў гаспадар. 


Павукамі на родных прасторах 
шляхта сокі смактала яго, 
катаваннем вучыла пакоры, 
надзявала на шыю ярмо. 
Абматалі калючкамі дроту 

ўсе ваколіцы ўдоўж па мяжы, 
каб надзей не чакалі з Усходу, 
каб лягчэй 

было волю душыць. 

Ды дарма, 

і жандары, і каты! 

Падзяліць нельга сілай народ. 
Дзень прыйшоў, 

дзень адплаты магнатам, 

і на Захад 

з'явіўся Усход. 


Як пабегла з зямлі нашай зграя, 
нас пакінула гора і здзек. 
Беларусь! 

Ў гэты дзень, дарагая, 

ты ўз' яднала народ свой навек. 


1950 з. 


ХОДЗЯЦЬ ПЕСНІ І РАДАСЦЬ 
ПА КРАЮ 


Гарадоў нашых вуліцы, плошчы 
упрыгожаны морам сцягоў. 

Вецер чырвань палотнаў палошча 
першамайскім прыветам ізноў. 
Нестрыманым паходам па краю 
наша радасць у песнях 1дзе. 

Мы здабыткі свае аглядаем 

і магутнасць сваю ў гэты дзень. 
Нам любыя вяршыны скарацца: 
наша шчасце здабыта у баю. 

Ў гэты дзень 

мы святкуем дзень працы,-- 
перамогу святкуем сваю. 

Ні пякельныя бомбы Ўол-стрыта, 
Ні нянавісць, што шалам кіпіць 

у грудзях у наёмных бандытаў, 
наша свята не могуць зацьміць. 
Абаронцам сусветнага міру 

быў заўсёды Савецкі Саюз: 

Ты ў Саюзе -- саюзніцай шчырай, 
дарагая мая Беларусь. 

Мы -- узнялі тут працай натхнёнай 
з папялішчаў-руін гарады. 

Па краіне, любімай і роднай, 
маладыя квітнеюць сады. 
Ходзяць песні і радасць па краю, 
славім мы нашы светлыя дні, 

бо шляхі нашы усе азараюць 
камунізма вясёлкі-агні. 

Колькі фабрык 

і новых заводаў 

сёння, наша Радзіма, ў цябе! 
У вялікай мы дружбе народаў 
сустракаем святочны свой дзень. 


2 Міхась Машара 


ГОРАД НАД НЁМАНАМ 


Над Нёманам горад стаіць 

з прыгожаю назваю Гродна. 

І назва у сэрцы гучыць 
пачуццем гарачым і родным. 
Хацелі не раз каралі, 

тэўтоны, паны і магнаты 
адрэзаць ад нашай зямлі 
наднёманскі горад багаты. 

На нашым замчышчы калісь 
паставіў палац свой Баторы: 
хацеў, каб мы вечна жылі 

пад панскай нагой у пакоры. 
Таропячы вочы на ўсход, 
махаў тут шабелькай Пілсудскі, 
і дваццаць гадоў наш народ 
змагаўся з няволяй нялюдскай. 
Бунтуючы Нёман бурліў, 
пратэст свой ён нёс аж да мора, 
што Гродна тады паланіў 

і горам напоўніў зноў вораг. 
Але ён на ласку паноў 

не здаўся, 

змагаўся 

за волю, 

надзеі не траціў ніколі, 

байцоў, сваіх лепшых сыноў, 
хаваў 

у глыбокім падполлі. 

Дарэмна астрогі, крыжы, 

жандарскія здзекі, пакуты: 
народ не падзеліш жывы 
прыгнётам 
1 дротам 
мяжы,-- 
парве ён варожыя путы. 
Цябе не зламалі фашысты 
у жорсткай, 
як смерць, барацьбе, 
ты выйшаў на шлях прамяністы, 
які к камунізму вядзе. 
Яшчэ не загоены раны, 
не высахлі вочы ад слёз, 
ад болю, 
што вораг паганы 
нападам зладзейскім 
прынёс. 
Ды ты не стаіш у знямозе, 
не гасіш запалу агні. 
Па новай, па светлай дарозе 
наперад ідуць твае дні. 

удкі пераклічак уранні 
вітаюць усходы зары, 
і сонца ўстае ў рыштаванні 
на шматпавярховым муры. 
Фабрычныя гмахі, палацы 
расквеціў жыццём чалавек. 
Пачэснае месца тут праца 
ўладарна 
заняла навек. 
Шумлівая моладзь па вулках 
у палацы навукі ідзе. 
Змястоўны, 
весёлы і гулкі 
жыцця твайго новага дзень. 


1949 з. 


НА ПАБУДОВЕ 


Вясновае свежае ранне. 
Там-сям на паляне лядок, 
дзе ў сетцы густых рыштаванняў 
рабочы расце гарадок. 
Пабеглі у даль ад чыгункі 
слупкі -- агарожы карункі. 
Шырока лягла пабудова,-- 
да самых узлескаў сасновых 
мурамі ўзнялася ўгару. 

ут першы завод свой цукровы 
будуе мая Беларусь. 
Дамы, як у казцы палацы, 
на сонца глядзіць кожны цэх. 
Тут будзе сапраўды здзяйсняцца 
прыгожая мара аб працы, 
тут будзе і радасць і смех. 
Стаю, заварожаны звонам 
матораў, машын і станкоў; 
то новы дзень працы разгонна 
на пляц пабудовы ўзышоў. 
Каб Скідэль і Нёман уранні 
ад сну абуджалі гудкі, 
каб цэхі заззялі ў змярканні, 
як ззяюць агні-маякі. 
Хутчэй каб патокам бясконцым 
чыгункі Радзімы вязлі 
крышталі празрыстага сонца 
з маёй беларускай зямлі. 


1949 -. 

САВЕЦКАЙ АРМІІ 


Дзе адшукаць такія словы, 

каб песняй выславіць цябе: 

геройства, 

мужнасць, 

гарт сталёвы, 

што здабыла ты ў барацьбе. 

Сваёю мудрай воляй Ленін 

з народных гушчаў цябе узняў, 

і Цартыі магутны геній 

твае рады загартаваўу. 

Ты вырасла цяпер такою, 

каб справіцца ніхто не мог. 

Цябе сталёваю рукою 

яна вядзе да перамог. 

Дала табе нябёс прасторы 

1 акіянаў глыбіню. 

Стаіш ты, грозная, ў дазоры, 

уся апранута ў браню. 

Стаіш на рубяжах краіны, 

вартуеш мір зямлі усёй. 
табой народы ўсёй Радзімы 

і наша партыя з табой. 

Грыміць па свеце сёння слава 

пра веліч подзвігаў тваіх. 

Надзеяй вернаю ты стала 

людзей зняволеных усіх. 

Тваё імя, як вызваленне, 

у песнях радасных гучыць, 

1 з пакалення ў пакаленне 


бяссмертнаю ты будзеш жыць. 
Спявае маці свайму сыну, 
сынку маленькаму свайму, 

як вызваляла ты краіну, 

як зберагла жыццё яму. 

А малдаванка маладая, 

з падружкай стаўшы ў карагод, 
у звонкай песні ўспамінае, 

як сустракаў цябе народ. 
Варшава помніць тваё імя - 
ты ёй свабоду прынясла. 

Ад дотаў Волгі 

да Берліна 

ты зброд фашысцкі размяла. 
Расці ж, мацней, 

не знай знямогі, 

аховаю Саюза будзь! 

Вартуй ад ворага дарогі, 

што к камунізму нас вядуць. 


1948 з. 

ЗЕМЛЯКАМ 


Нечакана 

ўсплылі ўспаміны. 

Аглядаю я пройдзены шлях 

і разлогі Ваколіцаў Сініх, 

дзе стагнала зямля 

пры панах. 

Землякі, 

дружбакі маладосці! 
Перажытай нядолі сябры! 
Гора песень былых засталося 
толькі рэхам 

у цёмным бары. 

Недарэмна былі нашы мары, 
барацьба недарэмна была. 

На прасторы заходніх абшараў 
радасць светлая зноўку прыйшла. 
І аб чым нашы думы 

з-за кратаў 

адзіночак астрожных плылі,-- 
сёння яваю стала багатай 

на калісь паланёнай зямлі. 
Хлеб шукаць 

не паедзем за мора. 
Беспрацоўе 

не выганіць з хат. 

На калгасных 

бяскрайніх прасторах 
гаспадарыць цяпер не магнат. 
Ходзіць трактар 


па роднаму полю, 

узнімае аблогау дзірван; 

пахаваў ён глыбока нядолю, 

што калісь прыгнятала сялян. 

У нябыт адышлі з нашай явы 

панскі двор, 

секвестратар, 

кулак. 

Вырашаюць дзяржаўныя справы 

беспрацоўны былы 

і батрак. 

Новы лад 

ажывіў нашу вёску; 

бачым мы: 

ён на нашых вачах 

замяняе машынай калёсы 

І лучыну-- 

святлом Ільіча. 

Колькі кніжак у нас, 

колькі школаў! 

Нават дзед 

да касцёла не йдзе, 

і каб песня звінела вясёла, 

стаў багаты, важкі працадзень. 

Дням шчаслівым аддадзена сэрца. 

Не пасварыць братоў баразна. 

На лугах нашых статак пасецца, 

на прасторах шуміць збажына. 
лясы, 

і азёры, 

і рэкі, 

і прасцяг неабсяжны -- для нас... 

Адплылі ў нябыт успаміны, 

слаўлю песняй бязмежжа палёў 

і дарогі Ваколіцаў Сініх, 

дзе будуецца шчасце братоў. 


1948 з. 

ПАМЯЦІ ЗАСЛОНАВА 


Лістапад залацістым лісцём 

у лясах засыпае паляны. 
Зарастаюць дарожкі імхом, 

што тапталі калісь партызаны. 
На Аршаншчыне ёсць Купаваць, 
невялікая вёска лясная. 

Ёй бы славы, магчыма, не знаць, 
тае славы, што У песні лунае. 
Праўда, песні пяюць не аб ёй, 

не пра золата ліпаў і клёнаў - 
тут загінуў у бойцы герой, 

за Радзіму тут біўся Заслонаў. 
Дзядзька Косця! 

Не верыцца мне, 

што няма цябе сёння між намі, 

ў нашых сэрцах ты, любы, жывеш, 
жыць у песнях ты будзеш вякамі. 
І легенды растуць, 

як разліў, 

і расходзіцца сказ стогалосы, 

як ты у бой партызанаў вадзіў, 
як пускаў цягнікі пад адкосы. 
Дзядзька Косця! 

Ты чуеш: гудуць 

зноў гудкі на аршанскім вакзале, 
цягнікі да нас шчасце вязуць, 
тое шчасце, 

што мы здабывалі. 

Загараюцца зоры-агні 


новых фабрык, 

заводаў, 

палацаў -- 

гэта крочыць па нашай зямлі 
пяцігодкаю новаю праца. 
Над магілай тваёю, 

Кастусь, 

мы клянёмся табе, партызану: 
тваё імя заўжды Беларусь 
вымаўляць будзе удзячна, 

з пашанай. 

Да магілы тваёй лістапад 

не засыпе ніколі дарожак, 
што бягуць ад тайгі, ад Карпат, 
ад Каўказа 

і роднага Сожа. 

Будуць імя тваё ўспамінаць 
пакаленні Айчыны любімай 

і па справах тваіх вывучаць, 
як народ трэ любіць 

і Радзіму. 


1948 з. 

МІНСКУ 


Горад наш, горад -- сталіца, 
зноў ты цудоўны такі, 
гордасці нашай крыніца, 
родны наш Мінск, дарагі! 


Лёг ты на ўзгорках шырока 
сталлю і цэглай муроў. 
Выраслі аж пад аблокі 
гмахі высокіх дамоў. 


Дзе былі груды руінаў 

і папялішча адно, 

сёння вачамі дзяўчыны 
радасць глядзіць праз акно. 


Сонцам заліты ўсе плошчы, 
сонца -- у люстрах вітрын. 
Смутак аблічча не зморшчыць, 
воч не засмуціцца сінь. - 


Наша працоўная ява 

гора не знае і слёз. 

Праца прыносіць нам славу, 
працай ствараем свой лёс. 


Вось таму кожны тут камень, 
кожную цэглу ў муры 
дбайна сваімі рукамі 

нашы кладуць муляры. 


Вулку, завулачак кожны 

мы пад нагляд узялі, 

каб ты стаў самым прыгожым 
горадам нашай зямлі. 


Ліпы ўдоўж вуліц пасталі, 
быццам салдацкі дазор. 
Песняй разносіцца ў далі 
твой будаўнічы задор. 


Толькі што зоймецца ранне,-- 
ты ўжо ў клапотах не спіш: 
ходзіш, скрыпіш рыштаваннем, 
гулка гудкамі гудзіш. 


Ты адгружаеш машыны 
з маркай заводаў тваіх,-- 
на пабудовах краіны 
добрая слава аб іх... 


Гэта наш Ленін вялікі 
стольным цябе абвясціў, 
вольным зрабіў і заклікаў 
да камунізма ісці. 


1950 з. 

ДАРОГА У КАМУНУ 


Зара дагарае 

у золаце клёнаў. 
Стаю разважаю 
між руні зялёнай. 


А думы, як кросны, 

ткуць песнямі ўзоры, 
ткуць шчыра і проста 
аб родным прасторы. 


Была гэта восень 
багатай, прыгожай: 
у полі калоссем 
калгаснага збожжа, 


гароднінай спелай 

і бэрамі у садзе. 
Калгас свой сумелі 

мы ўзняць і наладзіць. 


Калгасам багатым 
мы рады па праву, 
і птушкай крылатай 
ляціць наша слава. 


Калісьці у вёсцы 
жыў люд у галечы, 
на вузкіх палосках, 
у горы адвечным. 


Цяпер,-- калі ласка, 
зірніце навокал: 
прастор, як у казцы, 
не змерыш і вокам. 


Сады і дарогі, 
дамы, як палацы, 
і радасці многа, 

і хлеба, і працы. 


Зрабілі з дзяржавай 
даўно усе разлікі, 
сустрэнем са славай 
Кастрычнік Вялікі. 


Зара дагарае, 

у небе -- ўжо зоры. 
Стаю разважаю 

аб родным прасторы. 


І сэрца так б'ецца -- 
няма ў думках суму. 
Калгас наш завецца: 
«Дарога ў камуну». 


195] з. 


ЯНКУ КУПАЛУ 


У час выпрабавання,-- 
Радзімы цяжкі час, 

ты сцягам у змаганні 
высокім быў для нас. 


Ты гнеўнай помсты словы 
у песню укладаў, 

1 песняй той суровай 
народ на бой склікаў. 


Звінеў набатным звонам 
над краем голас твой,--: 
і партызан калоны 

ішлі на смертны бой. 


Заціхла ўжо трывога, 
даўно замоўкнуў бой -- 
святая перамога 

над роднаю зямлёй. 


Радзіма расцвітае 
пад зорамі Крамля. 
Багатым ураджаем 
шуміць наша зямля. 


Мы гоім раны самі, 
будуем ўсё як след. 
Жывым ты крочыш з намі, 
народны наш паэт! 


1947 з. 

ПЕТРАЗАВОДСК 


Я здаўна аб Поўначы марыў, 
гранітныя сніліся скалы 

і сцежкі на скалах да хмараў 
герояў сівой Калявалы. 


І вось я ў краіне паўночнай, 
пятроўскі завод аглядаю... 
Па вуліцах горада крочу, 
карэлаў і фінаў вітаю. 


Калісьці тут Пётр Вялікі 
гарматы адліў на заводах 
і ворагаў біў у шматлікіх 
сваіх пераможных паходах. 


Тут людзі руду здабывалі 
ў затоках Анегі глыбокай, 
каб злосна гарматы стралялі 
на полі палтаўскім шырокім. 


А хвалі Анегі шумелі 

і біліся ў гневе аб скалы, 

а потым спадалі... нямелі 

ля першых пятроўскіх прычалаў. 


Няма ўжо старых тых прычалаў. 
Тут новая прыстань -- што трэба. 
Былое -- гісторыяй стала, 
цяплейшым -- паўночнае неба. 

Зірні вось цяпер на кварталы, 
што зараз паўсталі на скалах. 
Палацаў такіх не бывала 

і ў казках сівоіі Калявалы. 


І вось я хаджу, разважаіо, 

на Поўнач прыехаўшы ў госці, 
нібы між азёраў шукаю 
сцяжынкі сваёй маладосці. 


Падобны край гэты дзівосны 

на край мой Браслаўскіх азёраў, 
дзе стройныя, гонкія сосны 
амаль дасягаюць да зораў. 


1954 з. 


БУРА НА ВОЗЕРЫ 


Спачатку гром грымеў у далях 
і хмарай хмарыўся заход, 
пасля вятры затанцавалі -- 

то навальніца йшла у паход. 


Як быццам сейбіт з поўнай жмені, 
свінец змяшаўшы з серабром, 
гарохам кроплі вецер сеяў,-- 
махаў над возерам крылом. 


Маланка неба рысавала 

у прадвячэрні летні час, 

і без патрэбы дождж навалай 
паліўся ліўнямі на нас. 


Буран па хвалях 

нёсся ў далі, 

узняўшы пенную мяцель, 
а хвалі грэблю штурмавалі 
1 адступалі на адмель. 


Маланкі вострымі мячамі 
без жалю секлі ўдоўж і шыр. 
Закутае ў суровы камень 
кіпела возера, як вір. 


А потым, змогшыся ў бяссіллі, 
лягло пакорна У берагі. 
Нябёсы зноўку засвяцілі 
святлом вясёлкавай дугі. 


1949 з. 

КАМСАМОЛЬСКАЯ 
(Песня) 


Нам Ленін вялікі 
пакінуў заветы, 

як светач, да шчасця 
шляхі азарыў. 


Мы гвардыя нашай 
Краіны Саветаў, 
нас сцягам сваім 
камсамол акрыліў. 


Гучней, камсамол, запявай 
пра ясныя, ясныя дні. 

Пра сонечны родны наш край, 
вясёлая песня, звіні. 


У першых радах мы 
і ў бойках і ў працы 
за партыяй нашай 
заўсёды ідзём. 


На славу Радзімы 
будуем палацы, 

1 песні, і радасць 
за нашым сталом. 


Мы славім у песнях 
вялікія справы: 
сучаснасці нашай 
шчаслівыя дні, 


(е 


магутную веліч 
савецкай дзяржавы, 
агні камунізма 

на нашай зямлі. 


Гучней, камсамол, запявай 
пра ясныя, ясныя дні. 

Пра сонечны родны наш край, 
вясёлая песня, звіні! 


1956 з. 

НАСТАЎНІК 


Ў суровы час Радзімы, 

у сорак першы год, 

з вінтоўкай за плячыма 

ён рушыў у паход. 

Гарэлі вёскі, сёлы, 

гарэлі гарады 

і над Радзімай полым 

пылаў аж тры гады. 

А ён ўсё крочыў, 

крочыў, 

адходзіў, 

наступаў 

І На прывалах ноччу 

гарэлі гневам вочы, 

як школу ўспамінаў. 

Калі ж ён перамогі 

пачуў з Масквы салют, 

забыў усе трывогі 

і тры гады пакут. 

І больш не нылі раны, 

знямога адышла. 

Настаў той дзень жаданы, 

і радасць расцвіла... 
вось настаўнік дома, 

як тры гады назад. 

Не шмат знайшоў, вядома;-- 

руіны замест хат. 

Ды сэрцам ён адважным 

не ведае знямог. 


Быў цяжкім дзень ўчарашні, 
а ўсё ж ён перамог, 
хоць пасівелі скроні 

у дваццаць восем год. 
Ізноў будуе сёння 

сваё жыццё народ. 

Мы зноўку маем школы 
і хаты маем зноў, 

і ў класах хор вясёлы 
дзіцячых галасоў. 

Там змену маладую, 
вайны прайшоўшы гарт, 
у камунізм рыхтуе 
настаўнік наш, салдат.. 
За працаю любімай 
цяпер праходзяць дні, 
каб зноў была Радзіма 
шчаслівая на дзіва 

і моцнай, як граніт. 


1947 з. 

АТЭСТАТ СТАЛАСЦІ 


Ты не помніш, напэўна, 
як рабіў першы крок, 
як ступаў ты няпэўна, 
як хістаўся убок, 


як чапляўся пужліва 
ты за матчын прыпол. 
Свет здаваўся як дзіва, 
што ляжаў навакол. 


Так вось вёсны міналі, 
за гадамі -- гады, 

што цябе ўзгадавалі 
хлапчуком маладым. 


Пад бацькоўскаю ласкай 
уваходзіў ў жыццё, 

і цудоўнаю казкай 
паўставала усё: 


і прыгожасць абшараў, 
і таемнасць бароў, 

і чароўныя мары 

тых дзіцячых гадоў. 


Потым школа... настаўнік... 
спрэчак першых задор -- 
і шырокі і слаўны 
развінаўся прастор. 


Быў усцяж працавіты 
і навуку любіў, 
зараз скончыў іспыты: 
ты ўжо сталасць набыў. 


Дарагая радзіма 
прад табою уся. 
Дык, юнача, шчасліва -- 
у дарогу жыцця! 


Чым захочаш -- тым будзеш, 
выбірай сам свой шлях. 

Ы -- савецкія людзі, 
лёс у нашых руках. е 


Будзеш жыць пад апекай 
нашай дружнай сям'і, 
толькі будзь чалавекам, 
толькі працу любі! 


1948 4. 

НЁЕМАНУ 


Прывет табе. Нёман мой родны! 
Прыйшоў да цябе зноў у госці, 
празрысты, шырокі, свабодны, 
таварыш маёй маладосці. 


Па хвалях тваіх параходы 

ідуць у Балтыйскае мора. 
інулі віхуры-нягоды, 

і песень не чутна пра гора. 


“Зялёных тваіх узбярэжжаў 


сірочыя слёзы не росяць. 
Няма ні палосак, ні межаў, 
жаданне народа збылося. 


Сахі не пабачыш на гонях -- 

на вольным калгасным прасторы. 
Грукочуць тут трактары сёння, 
камбайны плывуць, як па моры. 


І цешыцца сэрца дастаткам, 
былой тут не знойдзеш нядолі, 
жывёлы калгаснае статкі 
пасуцца ў лугах на раздоллі. 


Капцілак у вёсках не стала; 
не стала і дымнай лучыны. 
Даўно электрычнасць заззяла 
святлом запаветным Айчыны. 


«ач е. 

І Коласа песні дзяўчаты 

вясёла спяваюць у жніва. 

А песні -- пра край наш багаты, 
пра сённяшні дзень наш шчаслівы. 


Прывет табе, Нёман мой родны! 
Прыйшоў да цябе зноў у госці, 
празрысты, шырокі, свабодны, 
таварыш маёй маладосці. 


1956 з. 


ПРЫЙШЛІ СЮДЫ ЛЮДЗІ 


Праз хмызнякі, 

праз дзікія балоты 
пятляла рэчка тут 
накшталт вужакі. 
Тут рос багун, 
шумеў трыснёг, 
чароты. 

Жылі ў затоках 
карасі ды ракі. 
Ляжалі марна 
тысячы гектараў 

пад непраходнаю 
дрыгвою зыбкай. 
Вясной і восенню 
тут над абшарам 
сівы туман вісеў, 
густы і ліпкі. 

Тут з рэзкім крыкам 
каня пралятала. 
Стаялі ўлетку 

буслы вартавымі. 
Аж да сяліб 
калгасных падступала 
балота скрозь 
чаротамі густымі. 
Ды вось аднойчы 
веснавой парою 
прыйшлі сюды 

з упартай воляй людзі. 

І гул пранёсся 
над зямлёю: 
-- Балота болей тут не будзе! 


ж 


Працуюць машыны упарта, 
ідуць па дрыгве праз чароты. 
Глыбокае рэчышча заўтра 
ваду забярэ ўсю з балота. 

І будзе тут поле, 

як мора, 

і быць неўзабаве ўраджаю... 


Змяняюць аблічча прасторы 
майго беларускага краю. 


1956 зг. 

КІШЫНЁЎ 


Акацыі, ліпы і клёны 
прыйшлі сюды з блізкіх гаёў. 
Спакойны, вясёлы, зялёны -- 
такі Кішынёў. 


Цяністыя паркі, алеі, 
фантаны і смех малышоў. 
Цвіце тут жыццё, маладзее... 
Такі -- Кішынёў. 


Растуць на праспекце палацы, 
святлом электрычных агнёў 
азорана творчая праца... 

Такі -- Кішынёў. 


Над вуліцай дрэвы спляліся: 
зірнеш -- бы ў тунель увайшоў. 
І шэпчацца з ветрыкам лісце... 
Такі - - Кішынёў. 


Глядзяць вінаградныя гронкі 
на рынку з калгасных вазоў. 
Пяе «Марыору» хтось звонка... 
Такі -- Кішынёў. 


А Ленін у бронзе на плошчы 
ўзіраецца У далеч вякоў, 

ён чуе вясёлы твой пошчак, 
твой шум, Кішынёў. 


1954 з. 


ГАСТЭЛУ 


Я помню дзень той, як цяпер, 
дзень першага з табой знаёмства, 
калі твой подзвіг, твая смерць 
ускалыхнулі свет сваім геройствам. 
Прайшла вайна... і наш народ 
будуе дом свой зноўку смела, 

але, калі убачу самалёт, 

здаецца мне, што гэта твой, Гастэла. 
Ніяк не верыцца, што ты памёр, 
што лёт спыніў свой сакаліны. 
Здаецца мне, што ты дазор 
нясеш, як нёс калісьці, над Радзімай. 
Што з тых завоблачных вышынь 
вартуеш наш прастор і межы, 
крылом махаеш наўспамін, 

як і раней, 

над роднай Белавежай. 

Твайго юнацтва тут сляды, 

і дзеда хата на прыгорку. 

Як ты любіў лятаць сюды, 

калі ўжо стаў крылатым, зоркім. 

І ты махнуў ў той дзень крылом, 
апошні раз на развітанне, 

калі над бацькаўскім сялом 

у бой вёў эскадрыллю на світанні. 
Зацьміў святло планет і зор 

твой самалёт сваім пажарам, 

калі, як яркі метэор, 

ён паў на ворага -- у помсце ярай. 


1942 з. 

НА ВАРЦЕ 
(Песня) 


Вартуюць лінкоры 
марскія прасторы, 

і ззяюць агні маякоў. 

На рэйдах шматлікіх, 
малых і вялікіх, 

не злічыш у нас караблёў. 


Не страшны пагрозы, 
вятры і марозы, 

і вораг не страшны для нас. 
Героі-матросы 

Марскіх браняносцаў 

на варце краіны ўвесь час. 


Шумяць акіяны, 

не спяць капітаны, 

на варце стаяць караблі. 

Ў спакой і навалу 

заўжды ля штурвалаў 
матросы, што бітвы прайшлі. 


Каб наша Радзіма 

квітнела шчасліва -- 
магутнасць магла будаваць. 
Спакойны прасторы 
савецкага мора: 

лінкоры на варце стаяць. 


1955 з. 


ТРАКТАРЫСТ 
(Песня) 


Там за садам, за вішнёвым, 
кулікоў над рэчкай свіст. 

А па полі трактар новы 

з песняй водзіць трактарыст. 


Калгаснае поле 
шырока лягло. 
ІЦчасліваю доляй 
жыццё расцвіло. 


Кучаравы хлопец рады, 

як жа песню не спяваць, 

трактар з Мінска, з трактарграда, 
давялося атрымаць. 


Норма -- процантаў на трыста, 
выпрацоўка -- кожны раз. 

Не дарэмна ганарыцца 
трактарыстам наш калгас. 


Ураджай штогод багаты,-- 
наш калгас міліянер. 
Песня чутна каля хатаў 
кожным вечарам цяпер. 


Х лопец гэты -- запявала, 
ён у нас і баяніст. 
Юнакоў такіх нямала 
ёсць, як гэты трактарыст. 


1955 з. 

ПЕСНЯ 


Белізной нам слепіць вочы, 
навакол іскрыцца снег. 

Мы ў палі брыгадай крочым, 
з намі разам -- песні, смех. 


Тапары нясём, лапаты, 
быццам зброю, на плячах. 
Крочым дружна, як салдаты, 
песня нас вядзе, як сцяг. 


Дзе СЯГОННЯ рунь густая 


“спіць спакойна у Моцным сне, 


загарожы мы расставім, 
затрымаем імі снег. 


Хай ляжыць на нашым полі 
да вясны у гурбах ён, 

хай вясной зямлю напоіць 

і разбудзіць руні сон. 


Прыйдзем мы сюды ізноўку 
цёплай ранішняй парой: 

і падкормку, і праполку 
зробім дбайнаю рукой. 

Самі творым нашу яву, 
праца --- радасць сёння ў нас. 
Праца гонар наш і слава, 
працай мы узнялі калгас. 


1952 з. 


іхась Машара 


МАКСІМУ ГОРКАМУ 


Пад ленінскім сцягам, 
пад сонцам Радзімы 
звінець будзе вечна 
твой голас праўдзівы. 


Аб Сокале песні 

народы спяваюць, 
і твой Буравеснік 
над светам лунае. 


Ён смела і горда 
звястуе і сёння, 

што сонца за бурай 
устае над бяздоннем. 


Дарэмна вужакі 
на нашу краіну 
шыпяць і плююцца 
атрутаю-слінай. 


Ламаюцца, рвуцца 
і путы і здзекі 
прад тым, апяяным 
табой, чалавекам. 


Ён мкнецца наперад, 
з пагардай да смерці, 
як Данка калісьці 

з палаючым сэрцам. 


397 


Ён крочыць без жаху 
праз ўсе перашкоды, 
святлом камунізма 
ўзнімае народы. 

Твае гэта думы. 

Аб гэтым ты марыў. 
І мы іх пранеслі 

праз бітваў пажары. 


Заветныя словы 
трымаючы ў сэрцы: " 
-- "Трэ ворага знішчыць, 
калі не здаецца. 


Пад ленінскім сцягам, 
пад сонцам Радзімы 
звінець будзе вечна 
твой голас праўдзівы. 


1947 з. 


22" 


КВЕТКІ ВОСЕНІ 


Пад акном бялеюць кветкі, 
кветкі восені маёй... 
Адшумела звонка лета, 
праляцела над зямлёй. 


Адцвілі, павялі травы, 

у паветры кружыць ліст, 
і на голлі кучаравым 
грае вецер-цымбатліст. 


Навакола сумнавата. 
Зжата ў полі збажына. 
Абняла ласкава хаты 
у калгасе цішыня. 


Нібы ў вырай плывуць думы 
з жураўлямі угары. 

І чамусь зусім не сумна, 

што завуць мяне старым. 


Неспакойна праляцела 
лета ластаўкай маё. 

І не кветкаю квітнела 
нат у росквіце жыццё. 


Час трывожны, час суровы 
праз жыццё маё пралёг, 
час вялікай пабудовы 
новых сцежак і дарог. 

І вядуць па іх этапы 
не у астрог пад путаў звон, 
а да явы, да багатай 
жыватворчых нашых дзён. 


І не сумна мне, паверце, 
мае кветкі пад акном, 
што завуць парою дзеці 
мяне дзедам Міхасём. 


1956 з. 


МАСКВА 
(Песня) 


Масква, Масква, ты маяком нам свеціш, 
і, ласкаю сагрэтыя тваёй, 

цябе мы любім, родная, як дзеці, 
аддана, шчыра, ўсёй душой. 


Масква, Масква -- савецкая сталіца, 
ты ззяеш нам, як сонца ў весні час. 
У дні трывог ад грозных навальніцаў 
ты засланіла, маці, нас. 


Да сонца шлях адкрыты нам шырока, 
з табою мы шчасліва зажылі. 
Ты міру сцяг, трымаючы высока, 
нясеш, як воін, па зямлІ. 


ІШумяць вятры гарачыя над краем, 
хвалююць стэпы, плыні сініх рэк. 
Масква, Масква -- сталіца дарагая, 
жыві і слаўся з веку ў век! 


1957 з. 

НАПРАДВЕСНІ 


Сонца ўстала рана, рана... 
Промні пырснулі на шыбы. 
Вецер пырхнуў над парканам 
і схаваўся за сялібы. 


Ямкі-лужыны уночы 
зацягнула шклістым лёдам. 
Адбірае бляскам вочы 

ўся аселіца за бродам. 


Па лагчынах і задворках 
снег ляжыць яшчэ, не тае, 
але ўжо відаць на ўзгорках 
латы чорныя праталін. 


І густы сасняк спрасоння 
зашаптаў вясёла уранні, 

што прыйшло прадвесне сёння 
і вясна не за гарамі. 


1959 7. 


КАПЯЖЫ 


Капеж зіме хвіліны лічыць, 
атрэслі снег цяжкі лясы. 

І на зямлі сівым абліччам -- 
адбітак весняе красы. 


Таму і дзень такі прыгожы, 
прадвесні першы ясны дзень. 

Ён не на жарт зіму ўстрывожыў: 
за ім услед вясна ідзе. 


Хоць знаю... сонца залаціла 
зямлю бялюткую не раз, 

не раз, рассыпаўшы, іскрыла 
брыльянт іскрысты і алмаз. 


Хоць гэта ўсё даўно не нова: 
сумёты, сонца, капяжы, 

ды падсказалі усё ж мне словы, 
каб песню новую злажыў. 


1957 з. 

ВЯСНА 


Пад-над вуліцай калгаснаю 
пах таполі разлілі. 

Дзень усмешкай сонца яснаю 
расцвітае на зямлі. 


Над разлогамі квяцістымі 
зазвінеў пчаліны рой. 
Неба сіняе і чыстае, 
“нібы вымыта вясной. 


Як люстэркамі, азёрамі 
адбівае гэту сінь. 

І вясёлы і бадзёры я 
веснім раннем не адзін. 


Ветрык шэпча штось пяшчотнае 
лісцям, краскам і траве. 
Штосьці блізкае і роднае 

ёсць у майскім харастве. 


На лугах за касагорамі 
росы, здэцца, аж звіняць. 
І бярозы стан не сорамна, 
як каханую, абняць. 


1959 -. 


ВЯЛІКІ КАСТРЫЧНІК 


ж 


Прагледзь ўсе на свеце краіны, 
заўсёды адно толькі знай: 

нідзе ты не знойдзеш краіны 

такой, як родны наш край. 

Дзе гэтак з'яднаны народы 

у працы, у дружбе, у баях... 

Хто б мог перанесці такія нягоды, 
як мы, на магутных плячах? 
Нягодаў і бед перажыта так многа... 
Аднак жа Радзіму, 

прыгожу на дзіва, 

ў смяротных баях збераглі. 

Другую 

такую 

не знойдзеш дарогу, 

як наша, што ўжо мы пракласці змаглі. 
Ад першага залпа гарматаў Аўроры 
да ўсіх пераможных салютаў Масквы 
нас Партыя наша вяла у паходы, 
вучыла змагацца з бядою і горам, 
скалой непахіснай стаяць за свабоду,-- 
ніколі нідзе не схіляць галавы. 

Мы, ёю натхнёныя, крочылі смела 

у бой, і на полюс, і ў нетры тайгі, 
імя яе песняй у сэрцы звінела; 

калі пракладалі да шчасця шляхі. 
Ішлі пяцігодкі... 

Мы цуды стваралі: 

раскінулі стужкі наўкол магістраляў, 
было ў нас багата 

і хлеба, і сталі. 


“Мы Волгу з Масквою навекі звязалі... 


Калі ж надышла навальніца 

і край наш пажар ахапіў, 
была наша Партыя -- волі крыніца 
і сілы народнай прыліў... 
Спадалі у спалоху зоры, 

як зерні вясновай сяўбой, 
калі на бязмежных прасторах 
народ наш узняўся на бой. 
Не знойдзеш у сагах, паданнях 
народаў усіх на зямлі 
такога размаху змагання, 

як тое, страшное, якое 

мы, дзеці яе, правялі. 

Народ наш адзін толькі мог 
спыніць-і разбіць цемрашалаў 
на ўсіх скрыжаваннях дарог. 
Зямля наша сёння лікуе, 

у кожнага -- радасны дзень: 
Вялікі Кастрычнік святкуем, 
які здабылі ў барацьбе... 

Ад сопак сівых Сахаліна 

да нёманскіх сініх бароў 
шчаслівая наша Радзіма 
вядзе пераклічку ізноў. 

Урал ганарыцца металам 

і золатам чорным - - Данбас, 
Кубань з Украінай -- 
пшаніцай і салам, 

Сібір жа -- пушнінай 

і нафтай -- Каўказ. 

Мая ж Беларусь дарагая 

з калгасных сваіх ураджаяў 
лянок валакністы і збожжа нясе 
ды ветла к сабе запрашае, 

у новыя хаты свае. 


Кастрычнік наш, 

Вялікі і багаты, 
прыйшоў да нас у хаты, 
як заўжды. 

Прыйшоў вясёлым, 
урачыстым святам 

у нашы вёскі, сёлы, 
гарады. 

Хоць хмурыцца 

крыху надвор'е, 

а ў сэрца радасці 

такі прыліў, 

як быццам хтосьці 
яркія сузор'і 

над роднаю зямлёю запаліў. 
Ад мора Чорнага 

да Ленінграда, 

ад Нёмана 

да Ўсходняе тайгі 

ідзе ў калонах 
стройных наша радасць, 
шумяць, шумяць 
чырвоныя сцяЯг!. 

Лунай жа, песня, 

ў неба над сцягамі. 
Цвіці уся, 

савецкая зямля! 

У гэты дзень 

Радзіма дарагая 

сваю магутнасць, 

сілы аглядае, 

што расцвілі 

пад зорамі Крамля. 
Кастрычнік наш 
народаў мары здзейсніў, 
сагрэў нам сэрцы 
промнямі надзей. 
Нямала ў нас 
прыгожых, шчырых песень, 

ды прыгажэй за іх -- 
жыццё людзей. 

Хвала табе, 
Кастрычніка дзяржава! 
Ты над усёй зямлёй 
зарой ўзышла. 
Любімай Партыі 
паклон і слава,-- 

яна ў Кастрычніку 

нам шчасце прынясла. 


Хх 


Красуйся ўся наша Дзяржава 
у ясных праменнях Крамля. 
Кастрычніку нашаму -- слава, 
любоу і адданасць мая. 


За тое, што вогненнай бурай 
ачысціў зямлю нашу ён. 

За тое, што з цемры панурай 
прывёў нас да сённяшніх дзён. 


Дзе вольна так дыхаюць грудзі, 
дзе столькі прастору усім? 

Нас вораг нічым не запудзіць,-- 
мы мір на зямлі адстаім. 


Далёка ў Сібіры глыбіннай, 
у які ты куток ні зірні, 
грукочуць на рэках турбіны, 
тайгу азараюць агні. 


У нас над Дзвіною шырокай 
гарыць Нафтабуда зара. 

І скарб свой са штолень глыбокіх 
падаў Салігорск на-гара. 


Ствараем вялікія справы, 
Кастрычнік натхніў на іх нас. 

У Мінск наш здалёку, з Дашавы, 
прыйшоў да нас сённека газ. 


У космас праклалі дарогу, 
назад на зямлю знайшлі шлях. 
Кастрычнік нам даў перамогу 
і творчае сілы размах. 


1960 з. 

ЛЯ МАЎЗАЛЕЯ ЛЕНІНА 


Людзі крочаць здалёку, 
адна думка ў людзей: 
Каб зірнуць толькі вокам 
тут на твой Маўзалей, 


што на Плошчы Чырвонай, 
ля Крамлёўскай сцяны, 
дзе ты спіш нерухома,-- 
сніш аб прышласці сны. 


А ў цішы маўзалейнай 
чуцен шолах сцягоў,-- 
пра цябе гэта, Ленін, 
ціхі гоман вякоў. 


А мы крочым і крочым 
па дарозе тваёй. 
Кожны дзень, 

кожнай ноччу 

мы заўсёды з табой. 


І лягчэй чалавеку, 
як ты ўскінеш руку, 
нават ў час небяспекі 
на суровым шляху. 


І Кастрычніка славай 
тваё імя гучыць. 
Маяком велічавым 
над сусветам гарыць. 


Пэўна чуеш, як крочаць 
міліёны людзей. 

Крочаць з поўдня, паўночы 
да цябе ў Маўзалей. 


Нясуць думы, надзеі, 
боль і смутак парой, 
у граніт Маўзалея 
б'е жыццёвы прыбой. 


Прад табой пакаленні 
новых зменаў ідуць. 

Твой наказ,-- бацька Ленін, 
як і мы -- берагуць. 


Сэрцам верным народы 
шчыра льнуць заўсягды 
да цябе, Лёнін родны, 
мудры наш правадыр. 


Ялта, 1960 з. 


352 


НАСТАЎНІКУ 


Хоць дзяцінства даўно 
адляцела далёка, 
І юнацтва прайшло 
па зямлі завірухай, 
але ў сэрцы жыве, 
захаваны глыбока, 
светлы воблік 
настаўніка-друга. 
Добра помню той дзень, 
калі першы экзамен 
давялося трымаць мне 
у школе вясковай. 
Усміхнуўся, як бацька, 
настаўнік і з намі 
размаўляў аб вялікай 
дарозе жыццёвай. 

калі прамінулі 
гады навучання, 
ён праводзіў мяне 
з патаемнай журботай. 
Добры позірк яго, 
нібы сонейка ўранні, 
і дасюль 
сагравае мне сэрца пяшчотаіі. 
Зараслі назаўжды 
сцежкі школьнага луга. 
Сівізна серабром 
пакрывае мне скроні, 


ў Міхась Машара 


але воблік любімы 
настаўніка-друга 
у душы маёй 
свеціць і сёння. 


1960 зс. 

Я СЛУХАЎ ХРУШЧОВА 


Я слухаў прамову Хрушчова, 
я слухаў прамову аб міры. 
Ад сэрца гарачыя словы 
здалёку плылі па эфіры. 


Я слухаў Хрушчова з Нью-Иорку, 
прамову на сходзе сусветным. 

І падалі словы, як зоркі, 

на ўсе кантыненты планеты. 


І падалі словы, як птахі, 
на сэрцы людскія надзеяй. 
Знімалі трывогі і жахі, 
што прывід ваенны пасеяў. 


І праўдаю нашага веку 

гучаў яго заклік набатны: 

каб быў чалавек чалавеку 

не воўкам драпежным, а братам. 


Да міру на свеце, да згоды, 

каб жыць было можна спакойна, 

ён клікаў урады, ён клікаў народы -- 
навек адрачыся ад войнаў. 


Каб сонца больш наша ніколі 


“не засціла дымам пажараў. 


Каб дзеці не ведалі болю 
І дзікіх ваенных кашмараў. 


Каб больш не згаралі багацці, 
што множаць працоўныя рукі. 
Каб болей не плакалі маці 
ад гора, ад страты і мукі. 


Прамову вялікую гэту 
лавілі ў эфіры антэны. 

І слухалі людзі сусвету 
сапраўднасці нашай паэму. 


Надзеяй ўздымаліся грудзі, 

1 вераю стукалі сэрцы, 

што войнаў знішчальных не будзе, 
не будзе і атамнай смерці. 


1960 з. 


ПАШТАЛЬЁН 


З поштай ў торбе, вялізнай скуранай, 
нашай вуліцай міма акон 

кожны дзень ходзіць раніцай рана 
маладое дзяўчо -- паштальён. 


У зялёнай сукенцы ў палоску, 
постаць гнуткая... вечна ў хадзе: 
нібы вецер імклівы бярозку 
усцяж наперад за косы вядзе. 


Носіць пісьмы, паштоўкі, газеты 
уручае заўсёды у час. 

Позірк вочаў гарэзліва-ветлы 
хоць на міг, але ўскіне на вас. 


Прывітанняў, цалункаў, паклонаў 

і пачуццяў гарачых людскіх 

кожны дзень шмат разносіць нястомна, 
і ніколі не зблытае іх. 


У нас дом ёсць адзін - там, за скверам, 
сталявар жыве ў ім малады, 

ёсць там скрынка для пісьмаў на дзверах,-- 
пісьмы ўсё ж не трапляюць туды. 


Як прыходзіць да гэтага дома, 
чырванее, як зорка, дзяўчо, 

і касынка чамусь невядома 
ападае сама на плячо. 

Усміхнуўшыся вельмі прыгожа, 
яна стукае хлопцу ў акно. 

хлапец здагадацца не можа, 
што кахае яго ўжо даўно. 


1960 з. 

ВАМ, ЖАНЧЫНЫ 


З праклятай цемры, 
з бездарожжа 
шляхі знайшлі мы 
у светлы час-- 
гучыць і горда, 

і прыгожа 

імя жанчыны 
сёння ў нас. 

Як мы ішлі 

да перамогі 
вялікай праўды 
на зямлі,-- 

усе нядолі 

1 трывогі 

у нас 

супольнымі былі. 
Сястра, сяброўка, 
жонка, маці - 
стаялі побач 

у баях. 

Яны і сёння 

ў мірнай працы 
трымаюць моцна 
славы сцяг. 
Лятуць увысь 

на самалётах, 
плывуць па моры 
без трывог. 


Ідзём мы разам -- 
да шчаслівых 

і творчых 

нашых перамог. 

І ад світання 

да змяркання, 
куды б ні глянуў, 
ні пайшоў,-- 
убачыш іх 

на рыштаваннях 
вялікіх 

нашых пабудоў. 
Няма такой 

на свеце працы, 
навук 

не знойдзеш больш такіх, 
дзе б не спаткаў 
жанчынаў, браце, 
дзе б не сустрэўся 
з працай іх. 

Ў лабараторыях, 
як дома, 

для іх і атам-- 
не сакрэт. 

Вясёла, смела 

1 без стомы 
Глядзяць 

на ўвесь шырокі свет. 
А песні іх,-- 

як заспяваюць, 
што прыгажэй 

на свеце ёсць! 
Нібы зямля 
цвіціць у маі, 

і у сэрцы 
радасная млосць. 
Ім падуладны 

ўсе машыны 

і ураджай 
калгасных ніў. 

Няхай жывуць 
нашы жанчыны! 
Каб кожны дзень 
ім святам быу. 


1960 з. 


СЦЯЖЫНАЧКА-СЦЯЖЫНА 


Ах, сцяжыначка-сцяжына, 
сцежка вузкая, скажы, 

па узгорках і далінах 

у якую даль бяжыш? 


Праз нялічаныя вёрсты, 
хто праклаў цябе, калі? 

І чаму бяжыш не проста, 
а крывуліш па зямлі? 


Дзе, калі магла трывога 
так цябе расхваляваць? 
У цябе ўспамінаў многа, 
многа можаш расказаць. 


Між жытоў калгасных летам, 
хто хадзіў тут да зары? 

І аб чым, з якою мэтай, 

ён з табою гаварыў? 


Ветрык ціхі па сакрэту 
не сказаў мне усяго, 
а гармонік аж дагэтуль 
ўспамінае ўсцяж яго. 


Многа ёсць у родным краю 
моцна сходжаных сцяжын. 
Толькі ты - адна такая, 
што ўзбуджаеш успамін. 

Ах, сцяжыначка-сцяжына 
буйнай юнасці маёй, 

не будзі лепш успамінаў 

і не кліч удаль з сабой! 


1961] з“. 


МАЛАДЗЕЧНА 


Удоўж чыгункай перасечаны, 
ахінут яснаю смугой, 

стаіць мой горад Маладзечна, 
як быццам здзіўлены сабой. 


Красою дзівіцца і працаю, 
што не сціхае да зары, 
дзявочай песняю, палацамі, 
што паўстаюць на пустыры. 


Разросся ён ужо да Галіна,-- 
вартуюць браму там ільвы, 

вайной скалечаны, паранены, 
паўстаў з руін і зноў -- жывы. 


ІШуміць і паркамі і скверамі -- 
зялёным пошумам вясны. 

Аб гэтым снілі, ў гэта верылі 
яго падпольшчыкі-сыны. 


Вакзал... 

Нібыта перапоўнены 
былых сустрэчаў цеплынёй. 
Расстанняў сум 

ізноўку ўспомнены, 

кранае сэрца мне тугой. 


Вось тут не раз мы сустракаліся 
з братамі Латвіі, Літвы 

і песні дружбы узнімаліся,-- 
наўпрост ляцелі да Масквы. 


Нясліся песні пералівамі 
да зор рубінавых Крамля, 
які зрабіў цябе шчасліваю, 
мая ты родная зямля. 


А горад мой стаіць і думае, 
заслуханы ў прастор палёў, 
здаецца чуе хвалі шумныя 
азёр і подыхі бароў. 


ІЦчаслівай доляю авеяны, 

ён прыгажэе кожны дзень. 

А там на плошчы постаць Леніна 
наперад кліча і вядзе! 


1960 з. 


ЗЕМЛЯКУ 


е 


Зямляк там у мяне ёсць дома... 
Былі ў нас -- радасці і гора. 
Ён сённека наўкол вядомы, 
наш садавод - Іван Сікора. 


Пішу... і думкі йдуць не роўна. 

Ў мінулае- “адкрыць бы дзверы. 
З табой, мічурынец чароўны, 

я у хараство зямлі паверыў. 


Ёсць сад там дзесьці -- у Таболах, 
пасаджаны табой на памяць. 

Ён мне і сёння вельмі дораг,-- 
дамоў мяне заве і маніць. 


Хоць знаю я - нам не вярнуцца 
у дні мінулай маладосці... 

Таму і думкі, пэўна, рвуцца, 

і сумнавата неяк штосьці. 


А памяць літасці не мае. 
Варуе скарб свой, нібы скнара, 
і часта прывід ажыўляе 

былых пачуццяў, дум і мараў. 


А там ёсць шмат чагось такога, 
што не забудзецца ніколі. 

З сабой не возьмеш у дарогу 
мінулай радасці і болю. 

Дарогаў пройдзена так многа, 
ляжаць на твары іх узоры. 
Хоць і чуваць гадоў знямога, 
а крочыць хочацца бадзёра; 


пазнаць этапы і маршруты 
дарогаў новых, перавалаў, 
куды нясе нас ўздым магутны 
да тых вышыняў небывалых. 


1961 з. 


ЗБЫЛІСЯ МАРЫ 


Збыліся думкі векавыя,-- 
да зор узняўся чалавек. 

І зноў Савецкая Расія 
праславіла" дваццаты век. 


Мая Радзіма сёння мары 
зрабіла явай на зямлі. 
Вярнуўся з космасу Гагарын 
на серабрыстым караблі. 


Ён стаў ў нас першым чалавекам, 
які у космас заглянуў. 

Ўзараў ён мужнасцю навекі 

для касманаўтаў цаліну. 


Такія справы нам па сіле, 

не спыне нас ніхто, нідзе; 

мы хутка будзем ў небе сінім, 
як дома, адчуваць сябе. 


Эбыліся думкі векавыя,- - 
да зор узняўся чалавек. 
Расія, родная Расія, 

жыві і слаўся з веку ў век. 


1961] з. 


367 


368 


РАЗЛІЎ , 


Шуміць задумай лес сасновы, 
плюскоча хвалямі Разліў 

і нібы чуюцца мне словы: 

-- Тут Ленін быў, 

тут Ленін жыў. 


А на палянцы куст лазовы, 
падобны вельмі на шалаш, 
на той, ў якім у час суровы 
жыў правадыр вялікі наш. 


Вось там сцяжына йдзе на бераг, 
і пень чарнее паміж дрэў. 

Не раз Ілыіч, у кепцы шэрай, 
хадзіў тут, думаў і сядзеў. 


Сядзеў на пні... 

І слухаў хвалі, 

а думкі віліся, як рой, 
ляцелі птушкамі у далі, 
людзей ўзнімаючы на бой. 


Ён жыў адзін тут ля Разліва, 
але не адзінокім -- не! 

Была тут з ім уся Радзіма, 
жыў разам з ім тут цэлы свет. 


Адсюль ён рушыў проста ў Смольны. 
Людзям свабоду нёс Ільіч. 


24 Міхась Машара 


Па ўсёй зямлі пранёсся вольна 
яго вялікай праўды кліч. 


І праўду ленінскую людзі, 

як сцяг, узнялі ў барацьбе, 
яна заве, ўздымае, будзіць,- 
няволю крушыць кожны дзень. 


Яна -- свяшчэнным запаветам 
у барацьбе людзей за мір. 

ы паказаў працоўным мэту, 
жыццё сагрэў іх, Правадыр. 


1961 з. 

ГУЛЬНЯ З АГНЁМ--НЕ ЖАРТ, ПАНОВЕ 


Не страшце нас, паны, разбоем 

і воўчым лямантам-выццём. 

Не бразгайце дарэмна зброяй,-- 
не павярнуць назад жыццё. 


Нам трэба мір... 

Мы любім працу. 
Мы шлём у космас караблі. 
Будуем светлыя палацы 
для усіх працоўных на зямлі. 


Вас душыць зайздрасць... 
ноў прыгожа 
жыццё расквечана у нас, 
і не баімся мы пагрозы, 
якая вее з вашых баз, 


што набрынялі, нібы скулы, 

скрозь на зямлі краін чужых. 
Не зберагчы сваёй вам скуры 
у судны дзень за кошт другіх! 


Гульня з агнём -- не жарт, панове. 
Вам не знайсці надзейны схоў 
у эпоху ядзернае зброі, 

у час касмічных караблёў. 


е 

ЛЕНІНСКІ НАПРАМАК 


Праграма Партыі любімай 


не сходзіць з вуснаў сёння ў нас. 


Аб ёй ва ўсіх кутках Радзімы 
ідзе цудоўны пераказ. 


Па колькі раз яе чытаем,-- 
усе прадуманы радкі. 

ваё жыццё сабе ўяўляем, 
як там напісана - такім. 


«Вялікі Ленінскі напрамак 


трымае Партыя усцяж. 
Ад думак нашых над Праграмай 
святлее шлях наперад наш, 


які вядзе усе народы 

у камунізма ясны дзень, 
які нясе навекі згоду 

і мір, здабыты У барацьбе. 


За Партыяй ідзём да мэты, 
а Партыі -- пад сілу ўсё. 

І сонца Леніна над светам 
сагрэе новае жыццё. 


НІ сіл, ні працы не шкадуем 
і мір народам адстаім. 

Мы сёння камунізм будуем 
і будзем хутка жыць у ім. 


796] з. 

САБРАЛА ПАРТЫЯ СЫНОЎ 


За лепшы лёс мы ў бой хадзілі,-- 
цяпер сустрэліся ізноў. 

З усіх куткоў маёй Радзімы 
сабрала Партыя сыноў. 


Паклікала на З'езд вялікі, 

ў Маскве мы будзем вырашаць 
сям ёй адзінай і шматлікай 
наказы-думы Ілыіча. 


Мы на парозе пераходу 

у светлы дзень твой -- Камунізм: 
-- Усё для нашага народа! 
Гучыць ў нас сёння як дэвіз. 


Прымай, сталіца, дэлегатаў, 
сваіх народных пасланцоў. 
Яны прывезлі дар багаты 
табе на З'езд з усіх канцоў. 


У злёты ў зорныя прасторы, 
шукання творчага агні. 

І пераможны гул матораў, 

і спеўны шум калгасных ніў. 


Ужо даўно нам служыць атам, 
і цаліна прыносіць плён. 

І ёсць сказаць што дэлегату, 
з якога б краю ні быў ён. 


Хай вырашае смела справы, 
за кожным з іх -- стаіць народ. 
Сцягі шумяць нам велічава: 
-- Да Камунізма -- у паход! 

ЗЯЗЮЛЬЧЫНЫ СЛЁЗЫ 
(Казка) 


Пралятаюць зноў думы, 
як ляцелі не раз, 

і прынеслі мне сумны 
пра мінулае сказ. 


Чырванее ўжо лісце, 
восень блізка зусім... 
...Чалавек жыў калісьці, 
называўся Максім. 


Як ты, бедны Максіме, 
было многа такіх, 
толькі казкі з іх імем 
не прайшлі праз вякі. 


Гэту ж казку-быліну 
людзі склалі ў свой час, 
а яна з той часіны 

і дайшла аж да нас. 


І 


Жыў Максіме на свеце, 
ён не жыў, а гібеў, 

ні зярнятка - у клеці, 
І жывёлы не меў. 


На здзічэлым палетку 
рос адзін толькі мох. 


Чым карміць было дзетак, 
а яны - як гарох. 


Меў сястру ён багачку, 
не Максіму раўня. 
Жабраку нат падачкі 
шкадавала яна. 


У харомах прыгожых 
панавала сястра: 
клеці поўныя збожжа, 
а каморы -- дабра. 


Ля харомаў зялёны 
сад духмянасць разліў; 
не злічыць у ім плёнаў: 
грушаў, яблыкаў, сліў. 


І жылі так на свеце 
брат з сястрою калісь. 
Казка мае на мэце 
расказаць, як жылі. 


П 


Вось прыйшоў год галодны, 
і прыйшло гора з ім, 

і Максім наш гаротны 
галадае зусім. 


З жонкай елі травіцу: 
шчавялёк, лебяду, 

чым жа дзеткам карміцца? 
А іх пяць -- на бяду. 


І з іх кожны маленькі, 
хоць скарынку, а дай. 
Колькі слёзаў і енку, 
хоць ты сам памірай. 


Тут сапраўднае гора 
на Максіма лягло, 

навалілася зморай, 
ды і душыць яго. 


2 Дзе ратунак тут знойдзеш? 
амірае сям'я. 

Куды з просьбаю пойдзеш? 

Эх ты, доля мая! 

Максім ведаў замашку 
сястры роднай сваёй, 
у яе дастаць цяжка 
нават снегу зімой... 


І скупы яе нораў, 

і шкада ёй дабра, 

ды што зробіш у горы -- 
яна усё ж ткі сястра. 


-- Сэрца ёй, можа, ўзрушу... 
Я знямог ад пакут. 
Накарміць дзетак мушу, 

не да гонару тут. 


І Максім наш убогі, 
торбы ўзяўшы са тры, 
павалокся дарогай 

да багатай сястры. 


ІУ 


Максім крочыць павольна, 
а навокал вясна, 

шчодра кветкі ў прыволле 
рассыпае яна. 


Наняла хор птушыны, 
каб зямлю весяліў, 
каб звінеў несупынна 
салаўёў пераліў. 


У 


Лісцік кволенькі новы 
пакрывае галлё, 

а на руні зімовай 
промень сонца залёг. 


Каля гнёздаў у птушак 
надта многа клапот, 

ды, відаць, шчабятушкі 
вельмі спраўны народ. 


Сонца ззяе на небе, 
жаўрукі не маучаць, 
там дзе трэба не трэба 
заквітнеў малачай. 


Наш Максім усміхнуўся, 
гэта бачачы ўсё, 
навакол аглянуўся, 

зноў адчуўшы жыццё. 


Да сястры ён у госці 
паспяшае хутчэй. 

На ім- скура ды косці... 
Думкі поўны надзей. 


У 


-- Не адмовіць сястрыца, 
пашкадуе мяне. 

Радасць ў сэрцы іскрыцца, 
ён наперад імкне. 


І шпарчэй крочаць ногі, 
Максім бедны наш рад. 
Дасць сястра дапамогу,-- 
ён жа родны ёй брат. 


УІ 


Вось і двор той, харомы, 
як карункі, разьба. 

Брату ўсё тут знаёма, 
ён не раз тут бываў. 


Сад шуміць веснім шумам, 
з клёнам шэпчуць вятры; 
толькі брат тут падумаў: 
«Не відаць штось сястры». 


УП 


Пышнай паняй да брата 
выйшла ўрэшце сястра. 
Не паклікала ў хату, 
было шкода дабра. 


Пазаві ж -- пачастунак, 
як не хочаш, а дай. 
Потым трэба і ў клунак, 
ўсё давай ды давай. 


І, нахмурыўшы бровы, 
позірк кінуўшы ў сад, 
не сказаўшы ні слова, 
павярнула назад. 


Ля харом нерухомы 
зноў застаўся Максім. 
Было цяжка, вядома,-- 
абяссілеў зусім. 


У грудзях стала млосна 
ад нярадасных дум. 
Сэрца сціснулі моцна 
гора, крыўда і сум. 


Колькі ён у адчаі 
прастаяў тут адзін, 
ніхто нават не знае - 
не лічылі гадзін. 


УНПІ 


Толькі вось на змярканні 
сястра выйшла ізноў: 

-- Ты не стой тут да рання, 
не знайшла я ключоў... 


І пайшла у харомы 
зноў у гневе яна. 

А на дрэвах ля дома 
засынала вясна. 


У блакіце над садам 
патухала зара. 

Да пакутніка-брата 
больш не выйшла сястра. 


Аж да самага ранку 
прастаяў бедны тут. 
На світанні ля ганку 
ён не вынес пакут. 


Паміраючы ў муках, 
штось шаптаў ціха ён. 
Гэтых слоў былі гукі -- 
брата страшны праклён... 


-- Я прыйшоў папрасіць, пакланіцца 
за жыццё маіх дочак, сыноў. 
Абрасло тваё сэрца, сястрыца, 
шэрсцю дзікай драпежных звяроў. 


Ты адмовіла роднаму брату, 

не знайшла цеплыні для малых. 
Будзь за гэта, сястрыца, праклята, 
каб не мела век дзетак сваіх. 


Каб ты птахам блукала бяздомным 
без прытулку па роднай зямлі, 

каб не мела ты блізкіх і родных 

і утульнасці цёплай -- сямі. 

ІХ 


Толькі промнямі сонца 
азарыла прастор, 
адчыніла аконца 

і сястра у свой двор. 


Пазірае спрасоння 

на курэй, парасят, 

а ля ганка пад клёнам, 
бачыць, -- спіць яшчэ брат. 


Ён ляжыць нерухома, 
сціснуў шапку ў руках. 
І, дасюль невядомы, 
скалануў яе жах. 


Яна выбегла раптам, 
як стаяла, на двор. 
Варушыць стала брата, 
тармасіць рукаво. 


Нават думка мільгнула: 
прытварыўся, ці што? 
Потым ясна адчула: 
згінуў брат ні за што. 


Зашчыміла боль сэрца, 
зразумела, аднак, 

што у братавай смерці 
вінавата яна. 


Х 


І адчула боль страты 
усім сэрцам да дна. 

Над нябожчыкам-братам 
галасіла яна: 


-- Вось памёр брат галодны, 
я прычына таму. 


Гаварыла жалобна, 
гаварыла яму: 


-- Брат, Максімка, вярніся, 
бб ключы ўжо знайшліся, 

і я дам, колькі трэба, 

для дзяцей тваіх хлеба. 


Але брату -- не трэба, 
задаволен усім. 

Ні спагады, ні хлеба 
больш не просіць Максім. 


ХІ 


І не знала, як стала 
дзіва дзіўнае тут. 
Сказ вякі захавалі 
пра вялікі той цуд. 


Казкі - вер ці не вер ім 
(ёсць часамі хлусня), 
толькі кажуць, што шэрым 
парасла сястра пер'ем 

за хвіліну уся. 


У бязвольным бяссіллі 
ўся здрабнела сама, 

рукі склаліся крыллем -- 
стала птахам яна. 


Позірк вочаў вялікіх... 
Крылаў шэрых узмах, 
узляцела -- І з крыкам 
дзесьці знікла ў лясах. 


ХІІ 


І дасюль птушка гэта, 

з той далёкай пары, 

паўвясны і паўлета : 
кліча брата ў бары: 

-- Максімка, вярніся, 
ключы ўжо знайшліся! 


Па садах і па ўзлессі 
адна песня ў яе. 
Сэрца сумам той песні 
хоць якое кране: 


2 Максімка, вярніся, 
ключы ўжо знайшліся! 


Не бярэ яе роздум 
і над лёсам дзяцей. 
Яйкі птушкам у гнёзды, 
крадучыся, кладзе. 


Птушкі іншыя ў лесе 
кормяць дзетачак ёй, 
а яна з сваёй песняй 
носіць сум над зямлёй... 


Сум па дзетках матулі 
над прасторам плыве. 

Гэту птушку зязюляй 
народ здаўна заве. 


“ 


А часамі бывае такое, 

калі гасне за лесам зара 

і над соннай, заціхшай зямлёю 
ў небе яркія зоры гараць, 


пралятае зязюля над полем, 
не ўзнімаючы крыламі шум, 
горкім слёзам дае яна волю, 
вылівае бяздомны свой сум. 


З гэтых слёзаў, цяжкіх і праклятых, 
вырастае тады раніцой 

многа кветак высокіх, стракатых 

з нейкай кволай журботнай красой. 


Пра дзівосныя гэтыя краскі 

колісь песню народ нават склаў 
і на памяць нашчадкам у казцы 
іх -- зязюльчыны слёзы назваў. 


Ялта, 1960 з. 

ЗЕЛЯНУШКА І КРАКАТУШКА 


(Казка) 


У даліне, каля клёну, 
у сукеначках зялёных, 


жабкі дзве жылі паціху, 
без бяды жылі, без ліха. 


Адну звалі -- Зелянушка, 
а другую -- Кракатушка. 


І зялёнымі вачамі 

зелень бачылі навокал: 
зелень гораў, што плячамі 
дасягалі да аблокаў, 


зелень яркую травіцы, 
зелень светлую вадзіцы. 


Зелень лісцейка на дрэвах, 
зелень справа, зелень злева 


і сукенак ўласных зелень... 
Сёстры-жабкі не сцярпелі: 


-- Непрыгожыя сукенкі, 
іх і ў росах не адмыеш... 
Зелень коле нам у зрэнкі, 


больш не трэба нам такія... 
А ў мяне яшчэ мянушка, 
як наўмысна, Зелянушка. 


Уу.25 Міхась Машара 


--. Колькі колераў цудоўных, 
разнастайных і каштоўных 


маюць краскі, мушкі, птушкі,-- 
дадала і Кракатушка.-- 


Нават у кароўкі божай, 

што тут поўзае, лятае, 
плашчык надта ўжо прыгожы... 
Можа лішні яна мае?.. 


Дай запросім, пачастуем, 
хай у нас тут пагасцюе. 


Возьмем вывесім аб яву 
з запрашэннем на забаву. 


Вельмі рады былі жабкі, 
аж запляскалі у ладкі. 


«Каляровае адзенне 

хто і ў будні нават носіць, 
мы у гэтую нядзелю 

на забаву вельмі просім. 


Колер можа быць барвовы, 
1 вішнёвы, і ружовы. 


Накідушкі і сукенкі 
дапускаюцца з адценнем. 


Просяць жабкі: Зелянушка 
і сястрыца Кракатушка». 


Гэту дзіўную аб'яву 

на старым прыбілі клёне, 
ўсхвалявала гэта з'ява 
увесь лес і Луг Зялёны. 


Прыляцела першай пліска, 
прачытала радкі зблізка. 


2 Не мяне тут ў госці просяць, 
колер жоўты пліскі носяць. 


І, хвастом крутнуўшы знова, 
паляцела да дубровы. 


Прыляцелі верабейкі... 
Прачыталі, паскакалі, 
успырхнулі ўсёй сямейкай: 
-- Не для нас гэта сказалі, 


Такіх колераў не маем, 
а сваіх мы не мяняем... 


Прыляцелі дзятлы з лесу, 
два вялікія гарэзы. 


Колюць дзюбамі літэркі, 
пазіраюць у люстэрка. 


-- Падыходзяць нашы шапкі, 
не ступіліся і дзюбы, 

дык гасцей прымайце, жабкі, 
нам забава ваша люба. 


Прыкалдыбала да клёна 
бабка модніц тых зялёных, 


жаба мудрая, старая, 
і ў здзіўленні пазірае 


на унучак і аб'яву: 
-- Вам нашто гэта забава? -- 


запытала яна жабак... 

Адказалі з абурэннем: 

-- Бачыш, не спыталі бабкі! 

А мы хочам жыць з натхненнем. 


-- Трэба век пражыць вясёла! -- 
падтрымалі іх наўкола 
Г. 

горці жабак -- Зелянушкі 
і маленькай Кракатушкі. 


і 


-- Што ж; сказала бабка ціха - 
не наробце толькі ліха... 


Але жабкі не пачулі 
прасцярог сваёй бабулі, 

бо там стукалі, бы ў дзверы, 
ў дрэва дзятлы-кавалеры. 


-- Мы даўно ўжо вас чакаем, 
запрашаем і вітаем. 


“ ы 
Дзятлы нізка б'юць паклоны: 
-- Дом- хай будзе пахвалёны, 


ваш гасцінны дом заўсёды 
хай не знае злой нягоды. 
Пры паклоне з дзятлаў гэтых 
не спускалі жабкі вока, 

іх барвовыя берэты 

модніц ўзрушылі глыбока. 


А там божыя кароўкі 
усміхаюцца нялоўка: 


Іх сукенкі проста цуда,-- 
кропкі чорныя паўсюду. 


А за імі крочаць макі, 
яркіх колераў усякіх. 


А за макам -- мухаморы, 
у барвовых капялюшах, 
яны выйшлі толькі з бору, 
нацягнуўшы іх на вушы. 


-- Капялюшы -- цуда проста, 
падайшлі б і нам па росту. 

Мець бы з макаў тых каўнерык,-- 
хоць сарві іх ды прымерай. 


. Плашчык вунь кароўкі божай, 
што за мода! Як прыгожа! 


Прыглядаліся да ўбораў 
зачарованыя сёстры. 

І стаяла ў вочах гора, 
пазірала зайздрасць востра. 


Колер ўласнае сукенкі 
намазоліў жабкам зрэнкі: 


-- Вось капелюш мухамора 
ў кропках срэбных, як у зорах, 


нашых плашчыкаў, без жартаў, 
штук пятнаццаць, пэўна, варты. 


Так казала Зелянушка... 
Кракатушка ж -- уздыхала. 
Паскрабла сабе за вушкам 
і, надзьмуўшыся, маўчала. 


Ды настала вось часіна 
паказаць сваю гасціннасць. 


А стараннем гаспадынек 
рознай закусі і вінаў 


на стале стаяла многа,-- 
с» -е Ыы (8) 
ўсё з'яўлялася, як з рога! 


Сокам красак, расой свежай 
праганялі госці смагу. 

Многа ягад, рознай ежы, 
сок з бярозы быў за брагу. 


Чаркі з кветачак павоі, 
кубкі-ландышы па столе 

кружынялі, кружынялі... 
Госці елі, выпівалі. 


Было поўнае застолле, 
1 вясёла на прыволлі. 


-- Ешце, божыя кароўкі, 
піце, дзятлы-кавалеры,-- 
чутны ласкавыя словы, 

сёстры радыя без меры. 


Цвыркуноў аркестар струнны 
вальс зайграў... Вясёла, шумна 


было надта на банкеце 
1 усё-- па этыкеце. 


Некаторым, праўда, жабкам 
патапталі дзятлы лапкі. 


Цвыркуны ж нястомна йгралі, 
пелі скрыпкі і цымбалы. 

Усе госці танцавалі, 

як заведзена на балю. 


Ды пачуўся раптам клёкат 
і трывожны нейкі шопат. 


Потым бачаць -- ідзе бусел, 
жабак баль яго спакусіў. 


--. Бусел! -- крыкнулі сястрыцы 
і схаваліся ў травіцу. 


Той з усмешкай кіўнуў дзюбай, 
паказаў ім на аб'яву: 

2. Чым жа я вам так нялюбы? 
Вы ж прасілі на забаву. 


На мае зірніце ногі, 
які колер на панчохах? 

Быць тут з вамі маю права... 
Як забава, дык забава! 


Танцаваць тут мне дазвольце 
і ў лявонісе, і ў польцы. 


Жабкі госця не прынялі 
у панчохах каляровых, 

бо ад страху паўцякалі, 
прытаіліся па сховах. 


На свой луг вярнуўся бусел... 
Сам сабе прызнацца мусіў, 


што на лузе тым забава 
не прынесла яму славы. 


Дзюбу ўскінуўшы на спіну, 
клекатаў ён з паўгадзіны. 


Жабкі ж страх забылі хутка, 
ён прайшоў для іх без шкоды. 
Зноў вясёлыя, без смутку 
сталі ладзіць карагоды. 


Потым... у каровак божых 
шыць вучыліся прыгожа. 


Шыць каўнерыкі, сукенкі, 
яркіх колераў з адценнем. 


З капялюшаў знялі меркі 
і глядзеліся ў люстэркі. 


Стала весела ў Даліне, 
ажывіўся Луг Зялёны. 
Ні хмарынкі ў небе сінім, 
ззяе сонейка над клёнам. 


Па лугу між траў мурожных 
скача хтось неасцярожна. 


25" 


Гэта жабка Зелянушка, 
яе госці і падружкі. 


У сукенках каляровых 
і вішнёвых, і барвовых. 


Капялюшы -- мухамораў 
і ружовых макаў стужкі. 
І мільгаюць, нібы зоры, 
жабкі нашы весялушкі. 


Адна плашчык абцягнула, 
у ставечак заглянула. 


Другой цуда-капялюшык 
закрывае вельмі вушы. 


Трэцяй -- банцік свой яскравы 
над вадою трэ паправіць. 


Так заняты ўсе адзеннем: 
банты, плашчы, капялюшы, 
а сукенкі!.. Летуценне! 
Хоць каго яны узрушаць. 


Жаба мудрая старая 
ўнучак зноў асцерагае 


і гаворыць ім трывожна: 
-- Ці ж так можна, ці ж так можна! 


Жыць не можаце вы ціха, 
дачакаецеся ліха. 


Жабкі ўвагі не звяртаюць 
на старой бабулі словы 

і гуляюць, як гулялі, 
легкадумна, бесталкова. 


Між зялёнага мурогу 
іх нат бусел не палохаў, 

што стаяў ў гняздзе высока, 
пазіраючы навокал. 


-- Хтось там скача каля горкі, 
бы малыя мухаморкі? 


Што быць можа там такое? 
Трэба глянуць... Мо здалося? -- 
сказаў бусел неспакойна, 

разняў крылы і панёсся. 


Апусціўся каля клёна 
і ўзіраецца здзіўлёны,-- 


Капялюшы ходзяць, шапкі... 
Глянеш ніжай -- жабак лапкі. 


І ціхенька, як на лыжах, 
бусел наш пакрочыў бліжай. 


-- Гэта ж жабак тых забава. 
Вось чаго не спадзяваўся. 

Як прыемна! Вось дык з'ява! -- 
бусел хітра рассмяяўся. 


А прыбраны як прыгожа! 
Плашчык, бы ў каровак божых. 


Капялюшы ў мухамораў -- 
срэбрам вышыты узоры. 


Прыгажэй і быць не можа, 
апранецца так не кожны... 


Ідзе справа, як належа... 
Запрасіць можа суседзяў? 


Такой смачнай ежы свежай 
рэдка убачыш на абедзе. 


Нашы ж мілыя танцуллі 
дум драпежніка не чулі. 

І танцуллі, і танцоры 
вялі гутарку пра ўборы: 


-- Плашчык новенькі барвовы, 
капялюшык мой ружовы. 


Ці то ў лузе, ці то ў полі, 
у пагоду, ці ў імгліцу, 

не зніму я іх ніколі, 

мая мілая сястрыца. 


-- Ах зялёны колер гэты, 
згоніць ён мяне са свету. 


Мне вішнёвы так да твару, 
ён быў вечна маёй марай. 


Выхвалялі колер новы, 
1 барвовы, і ружовы. 


А тым часам бусел крочыць, 
нагу ўздыме і апусціць... 


Ён спяшаць, відаць, не хоча 
і ахвяры не прапусціць. 


Бусел ў добрым быў настроі, 
гаварыў так сам з сабою: 


-- Не схавацца нідзе жабкам, 
адшукаю іх па шапках. 


Па барвовых капялюшах 
я знайду іх і пад кручай. 


Бусла зараз толькі жабкі 

тут заўважылі пад клёнам, 
паскакалі ва ўсе лапкі 
шукаць схоў ў траве зялёнай. 


Напявае бусел ціха: 
-- Не ўцячэце вы ад ліха... 

Не знайсці нідзе вам схову, 
выдасць колер вас барвовы. 


Не схавацца вам у зелень, 
капялюшы дзе падзенеш? 


Жаба мудрая, старая 
зрокам воч сваіх разумных 
бачыць: бусел насцігае 

яе модніц легкадумных. 


І крычыць ім у адчаі, 
што ў іх бусел за плячамі. 


Каб скідалі чужы колер, 
каб не зналі яго болей. 


Каб хаваліся у травы, 
ў мох зялёны кучаравы. 


І ў адно тут вокамгненне 
паспадала на мурогі 

з жаб чужое ўсё адзенне 
буслу гэтаму пад ногі. 


Без чужых берэтаў, шапак 
нельга ўбачыць буслу жабак. 


Будуць помніць жабкі скокі,-- 
паляцелі ва ўсе бокі. 


Колер ўласны стаў ім любы, 
ратаваў ён іх ад згубы. 


Утаропіў бусел вочы, 
пазіраючы ў здзіўленні. 
Ён спяваць ужо не хоча, 
страціў гумар, захапленне. 


Дзе ні гляне -- ляжаць шапкі, 
дзюбай клюне -- няма жабкі. 


-- Дзе ж падзеліся танцуллі? 
Дзе іх госці, дзе іх гульні? 


Бусел з гневу ледзь не плача: 
Зелень толькі ўсюды бача. 


Не знайсці яму ніколі 

жабак, што жылі пад клёнам... 
Сваіх маленькіх свавольніц 
“абароніць Луг Зялёны. 


Каралішчавічы; 1961 зг. 


396 


АСІЛАК 
(Паводле народных матываў) 


І 


Жылі калісьці баба з дзедам, 
жылі яны год не адзін. 

Не мелі надта доўга дзетак, 
ды ўрэшце нарадзіўся сын. 


Нібы дубок той, рос хлапчына, 
сіл набіраўся з кожным днём. 
Па выгляду, нібы мужчына, 
хаця гадамі -- дзіцянё. 


А на зямлі быў час суровы -- 
у падняволлі жыў народ. 
Не мог ён сам сарваць аковы, 
не мог пазбавіцца бядот. 


І стала родная хаціна, 

нібыта клетка для арла: 

не мог расправіць крыл 
хлапчына -- 

занадта цеснаю была. 


А воля клікала ў прасторы, 
на гоні роднае зямлі, 

дзе ў небе ззялі ярка зоры 
і вольныя вятры плылі. 


Бацькам падзякаваў Асілак 
і пакланіўся нізка ім... 


Пайшоў змагацца з чорнай сілай, 
каб сонца роўна ўсім свяціла 
праменнем радасным сваім. 


Адважна крочыць наш Асілак... 
(Так зваў ужо яго народ.) 

А подзвігаў душа прасіла, 

і воля клікала ў паход. 


Вось перад ім сцяной высокай 
раскінуўся вячысты бор. 
Вяршынямі кранаў аблокі 

і засланяў наўсцяж прастор. 


Казалі людзі, ў бары шчырым 
браты-разбойнікі жылі. 

Сямёра іх -- страшных задзіраў - 
былі, як пошасць, на зямлі. 


Асілак рушыў -- 

бор дрымучы 

ураз расступіўся перад ім. 
Гулі вяршаліны пявуча, 
і рос у сэрцы сіл уздым. 


Ён засвістаў магутным свістам 
і лес, як бурай, скалануў, 

аж з дрэў пасыпалася лісце, 
наўколле сполах агарнуў. 


Звяркі зашыліся у норы, 
звяры палезлі у гушчар. 

свіст той плыў, як хвалі ў моры, 
і калыхаў лясны абшар. 


Данёсся свіст той нечуваны 
аж да разбойнікаў-братоў: 

-- Хто гэта госцем нежаданым 
асмеліўся, да нас прыйшоў? 

Хто наш пакой пасмеў парушыць, 
хто рассвістаўся ў лесе там? 
Хто б ты ні быў, твой гонар 
скрушым -- 
няма раўні па сіле нам! 


ПІ 


А наш Асілак, трэба ведаць, 
палянку выбраўшы між дрэў, 
спыніўся тут -- жадаў паснедаць: 
паесці часу ўсё не меў. 


Агонь расклаў сабе з ламачча... 
Прысеў і рэчы разлажыў. 
Запахла сала вельмі смачна, 
што смажыў проста на нажы. 


І толькі ён дасмажыў сала, 
дастаўшы хлеб, прысеў на дол, 
як раптам бачыць -- цёмна стала, 
зірнуў -- разбойнікі наўкол. 


Сямёра хлопцаў, поўных сілы, 
кругом стаялі, як дубы. 
Відаць па позірках грамілаў,-- 
гатовы сцяцца з ім любы. 


-- ІЦто гледзіцё? Якога ліха! 
Што ад мяне патрэбна вам? -- 
Спытаў Асілак і паціху 

ён ад кастра узняўся сам. 


-- А ты хто будзеш, га?.. Асілак? 
Чаго прыйшоў да нас у лес? 
Відаць, жыццё табе не міла, 
што на ражон ты сам палез. 


Старэйшы брат сказаў з пагрозай 

і хвацка вус крутнуў ён свой... 

-- Мяне пазнаць -- адзіны 
спосаб: 


м 


узяць падужацца са мной... 
А гэты бор зусім не твой... 


-- Чаму не мой? Ён наш 
спрадвеку! 

Мы ў ім пануем з роду ў род. 

Няма на свеце чалавека, 

які залез бы ў наш гарод. 


-- Вы панавалі тут разбоем... 
Кажу зусім сур'ёзна вам: 
сваволіць болей не дазволю 
і пушчу людзям я аддам. 


-- Хваліцца ты, як бачу, дужы 
і гаварун, як з казкі Бай! 
Падужаемся лепей, дружа! 


Асілак адказаў: 
-- Давай! 


ІУ 


Схапіў рукой разбойнік старшы 

пудоў пятнаццаць булаву, 

нацэліўшы размахам страшным 
сілку проста ў галаву. 


Злавіў Асілак яе ў лёце 

і так махнуў той булавой, 
што і дасюль, бы ў калаўроце, 
яна між небам і зямлёй. 


Зірнуў Асілак зухавата 
вачыма смелымі кругом 

і бачыць дуб у тры абхваты,-- 
схапіў і вырваў з каранём. 


Махнуў ён ім- узняўся вецер, 
віхром пранёсся па галлі. 
Браты-разбойнікі, як дзеці, 
параспаўзліся па зямлі. 

І запрасіліся ў пакоры: 

-- Бяры, бяры сабе усё! 
Адзін, як пан, валодай борам, 
а нам хаця даруй жыццё. 


Служыць табе мы будзем рады, 

з табою не зазнаем бед. 

Дык будзь жа нам старэйшым 
братам -- 

з табой мы заваюем свет. 


-- Не за валоданне над светам 
змаганне весці раю вам,-- 
сказаў Асілак.-- Мая мэта -- 
даць волю светлую людзям. 


Хачу пазбавіць я навекі 
людзей працоўных ад паноў, 
каб чалавек быў чалавеку 
дапамагчы заўжды гатоў. 


Калі вы хочаце са мною 

народу верна паслужыць, 

дык пойдзем разам грознай 
зброяй 

знішчаць паноў і злыдняў біць. 


У 


Браты нядоўга разважалі, 

мо заклік сэрцы іх крануў. 
І, бор пакінуўшы без жалю, 
пайшлі з Асілкам на вайну. 


Вучыў усіх людзей Асілак, 
вялікай згодзе іх вучыў: 

-- Ніхто народа не асіліць: 

ні панскі страх, ні царскі чын. 


І думкі гэтыя няспынна 
ляцелі ўдаль, ва ўсе канцы, 


звінелі пераможным гімнам з" 
вялікай праўды пасланцы. 


Мяцеж, як полымя пажару, 
шугаў, гудзеў і там, і тут. 

а заняволеных абшарах 
ішоў паходным крокам бунт. 


Ірваў драпежныя законы, 
крышыў няволі кайданы. 

І жах звярыны, жах шалёны 
адчулі злыдні і паны. 


Нібы сабак галодных зграя, 
пайшлі шукаць яго сляды... 
Ды як народ каго схавае, 
нідзе не знойдзеш павады. 


Ён не прадасць нідзе, ніколі 
сваіх дзяцей у барацьбе. 

Ён сіл дадасць змагчы нядолю 
і не пакіне у бядзе. 


УІ 


І не далі б Асілку рады, 
і не знайшлі б яго нідзе, 
але ўпаўзе змяёю здрада -- 
заўжды няшчасце прынясе. 


Разбойнікам гаспадарамі 

стаць захацелася самім. 

Іх зайздрасць мучыла... Начамі 
не спалася, зайздросным, ім. 


«Адкуль прыйшоў такі прыблуда 
і ўсю зямлю запаланіў, 

а іх, разбойнікаў, паўсюды, 

нібы нявольнікаў, вадзіў. 


Пазбавіў іх разбойнай волі, 
улады палкі і нажа. 

Ім і не снілася ніколі, 
камусь пакорнымі ляжаць. 


Чаму яны не могуць зноўку 
над пушчай-борам панаваць. 
Пакуль ён спіць -- хутчэй 
вяроўкай 
звязаць нялюбага, звязаць!» 


І наваліліся, як чэчар, 
калі Асілак спачываў. 
А над зямлёй плыў ціхі вечар, 
народ аб здрадзе той не знаўу... 


УП 


І вось паны залікавалі, 

іх рук Асілак не мінуў. 

Яго ў жалеза закавалі: 

даўно б пара канчаць вайну! 


Наехала з усіх ваколіц 
паноў, магнатаў і панкоў. 
Асілку болей не сваволіць, 
на бунт не клікаць мужыкоў. 


Ды падабраць не могуць кары, 
каб як найлепей пакараць. 
Стараўся кожны тут абшарнік 
уладу «хамам» паказаць. 


Адны паны прапанавалі: 

-- Адрэзаць злы яго язык, 
каб «хамы» ўсе на свеце зналі, 
што пан ёсць пан, а не мужык. 


Другія -- так: -- Зламаўшы ногі, 
яму жывому скуру зняць,-- 

не выйдзе болей у дарогу 

народ на смуту узнімаць! 


Людзей паны паназганялі 
на усю расправу паглядзець. 
і людзі кулакі сціскалі-- 
такога не маглі сцярпець. 


УПІ 


Паны хацелі, каб Асілак 
іх злітавацца папрасіў... 

ён адчуў: агнём па жылах 
ідзе прыліў магутных сіл. 


Рывок! 

І трэснулі вяроўкі, 

апалі путы-кайданы, 

і задрыжалі ў жаху зноўку 
усе падпанкі і паны. 


Асілак наш расправіў грудзі, 

наўкол зірнуўшы, кліч гукнуў: 

-- Дакуль цярпець мы будзем, людзі!- 
І на паноў рукой махнуў. 


Народ здрыгнуўся, як ад зморы, 
ад слоў Асілка закіпеў. 

як прыліў у бурным моры, 
забушаваў народны гнеў. 


Народ узняўся... і ў Краіне 
дашчэнту вынішчыў паноў. 
Жыве дасюль, як быць павінна, 
без крывасмокаў-павукоў. 


Як пчолы, ўсе працуюць шчыра, 
радзіму берагуць яны 

і хочуць жыць з усімі ў міры, 
без зайздрасці і без вайны. 


ІХ 


Асілак, верны сваёй мэце, 
здабыўшы волю землякам, 

пайшоў ізноў па белым свеце 
дапамагаць ў бядзе людзям. 


Гавораць, быў ён у Кітаі, 

зірнуў ў Карэю і В'етнам. 
ароды свету яго знаюць, 

дзе адшукаць,- ён кажа сам. 


Хай колер чорны, колер белы 
на тварах змучаных братоў, 
для ўсіх Асілак зразумелы 

і памагчы заўжды гатоў. 


Жыве Асілак і дагэтуль, 

і кліч яго чуваць, як звон. 

І покуль свеціць сонца свету, 
паміж людзьмі жыць будзе ен. 


1961] з. 


СВЯТЫ СЛУГА СВЯТОГА НЕБА 
І 


Не так даўно было ўсё гэта, 
гадоў, прыблізна, дваццаць пяць. 
Я добра помню, было лета, 

ішлі ужо жыта зажынаць. 

Жылі тады мы у Заходняй, 

пад белапольскаю уладай. 

Было жыццё ў нас не лагодным, 
з панамі бой ішоў зацяты. 

У вёсцы нашай, у "Габолах, 
палоскі так ужо звузелі, 

што на крапіве адной зялёнай 
вясной амаль усе сядзелі. 


У час такі, ў пачатку жніва, 
памёрла маці майго сябра. 
Бяда ўзяла нелітасціва, 

як кажуць, сына тут за жабры. 
Не ведаў бедны мой Аркадзі, 
дзе ўзяць на пахаванне грошы, 
бо пахаванне не наладзіш -- 
нажыць навекі ганьбу можаш. 
Зрабіць жа пахаванне трэба, 

1 каб з папом,-- прасіла маці, 

а тут у хаце-- няма хлеба, 

дык што рабіць, з чаго пачаці. 
Няма нічога для прадажы, 
засекі вымецены ў клеці. 

Ну што параіш, што тут скажаш? 
К таму ж- іесці просяць дзеці. 

Запрог каня ён у калёсы 

і за папом паслаў фурманку. 
А сам, расхрыстаны і босы, 
прысеў у смутку каля ганку. 


П 


Тады служыў тут поп Красноўскі, 
заўсёды злы, сухі, пануры. 
Хоць выгляд меў ён не папоўскі, 
але цікавая фігура. 
Белагвардзейцам быў калісьці 

і нейкі час ветэрынарам. 

Ён жыў заўсёды для карысці 

і цемрашаліў надта яра. 

Ды выпаў неяк з каляіны,-- 
папаў на панскія задворкі. 
Куды ні суне нос савіны, 

няма пасады -- ды і толькі. 

А без пасады жыць жа нечым. 
Такая доля -- што тут зробіш. 
Ды ўспомніў ён, якраз дарэчы, 
што ў кансісторыі ёсць родзіч. 
І закруцілася машына... 

алез угору тут без лесвіц: 

е простым нат, а благачынным 
папом ён стаў амаль праз месяц. 
Калі ж у статак паслухмяны 
трапляла часам шмат бунтарных,-- 
на «камуністаў» акаянных 
пісаў даносы поп жандарам. 


ПІ 


Каб споўніць просьбу беднай маці, 
Аркадзь за ім паслаў фурманку. 
Прыбралі чыста-чыста ў хаце, 
чакаў папа народ ля ганку. 
Сабралася амаль паўвёскі 

труну на могілкі правесці. 

Ляжаў загар на тварах воскам, 

і смутак вочы ўсім завесіў. 

Але дарма папа чакалі... 

Не загадаеш самадуру: 

з фурманкай грошы не прыслалі,-- 
дык не прыехаў на хаўтуры. 

Шум абурэння між жанчынаў, 
кідае словы хтось крыкліва: 

--. Кудлаты чорт,-- знайшоў прычыну, 
аддалі б грошы пасля жніва! 

За ім--з павагай дзядзька босы 
паміж бунтуючага тлуму: 

-- "Груну паставім на калёсы 

і павязём ў царкву без шуму. 


ІУ 


І павязлі труну суседзі, 

каб пасароміць шкурадзёра. 

Было яшчэ адно на мэце: 

сірот суседкі падбадзёрыць. 
Убачыўшы паход хаўтурны, 
«айцец» замкнуў у цэркве дзверы. 
З крыжом нагрудным ў браме муру 
стаў вартаўнік хрыстовай веры. 
Яго сяляне абступілі, 

што за труной прыйшлі з Габолаў, 
і шчыра «пастыра» прасілі, 

каб адчыніць царкву дазволіў. 

Ды не маглі нічым узрушыць, 

такі ўжо быў наш поп харошы... 
Бывала, кроку ён не рушыць, 

калі яму не плацяць грошы. 


У 


Поп на сялянаў глянуў скоса: 
-- А вы прывезлі з сабой грошы? 
г Няма;-- 

сказаў тут сын праз слёзы: 

-- Усе аддам! 

Але цяпер -- не можам. 

-- Вось камуністы! 

Вось бязбожжа! 

На вас жандараў клікнуць трэба! 
Свой гнеў ніяк стрымаць не можа 
«святы» слуга «святога» неба. 
Хацеў пісаць у «пастарунак» 
данос самому каменданту. 

Ды сцяміў,-- гэткі парахунак 
яго ж ударыць вострым кантам. 
На справу па-другому глянуў, 
убачыў многа непакою... 

І больш ні слова да сялянаў, 
паплёўся воўкам да пакояў. 

Мае табольцы пасмутнелі 

і, аслупеўшы, разважалі... 

Услед папу яны глядзелі 

без паважання -- толькі з жалем. 
Відаць, нарэшце, раскусілі, 

якая цаца поп іх гэты. 

І гнеўна думкі завірылі, 

што поп 1 бог -- адна манета. 


УІ 


Яны стаялі прад царквою, 

кіпела ў сэрцы абурэнне: 

сустрэліся з такой бядою, 

з такім зняважлівым здарэннем. 

Ва ўсіх жаданне і імкненне 

чымсь насаліць «айцу» святому. 

Ды што ты зробіш гэтай дрэні? 

Ён недаступны ў сваім доме. 
пад царкоўным гэтым дахам 

яму жывецца лепш, як пану. 

Ён безадказны і без страху 

усё пакрыў «святой сутанай». 

-- Няхай Іваніха прабачыць, 

зрабіць хацелі мы як лепей. 

Папу за гэта адудзячым. 

Не век хварэць нам кураслепам. 


Не век жа нам цярпець абразы 
і крыўды ўсе знасіць у сэрцы. 
Нам без кудлатае заразы 
суседку пахаваць прыйдзецца. 
Сказаў ізноўку дзядзька босы. 
На дом папоўскі гнеўна глянуў, 
і павярнуў назад калёсы, 

павёў да могілак сялянаў. 

І без папа вязлі вяскоўцы 

да могілак сваю суседку... 

А навакол свяціла сонца, 

ішло паходам буйным лета. 


196] з. 


ЧАМУ ДРВЫЖЫЦЬ АСІНА 
І 


Даўным-даўно было ўсё гэта... 
Шумелі ветры над Віллёй 

1 каласіліся палеткі 

тут залацістай збажыной. 


Зялёнай коўдрай пакрывалі 
тады лясы прастор Літвы. 
Каціў праз іх да мора хвалі 
бурлівы Нёман наш сівы. 


Тады маліліся літоўцы 

пакорна богу-Перуну. 

Прад ім дрыжалі ўсе... Ён моцна 
душу іх жахам агарнуў. 


У іх бажніцах, у дубровах 
заўжды магутны Зніч гарэў. 
Ягоны водбліск пурпуровы 
навокал золатам мігцеў. 


І па лісцю дубоў пажарам 
у цемры ночнай палыхаў. 
Сукенкі белыя і твары 
весталкам ціха азараў. 


Аддаўшы Перуну ў ахвяру 
жыццё і маладосць сваю, 
яны адну тут мелі мару -- 
служыць свяшчэннаму агню. 

І тайну службы іх хавалі 
у гаю магутныя дубы, 

аб ёй усе руччы шапталі 
і пакараўся ёй -- любы. 


Ахвяры тут Крыва-Крывета 
калісь прыносіў Перуну. 
Даўным-даўно было ўсё гэта,-- 
а я ж хачу успамянуць. 


П 


Там, дзе Вілля бурліць імкліва 
у перлах пены праз бары, 

каб потым ціхай і шчаслівай 
злучыцца з Нёманам старым,-- 


быў на сутоцы рэкаў востраў. 

умеў свяшчэнны гай над ім. 
Супроць, над Нёманам, між соснаў, 
стаяў палац, адзін-адным. 


Палац пануры і высокі, 
наўкол цягнуліся муры. 
Каля яго павольным крокам 
ішлі стагоддзі праз бары. 


У ім літовец жыў багаты... 
Стары... Заслужаны нібы. 
Хаця не быў той пан магнатам, 
а крывасмок вялікі быў. 


Старога клікалі Дзярвінас, 
сам род заканчываў ён свой: 
не падарыла неба сына, 

а ўзнагародзіла дачкой. 


Ён быў у старасці глыбокай, 
бялела снегам галава, 

а след баёў былых, далёкіх 
рубцамі твар спаласаваў. 


На бранзаванай яго скуры 
сплялі маршчыны свой узор, 
1 позірк воч яго панурых 
глядзеў задумліва у прастор. 


Ён быў паважным і магутным... 
Багаты плён яго зямлі. 
Стагналі людзі ад пакуты, 

ды ў сэрцы волю бераглі. 


Каморы поўныя пушніны, 
і мёду поўна клець была. 
непасільная даніна 
без спынку да яго плыла. 


А пад палацам там, у склепе, 
і золата, 1 серабро... 
Служылі слугі яму слепа 

і бераглі яго дабро. 


Але не цешылі ўсе скарбы, 
на усё глядзеў нібы праз сон. 
І не яснелі вочаў фарбы, 
калі у схоў заходзіў ён. 


[ позірк цьмяны без запалу 

і без узрушання скаўзаў 

па скрынках склепа... і памалу 
дзесь у мінулым прападаў. 


Але бывала, што часамі 
цяплеў яго сцюдзёны зрок, 
святлелі вочы крыху самі, 
знікаў кудысь суровы змрок. 


І радасць, нібы сонца промні, 
пагодзіла маршчын загар, 
нібыта усмешку ён успомніў, 
нат маладзеў пануры твар. 


Але тады гэта бывала, 
як сустракаўся ён з дачкой. 

Яна гнеў сэрца суцішала, 
дарыла ласку і спакой. 


Яна, як зорка ў небе шэрым, 
свяціла у бацькавым жыцці. 
Ён ў маладосць яе паверыў, 

каб у жыцці далей ісці. 


Яна адна магла ласкава 
старому ў вочы паглядзець. 

[І цешыць ласкай нечаканай 
яго рубцоў і зморшчык медзь. 


І ад пяшчотаў яе кволых 
стары літовец ласкавеў. 
Як бы святлела навакола 
і суціхаў ягоны гнеў. 


Дачку любіў сваю Дзярвінас, 
як скарб увесь жыцця свайго. 
Народ жа мучыў ён бязвінна, 
1 пракліналі ўсе яго. 


ПІ 


Была прыгожай Саламея, 
як ветрык, вольнаю была. 
Расла, як белая лілея, 
як ружа дзікая, цвіла. 


Як песня ціхая, тут змалку 
спакойна дні яе плылі, 
была падобна на русалку, 
дачку гарэзлівай Віллі. 


Калі з распушчанай касою 
ішла па беразе ракі, 

то ў небе песеннай красою 
яе віталі жаўрукі. 


У песнях радасці і смеху 
ішло жыццё за годам год. 


Яно было адной уцехай 
1 чыстае, як свежы мед. 


Яе маленькай у ахвяру 
аддаў Дзярвінас Перуну. 
Стары такой цаною марыў 
спакой душы сваёй вярнуць. 


Прад алтаром незгаслым Зніча, 
яна замоліла б грахі, 

як да сябе Цярун пакліча 

яго... ў смяротны час ліхі. 


ІУ 


Чакала з радасцю трывожнай 
сама дачка хвіліны той, 

калі Пярун непераможны 

яе на востраў возьме свой... 


А востраў вабіў тайнай чараў, 
схаваных у гаю святым. 
Пазнаць хацела солад мараў 
і дум у сэрцы маладым. 


Чаму часамі, як на крылах, 
узняцца хочацца... ляцець, 

і кроў струменіцца па жылах, 
нібы жадаючы згарэць. 


Неразгаданыя загадкі 

ішлі прад ёю чарадой. 

Яна не мела роднай маткі, 
каб тайны ўсе даверыць ёй. 


Таму і мары, і надзеі, 
трымценне ў сэрцы маладым 
трымала тайнай Саламея 

і не дзялілася ні з кім. 


Толькі з адной старой асінай, 
што на абрыве, над Віллёй, 

дзяліць наўчылася дзяўчына 
і радасці, і смутак свой. 


Асіна гэта, нібы маці, 
пясціла радасць яе дум, 
умела сэрца суцішаці 

і адганяць трывожны сум. 


Складала з ветрыкамі гукі, 
шаптала казкі, як малой, 

і голле гібкае, як рукі, 
шатром спляталася над ёй. 


Спакойна лісцейкам асіна 
туліла золата валос, 

і забывала тут дзяўчына 
няшчасны свой сірочы лёс. 


У 


Ішла вясна... 

І ажывала 

зямля прыгожая ізноў; 
зноў пераклікі залуналі 
у сіняй высі журавоў. 


[шла вясна... 

Руччы звінелі, 

спявалі у небе жаўрукі, 

ля рэк як быццам палымнелі 
кусты зялёнай асакі. 


[шла вясна... 

Па ўзгорках, долах 
паклала ўзорамі сляды, 
звінелі песні навакола 
і пакрывала бель сады. 


[шла вясна... 
Між траў шаўковых, 
як жар, успыхнуў малачай. 


У карагодзе дзён вясёлых 
на Панямонні крочыў май. 


Ішла вясна 

ізноў засеяць 

прасторы родныя красой. 
Прыйшла і ў сэрца Саламеі, 
семнаццаць год прынесла ёй. 


І чымсь узрушыла дзяўчыну, 
душы парушыла спакой, 
бо часта вочы, без прычыны, 
чамусь свяціліся тугой. 


І ўжо не чутна штось напеваў 
дзявочай радасці яе... 

На беразе ж шумелі дрэвы, 

і ветры дзьмулі ўсцяж цяплей. 


Яна сябе не разумее, 
адкуль узяўся гэты сум? 
аму часамі сэрца млее 
І не пазбыцца ліпкіх дум. 


Мо на душу апалі чары? 

Чужыя людзі мо ўраклі? 

Адкуль плывуць няспынна мары, 
дзе напаткала іх, калі? 


А што ж--даверніца старая, 
нібы не ведае яна, 

якія чары пасылае 

дзяўчатам кожная вясна? 


Вясновых чараў таямніцы 
асіна ведае, відаць, 

бо ўмее, нібы чараўніца, 
дзявоча сэрца суцішаць. 


І, шчыра верачы асіне, 

яна прыходзіла сказаць, 

што дум вясновых павучынне 
Ніяк не можа разгадаць, 

УІ 


Аднойчы ёй тут ля асіны 
сустрэўся хлопец неўзнарок. 
Крыху сумелася дзяўчына,-- 
і хлопец апусціў свой зрок. 


Яны стаялі так з хвіліну, 

хвіліна доўгая была. 

Зірнуў ўсё ж хлопец на дзяўчыну, 
дзяўчына вочы падняла. 


І заглядзеліся абое 

у вочы чыстыя свае. 
Пачуцце першае -- не ўтоіш 
у воч празрыстай сіняве. 


Хоць не знаходзіліся словы,-- 
нямелі неяк на губах, 

ды непатрэбна сэрцам мова, 
як б'юцца згодай у грудзях. 


Вось так сустрэла Саламея 
каля асіны юнака. 

Хлапца дваровага -- Андрэя, 
з маёнтку бацькі -- батрака. 


З сустрэчы той яна пачала 
насіць у сэрцы непакой 

і ля асіны сумавала, 

а то і плакала парой. 


Дарэмны сталі ўсе пытанні, 

не вінавата і вясна. 

Прыйшло ў жыццё яе каханне - 
кахала першы раз яна. 


Было не шмат спатканняў гэтых 
ля той асіны над ракой. 

Цвіло каханне іх, як кветкі 
цвітуць у росквіце вясной. 


ІЦапталі хвалі штось ласкава 
лазе прынікшай да вады. 
Асіна ж голлем велічава 

іх ахінала маладых. 


УП 


Хмялінкай гібкай Саламея, 
нібы да сонца каласок, 
уся ільгнула да Андрэя 

і трапятала, як лісток. 


Яна так верыла у шчасце, 

у яву светлую надзей, 

і што не трэба будзе красці 
яго, як зараз, ад людзей. 


Яна папросіць, каб Андрэя 

стары, як сына, палюбіў. К 
Ці ж ён адкажа Саламеі, 

ён ёй заўсёды добрым быў... 


Снавала кросны так дзяўчына, 
аб прышлым лёсе мар сваіх. 
ІЦумела ціха штось асіна 

ў праменнях сонца залатых. 


УПІ 


У хлопца ж думы не такія,- 
у іншы бок плылі яны: 

ён верыў ў сілы маладыя, 
хаця і сніў кахання сны. 


Красой дзявочай паланёны 
з сустрэчы першае, Андрэй 
не мог змагчы тугі штодзённай 
і з кожным днём кахаў мацней. 


Хоць ведаў сам, што ён з народа, 
што ён нявольнік-парабок. 

Яго жыццё была нягода, 
прытулкам -- панскі быў куток. 


Ягоны лёс-- адна пакута, 
пакора вечная ў цішы... 


Ды не надзець на сэрца путы, 
яму не скажаш: замаўчы! 


Калі быць хочацца крылатым 

і бунт у сэрцы не тушыць, 

з віхром абняцца, нібы з братам, 
і вольнай птушкаю пабыць. 


ІХ 


Не мог узняцца ўвысь, як сокал, 
але і поўзаць ён не ўмеў. 

то замахнуўся тут высока, 
хлапчына гэта разумеў. 


Ён зрок узняў на Саламею, 
ён пакахаць яе пасмеў!.. 
Дазнае пан -- ён ашалее,-- 
усё знявечыць панскі гнеў. 


А хлопец ведаў панскі нораў... 
Глядзеў той зверам на людзей. 
Яго не ўмоліш слёзаў морам, 
не знойдзеш літасці ў бядзе. 


Таму Андрэй не меў надзеі, 
што можна тут шчаслівым быць, 
што можна бацьку Саламеі 
слязамі ўзрушыць, умаліць. 


Таму прасіў яе гарача: 

-- Тут перашкод нам не змагчы, 
відаць, што лёс інакш прызначыў,-- 
адсюль нам трэба уцячы. 


Хадзем ад гэтых месц далёка, 
каб след наш добра замяло. 

Каб злога бацькі х 
злое вока 
нас дасягнуць там не магло. 


Хлапца не слухала дзяўчына, 
у бацьку верыла яна. 

А на абшарах ўсёй краіны 
цвілі сады... 

Ішла вясна... 


Хх 


Шумеў над кручай бор сасновы, 
лазняк пад кручай гаманіў. 

Па хвалях Нёмана вясновых, 

у бель прыбраны, човен плыў. 


Шэсць юных дзеў - 
весталак чыстых 

павольна ў чоўне тым плылі. 
Сядзелі чынна, урачыста, 
як трэ, паважнымі былі. 


Яны плылі па Саламею; 

Яе урочны час настаў, 

расстацца з бацькам і Андрэем, 
прыняць, што лёс прыгатаваў. 


Не лёс, а бацькі воля злая 
яе ў няволю аддала, 

ў той час, калі душа да краю 
жыццём напоўнена была. 


ХІ 


З паклонам ветлым і глыбокім 
сустрэў пасланак гаспадар. 
Пыхліва ўсіх акінуў вокам: 
дачку прыносіў Знічу ў дар. 


Ён ганарыўся, як ніколі, 
сваёй весталкаю-дачкой. 

Яна грахі яго замоліць 
і прынясе яму спакой. 


Але пан пыхаю надзьмуты, 
пачуў, што ў сэрца аж на дно 
запаў балючы нейкі смутак, 
якога ён не чуў даўно. 


Але не час на адчуванне, 
адкуль і смутку быць таму... 
Спаўняецца яго жаданне, 
жадаць -- больш нечага яму. 


ХІ 


-- Прывет весталкам! 

Дзевам Зніча! 

Святло прынёсшым у мой дом! 
Хай азарыцца і аблічча 

маёй дачкі яго святлом. 


Благаславіце дом мой, жрыцы, 
і радасць сённяшняга дня. 
Стары іх просіць да святліцы, 
рукой махнуўшы спакваля. 


-- Няхай магутны Зніч сагрэе 
ачаг дамашні, старча, твой... 
А дзе ж дачка, дзе Саламея, 
чаму яе няма з табой? 


Чаму яна нас не спаткала, 
чаму ў харомы не вядзе? -- 
Весталка старшая спытала. 
Стары ж разгублена глядзеў. 


Стары сумеўся... палахліва 
зірнуў навокал ў кожны кут: 
г. Пярун вялікі, літасцівы! 
Яна была вось толькі тут! 


Стаяла жрыца нерухома, 

знак падала кіўком адным. 
Стары Дзярвінас рушыў з дома 
і чэлядзь рушыла за ім. 


ХІ 


Стары пайшоў... 

за ім і слугі 

пайшлі шукаць дачку яго. 
Дзярвінаса ламала скруха,-- 
не разумеў ён усяго. 


Нядобрым нейкім прадчуваннем 
старому грудзі заняло, 

а безадказныя пытанні 

глыбей маршчынілі чало. 


Куды прапала Саламея? 
Калі схавалася -- то дзе? 
І гаслі мары і надзеі, 
агонь у сэрцы халадзеў. 


Чаму ў дачкі, сустрэўшы часам, 
сляды гарачых слёз? 

Яе ж не крыўдзіў ён ні разу, 
хто ж сум у сэрца ёй занёс? 


Адкуль з'явілася маркота? 
Адкуль задума і туга? 
Калі вясна ідзе паходам 
па лесе, полі і лугах. 


Усё ішло як быццам гладка, 
ды дзе ж падзелася дзяўчо? 
Адказам бліснула здагадка: 
Мо закахалася?.. Мяўжо?! 


Нібы вар'яцтвам апантаны, 

ён злосцю чорнай закіпеў, 

і ўзняўся бурай нестрыманы 
бязлітаслівы панскі гнеў. 

Тапор схапіў раптоўна ў рукі 

ды за паяс засунуў зноў. 

Стары, свой стан сагнуўшы крукам, 
у лес уздоўж ракі пайшоў. 


ХІЎУ 


ІЦатром густым галля асіна, 
які і сонца не праб'е, 
туліла хлопца і дзяўчыну, 
як дзетак родных, да сябе. 


Дзяўчына плакала няўцешна, 
прыпаўшы хлопцу да грудзей. 

У хлопца ж з вочаў сум бязмежны 
так безнадзейна ўдаль глядзеў. 


Яна ўзняла, як зоры, вочы, 

а слёзы ззялі, як крышталь, 
дзе гасла радасць мар дзявочых, 
пакінуўшы адчай і жаль. 


-- Усё загублена, мой любы, 
ні днём цяпер нам, ні ўначы 
ніяк не ўнікнуць лютай згубы: 
схавацца недзе, ні ўцячы. 


Яны прыехалі за мною... 

Нічым не спыніш лёсу крок. 

Мне не сустрэцца больш з табою, 
расстання час наш недалёк. 


-- З табой расстацца мне няможна, 
цябе і богу не аддам. 

Ды і ўцячы яшчэ не позна, 

сябры мае памогуць нам. 


Не трацьма час на разважанне, 
нам трэ хвілінай даражыць. 
Замест размовы аб расстанні, 
давай лепш зараз пабяжым! 

-- Куды ўцячы? 
зе нам падзецца? 
І хто яны твае сябры? 
Ох, як балюча шчэміць сэрца, 
нібы жыўцом яно гарыць! 


-- Сябры мае... 

Такія людзі! 

Яны не здрадзяць нам нідзе, 
і не пакрыўдзяць, 

не асудзяць, 

заўжды памогуць у бядзе. 


Як вецер вольны ў чыстым полі, 
жывуць, як сокалы, ў бары. 
Пакорнымі нідзе, ніколі 

не могуць быць мае сябры. 


І я ўратую наша шчасце... 
аверся толькі мне... Павер: 

нам нельга ў рукі ім папасці, 

марудзіць нельга нам цяпер. 


-- А бацька мой? 

А з ім што будзе? 

Ва ўсім -- мая адна віна. 
Прыпаўшы хлопцу зноў на грудзі, 
мацней заплакала яна. 


-- А можа бацька хай дазнае, 
мо лепей шчыра ўсё адкрыць. 

Ён сэрца ж бацькаўскае мае, 

ці ж нас захоча загубіць? 


-- Не вер так лёгка, дарагая, 
у літасць бацькі над табой. 
Усюды радасць патухае, 
куды ён кіне позірк свой. 


Ад бацькі трэба, як ад Зніча, 
як найхутчэй нам уцякаць... 
Ты чуеш посвіст? 

Гэта клічуць 
сябры нас -- раюць не чакаць. 


І ён схапіў яе ў абдымкі, 

да сэрца моцна прытуліў: 

-- Бяжым, галубка, без затрымкі, 
пакуль у сэрцах сіл прыліу. 


ХУ 


Як громам з неба паражоны, 
Дзярвінас у хмызе стаяў, 
і гневам твар яго скажоны 
звярынай пашчай выглядаў. 


Ён узіраўся ў закаханых, 
як гад, стаіўшыся ў кустах. 
Сціскаў драпежнік акаянны 
тапор разбойніцкі ў руках. 


Дарма з трывогаю асіна 


махала голлем, як крылом. 


Не чулі хлопец і дзяўчына 
тых асцярог за пачуццём. 


Стары не верыў, што на яве 
усё гэта бачыць, а не сніць. 
Хто так пасмеў яго зняславіць? 
А што ж- Пярун? 

А як жа-- Зніч? 


Чаму яшчэ абое жывы? 
А дзе ж караючы агонь? 
О, асляпі іх, літасцівы, 
калі ж усё гэта не сон. 


Ён зверам рынуў на Андрэя, 
заззяў тапор над галавой, 
але раптоўна Саламея 
закрыла любага сабой. 


Настала жудасці Ўвіліна, 
аж скалыхнуўся цёмны бор. 
Галоўку русую дзяўчыны 
рассек тут бацькаўскі тапор. 


За вернасць шчырую Андрэю 
жыццё дзяўчына аддала. 

кроў жывая Саламеі 
лісцё асіны заліла. 


Асіна буйна зашумела 

ад жаху страшнай смерці той, 
і дробна лісцейка дрыжэла, 
надоўга страціўшы спакой. 


Гэта было даўно, калісьці... 
Але без ветру і цяпер 
дрыжыць асіны дробна лісце, 
як Саламеі ўспомніць смерць. 


ж 


І зараз кожнаю вясною 
асін малодзенькіх лісток 
пакрыты чырванню такою, 
бы пафарбованы знарок. 


Ён не ад сонца чырванее: 
гаворыць сказ з глыбінь вякоў, 
то выступае Саламеі 

калісь распырсканая кроў. 


Мінск -- Каралішчавічы, 1960 з. 

КАСТУСЬ КАЛІНОЎСКІ 
І 


Паўстанне згашана, зламана, 
пануе самаволле зноў. 

Па краю ўсім крывавяць раны; 
зара фарбуецца у кроў. 


Брыдуць разбітыя героі 
таемнай сцежкай на зару, 
панікла зноўку галавою 

у чорным суме Беларусь. 


І там і тут -- пажары свецяць 
і значаць кроўю снежны шлях. 
Ідуць па ім паўстання дзеці, 

і звоняць путы на нагах. 


Бізун жандара, 

кат ікуля 

на згасшых вогнішчах крывёй 
спраўляюць п'янае разгулле 
над «усміронай стараной». 


П 


Паўстанне згашана, зламана, 
лікуй і цешся, Мураўёў: 
табой заглумлена, стаптана 
надзея вольнасці ізноў. 


Пад цяжкім ботам мураўёўскім 
замоўкла Беларусь і Польшча, 


і сам нат грозны Калівмоўскі 
ужо цару не страшны больш. 


Пануры мур -- астрог... і краты 
у лёху цемным і глухім, 

як леу зняволены, «дыктатар» 
сядзіць, закуты у ланцугі. 


О лёхі! 

Як цяжка чуць сябе між вамі 
і знаць, што згінеш тут адзін 
тады, як сонца над палямі, 
прастору шыр і неба сінь. 


Чаргой праходзяць успаміны 
у сумных думках змагара: 
-- Не страшна згінуць... 
Трэба -- згіну. 


Я знаю - гіну не дарма! 
Паўстане край мой, 
край любімы... 

Яму я волю абвясціў. 


Цябе, народ, 
“цябе, радзіма, 
ЯК Я, ' 


ніхто так не любіў. 


І веру я, 

што голас сына, 

якога кат вядзе на крыж, 
прайдзе, як гром, па ўсёй краіне 
і ускалыхне нямую ціш. 


Няхай ты спіш яшчэ, народзе, 
няхай пакутай і цямрой 

твой кат у дзікім карагодзе 
яшчэ глуміцца над табой. 


Але ні гора, ні няволя, 
што ў хаце сталі на папас, 

не згасяць зор тваіх ніколі, 
што ткуць твой шлях у прышлы час. 


І вы, муры маёй вязніцы, 

вы -- сведкі крыўды і пакут, 
вас хутка крыллем навальніцы 
змяце з зямлі працоўны люд. 


ПІ 


Маўчаць муры... 

Маўчаць нямыя,-- 

нічым няўзрушаны астрог,-- 
нядолі сведкі векавыя,- 

што ім ўся боль людскіх знямог! 


Ізноў бунтар па лёху ходзіць, 

з ім дум яго мяцежны рой, 

як бы праверыць шлях свой хоча 
ці суд трымае над сабой. 


-- Ну што ж, Кастусь? 

Ты згінеш, братка. 

Прайграў ў няроўнай барацьбе. 
ы сцяг і думы твае спадкам 

народ наперад панясе. 


І тыя дробныя зярняты, 

што ў ноч кідаў з размаху ты, 
узыдуць там, ля шэрых хатаў, 
пачаткам будуць барацьбы. 


Не змоўкне кліч «Мужыцкай праўды»; 
не згасне душ бунтуючых алтар; 

вы не загінеце абодва -- 

ні ты, ні Яська-Гаспадар. 


Словы твае, як лісця жменю, 
па свеце вецер разнясе, 

і песню ў новым пакаленні 
пра нас народ яшчэ спяе. 


ч“ 


Прыму усё... 
Знясу цяжар увесь лагодна... 
І нават моладасць маю 
аддам, як дар, 
краіне роднай. 

сэрца жар... 

непакорную душу. 


Я сам сляды свае адзначу, 
якіх стагоддзі не сатруць, 
бо напрарочыў я удачу 

табе, радзіма -- Беларусь. 


ІУ 


Загрукатаў засоў іржавы, 

1 стража абступае ураз: 

-- Вас кліча суд там, суд дзяржаўны, 
ідзём на суд! ІМастаў твой час! 


На суд! 

На здзек! 

На глум крывавы... 

На суд апошні йдзём, Кастусь! 
"За светлы шлях, за шлях у славу, 
за лёс твой светлы, Беларусь. 


У 


Пакой вялізны і шырокі, 

у муры панурым і старым, 
заняў сялібай суд высокі,-- 
злачынцаў суд сабраўся ў ім. 


За столам суддзі селі чынна, 
на ўзбоччу -- царскі пракурор, 
і слугі ўсе,-- як быць павінна, 
як павялося з даўных пор. 


Настрой вясёлы маюць суддзі, 
сядзяць, як быццам на піру. 

Крывавай справай сёння будуць 
служыць крываваму цару. 


Старэйшы з іх рукою тлустай 
махнуў ў натоўп пакорных слуг, 
натоўп варушыцца паслушна 
згадаць яго уладны рух. 


І адчынілі дзверы з кратай, 

і між жандараў-вусачоў 

ідзе на суд Кастусь-«дыктатар» -- 
патомак горды крывічоў. 


І скрыжаваліся пагляды 

вачэй суддзі і вязняра. 
вязня -- думная пагарда, 

тупая злосць-ў суддзі была. 


Усеўшыся за стол паважна, 
суддзя законы расхрыстаў 
і тонам строгім і выразным 
свой суд пытаннем распачаў. 


Суддзя 


З якога роду? 
Дзе жыў? 
І як завуць? 


Кастусь 


Я з беларускага народу, 
яму служыў, 
а імя ўнукі ўспамянуць. 


Суддзя 


Не будзьце вы такім упартым, 
пазвалі вас тут па загаду 
вышэйшай ўулады,-- не пара 
на жарты. 

Вы бунтавалі супраць ладу 

і волі нашага цара? 


Кастусь 


Але, я бунтаваў. 
Вы -- правы. 


«Але віны не прызнаю! 

Падняў змагання сцяг крывавы 
за працы люд! За Беларусь! 

Я знаю, блізка дзень расплаты 
для вас-- свабоды грабары. 
Дарэмны здзекі, мукі, каты,-- 
вам не стрымаць тае пары. 


Суддзя 


Маўчы, бунтар! Мяцежнік дзікі 
і абаронца мужыка!.. 

На лад магутны і вялікі 

як паднялась твая рука? 


Кастусь 


Не страшна смерць і вашы кпіны. 
Аддаў змаганню я усё 

і рад для роднае краіны 

аддаць жыццё. 


Суддзя 


Падумай... 
Як хочаш жыць -- нам без утайкі 
адкрый памочнікаў усіх 

“і главароў мяцежнай шайкі -- 
літоўскіх, польскіх і сваіх. 


Кастусь 


Такой агіднаю цаною 

жыццё сабе я не куплю, 
гандлюйце вы, паны, сабою -- 
я кроў братоў не прадаю. 


Ёсць суд патомкаў. За дарогу, 
што мы праходзім па зямлі, 

не вам прысуд рабіць свой строгі, 
яму правы вякі далі. 


Змяі ліслівай кіньце джала, 
дарма спакусы... Я -- не ваш! 

І вашых «срэбранікаў» мала... 
Я - барацьбіт, а не юдаш! 


Усё прыму... пакуты, болі, 

са смерцю нават прымірусь, 
адно -- не здраджу я ніколі 
працоўны люд і Беларусь! 


Няхай памру... 

Вы смерць расславіце маю. 

З крывавых мукаў 

ў сэрцах унукаў 

я ў помсце жорсткай і багатай 
як агняцветам расцвіту 

на гібель вашу, каты. 


Суддзя 


Маўчаць! Мы сілаю задушым 
на век вякоў любы дакор. 
Яго пазбавіць слова мушу,-- 
за вамі слова, пракурор! 


Пракурор 
Я доўга гаварыць не буду, 
высокі суд,--тут ясна усё, 
я дамагаюся прысудам 
смяротнай кары для яго. 


Ён яўна йшоў супроць улады 
1 волі рускага цара, 

са сцягам помсты і пагарды, 
з вар'яцкай мэтай бунтара. 


І -- паланёны -- перад вамі 
гразіць асмельваецца тут, 

і бунту поўнымі славамі 
прарочыць смее свой прысуд! 


Мяцежнай думаю зацяты, 
ён рыхтаваў пагібель нам. 
Няхай жа сёння, 
ў дзень. расплаты, 


высокі суд, 
ён згіне сам! ы 


Кастусь 


Мяне асудзіпе, я знаю... 

Ды згіну я не марна тут: 
цаной жыцця я узнімаю 

на барацьбу працоўны люд. 


Са мной не згінуць мае дзеі 
і дух народнай барацьбы; 
не пераможаце ідэі 

вялікай праўды на зямлі. 


Суддзя 


Маўчаць, мяцежнік развянчаны, 
главар бунтуючых рабоў! 

Ты нашай сілай пакараны, 
спаткацца з смерцю будзь гатоў. 


Кастусь 


О, я даўно гатоў. 
Памру... 

А вам прыпомняць 
смерць маю. 


УІ 


І лёха зноў ў сырой вязніцы, 
і ў ёй Кастусь адным адзін, 
і думы зноў яго крынічуць 
ў смяротным ходзе каляін. 


-- Памру, памру... 

Няхай... не шкода 

пражытых дзён і нат жыцця, 
Патрэбна сёння для народа 
афяра гэтая мая. 


О Беларусь! 
Мая Марыська! 

Каханне шчырае маё, 
Бывай! -- 

Расстанне надта блізка. 
Бывай, змаганне і жыццё! 
Бывай, няволя і пакута! 


Бывай, народ! 

Я ўсё аддаў табе. 

Ты разарвеш няволі путы 

і жыць пачнеш сабой, сабе. 


Народзе, ўстанеш! -- 

парукай 
за лёс твой сёння смерць мая. 
З няволі, здзеку, крыўд і мукі 
паўстанеш да жыцця! 


Я не прадам цябе, не здраджу 
ні на гары, ні у лагу, 

а зблудзіш ноччу - я дараджу, 
знайсці дарогу памагу. 


Паклон апошні на расстанні 
братам з-над берагоў Нявы! 

Я другам быў вам па змаганню, 
а мне-- 

настаўнікамі вы. 


Бывайце вы, сябры паўстання 
з-пад знаку белага арла! 

Мы разышлісь на скрыжаванні, 
бо мэта розная вяла. 

О смерць! 

Я ужо гатовы... 

І не бунтую -- не крычу. 
Знімай жа, кат, мае аковы, 
памерці вольным я хачу. 


Усё аддаў: 

нічога не пакінуў, 

парваў з жыццём я ніткі ўсе -- 
адно засталася -- загінуць... 


з 


Трэба -- згіну! 
Зямелька, матухна, прымі мяне! 


У Вільні дзень 
пануры і рухлівы, 
укішскі пляц людзьмі занят. 
І шыбяніца паміж імі, 
пад шыбяніцай -- царскі кат. 


Блішчыць сцюдзёна штык жаўнера, 
грыміць сярдзіта барабан, 

і праз натоўп паходкай смелай 
ідзе наш Каліноўскі сам. 


На эшафот Кастусь-«дыктатар» 
усходзіць цвёрдаю ступой. 
Навокал ціш... 

А пракуратар 

прысуд чытае прад таўпой: 

-- Мяцежнік Каліноўскі 

на смерць асуджаны за бунт. 

І па загаду мураўёўскім 
павешан сёння будзе тут... 


ж 


І згінуў ён 

на плошчы адзінокім. 
Натоўп шумеў, 

і ціха падаў снег. 
Трывога 

птушкай узнялася высока 
1 паляцела удаль -- 

да саламяных стрэх. 


[шлі гады 
прасторамі краіны. 
У барацьбе народ 
мацнеў і рос. 

І справы 

й думы згінуўшага сына, 
як запавет, 

у сэрцы сваім нёс. 


І вось прыйшоў 

Кастрычнік бураломам, 

сарваў няволі царскай ланцугі, 
параскідаў вяковыя заломы 

і адчыніў 

шырокія шляхі. 


Таму у дні 

цяжкіх выпрабаванняў 

легендай мужнасці паўстаў Кастусь, 
і, сцяўшыся з чужынцам у змаганні, 
ізноўку вёў 

народ у бой за Беларусь. 


1934-1945 гае. 


28 Міхась Машара 


РУСАЛКІ 


Там, над рэчкай, дзе вярбіны 
гнуцца веццем да вады, 

дзе лазняк, альха, ляшчына 
разрасліся у гай густы,-- 


наўзбоч гаю дзве бярозы 
ды з дубочкам маладым 
абняліся так прыгожа 
на узгорачку крутым. 


Тут плятуць свае вяночкі 
дзеўкі з песнямі цяпер, 
салавейка летняй ночкай 
разлівае сваю трэль. 


А даўней было не тое. 
Кажуць людзі, што быў тут, 
між бярозак, на сустроме, 
неспакойны нейкі кут. 


Ночкай, толькі разгарыцца 
месяц з зорамі ў вышы, 
выплывае, весяліцца 

хор русалак у цішы. 


Ледзь улоўнай павуцінай 
постаць месяц серабрыць. 
Косы русыя, як ціна, 

у вачах туга мігціць. 

Пабяруцца ўсе за рукі, 
карагод заводзяць свой, 
выліваюць сум і мукі 
ціхай песняй над ракой. 


Хор русалак 


Выплыў месяц, сёстры, сёстры, 
над зямлёю цішыня; 

заплятайце промні у косы, 
выплывайце ўверх са дна. 


Ночка-матка нас акрые 
мяккай коўдрай цішыні, 
1 пад шолахі начныя 

заспяваем, сёстры, мы. 


Успомнім мы жыццё былое, 
што мінула, што сплыло; 
наша шчасце маладое, 

што, як светлы сон, прайшло. 


Сёстры, ўспомнім былі, казкі, 
покуль месяц не пагас, 

пра каханне, шчасце, ласкі 

і пра гора чорны час. 


Першая русалка 


Я не маю, што казаці: 
бедны мой кароткі век; 
жыла ў мачыхі, без маці 
гора бачыла і здзек. 


Цяжкі быў мой лёс сірочы, 
хай ён кожнага міне: 
утапіла цёмнай ночай 

злая мачыха мяне. 


Хор 


ІЦэльму-бабу, ведзьму злую, 
дружным хорам праклянём, 
а сіротку маладую 

песняй гучнай памянём. 


8“ 


Другая русзвлка 


Пад бярозы, сёстры, сёстры, 
покуль месяц не пагас. - 

Я пушчу ўспамінаў кросны, 
буду ткаць вам свой расказ. 


Там, за гаем, пад гарою, 
колісь вёсачка была, 

у той вёсцы над ракою 
той парою я жыла. 


Невялічка была хатка, 

небагата мы жылі. 

Ўся сямейка -- бацька, матка -- 
гаравалі, як маглі. 


Падняволля злая доля, 

горкі ты, прыгонны лёс. 
се цярпелі -- здзек 1 болі, 

вылівалі многа слёз. 


Цяжка ў полі працавалі, 
над спіной свістаў бізун. 
Лютым катам быў над намі 
панскі найміт і цівун. 


Хор 


Сёстры, сёстры, ўсю нядолю, 
ўсё цярпекне, боль і здзек, 
паняверку і няволю 
праклінаем мы навек! 


Другая русалка 


Каля нашай хаты збоку 
жыў сусед -- стары Марцін. 
У Марціна - чарнавокі 

і прыгожы надта сын. 


Мяне звалі -- Кацярына, 
яго клікалі -- Максім. 
Ён -- дзяцюк, а я- дзяўчына. 


Жыць хацелася жывым. 

Пакахала я Максіма, 
пакахаў Максім мяне; 
1І.былі мы так шчаслівы, 
як шчаслівы толькі ў сне. 


Хор 


Кацярыну і Максіма, 
сёстры, сёстры, памянём. 
Пра хлапца і пра дзяўчыну 
хорам песню прапяём! 


Другая русалка 


Адны зоры толькі зналі, 
як кляліся мы кахаць, 
прысягалі, прыракалі 
сваю долю адшукаць. 


Краскай пышнай заквітнела 
ў сэрцы радасць пачуцця, 
як у казцы, пасвятлела 
сцежка шэрая жыцця. 


І на памяць дзён шчаслівых 
тут, на ўзгорачку крутым, 
дзве бярозкі пасадзілі 

і дубочак малады. 


Хор 


Час вясёлы, час шчаслівы, 
што мільгне ў жыцці, як сон, 
і знікае дзіўным дзівам, 
сёстры, сёстры, памянём! 


Другая русалка 


Але радасць так каротка: 
шчасце блісне толькі Міг. 
дарэмна так салодка 

сэрца б'ецца у жывых. 


Лепш той красцы не цвіцеці, 
што спаткаецца з касой. 


Ходзіць горачка па свеце, 
зм с 
беды водзячы з сабой. 


Нават і жывой крыніцай 
боль у сэрцы не згасіць. 
Лепш таму і не радзіцца, 
хто ў няволі мае жыць! 


Хор 


Нават і жывой крыніцай 
сэрца смагу не згасіць. 
Лепш таму і не радзіцца, 
хто ў няволі мае жыць! 


Другая русалка 


Нечаканая здалёку 
падышла да нас бяда. 
Зашумела ўсё навокал, 
загудзела грамада. 


Ў панскім лесе пад дубамі 
ноч у ноч агні гараць. 
Бунт лунае між рабамі 

і на бой збірае раць. 


І штоноч, то горш сваволяць 
людзі воляй у бары, 

і да іх з усіх ваколіц 
пайшлі хлопцы-бунтары. 


Хор 


Слава тым, хто промень волі 
у сэрцы светачам насіў 

1 працуючых, з нядолі 
падымаючы, будзіў! 


Другая русалка 


Кліч дайшоў і да Максіма, 
і Максім-пайшоў да іх. 

Я дарма яго прасіла, 

не паслухаў слоў маіх. 

І Максімка, мой любімы, 
чарнавокі мой... і ён 
бунтаром пайшоў з дубінай 
здабываць сабе закон. 


Загарэлася змаганне, 
закіпеў смяротны бой, 
і крывавае паўстанне 
залунала над зямлёй. 


Хор 


Хто за праўду йшоў змагацца 

і за праўду, боль і здзек, 

хто з жыццём нат змог расстацца, 
той сапраўды чалавек! 


Другая русалка 


Яркім полымем пажараў, 
смерцю жорсткаю ў баю 
правы новыя пісалі, 
праўду новую сваю. 


Задрыжалі перад імі 
багачы і свалата. 
Разгулялісь па краіне 
бунтары 1 бедната. 


Светазарнаю вясёлкай 
усміхнулась воля ім. 
Усміхнулася, ды толькі 
хутка згасла у крыві. 


Хор 


Не загасне, не, ніколі 
светач праўды на зямлі 
і людскую смагу волі 
не утопіш у крыві! 


Другая русалка 


За Дзвіною чорнай хмарай 
разаслаліся палкі. 


Па крывавую афяру 
прыйшлі кат і казакі. 


Па загаду панскіх катаў 
шлі салдаты на братоў 
1 чынілі суд-расправу 
над сям ямі бунтароў. 


Вёскі гінулі ў пажары, 
людзі -- ў петлях і крыві, 
ўсё дрыжала перад карай, 
пекла стала на зямлі. 


Хор 


Хто за волю гінуў смела, 
хто змагаўся і цярпеў, 
толькі той у праўду верыў 
і папраўдзе жыць хацеў! 


Другая русалка 


Улавілі і Максіма 
цёмнай ночкай у бары. 
І павіслі на асіне 
нашы хлопцы-бунтары. 


З вёскі нашай - - той, з-за гаю, 
засталіся вугалькі. 

І пайшлі далей па краю 
смерць, пажар і казакі. 


Страх усюды, енк і слёзы, 
мукі, здзекі і суды. 
Цёмнай ночкай да бярозак 
я прыйшла адна сюды. 


Памянула тут Максіма, 
перажыты шчасця міг. 
Так балюча сэрца ныла, 
стаў нямілым свет жывых. 


Ціха рэчанька бруіла, 
штось шаптаў чарот вадзе, 

1 салодка так маніла 
супакоем да сябе. 


Мяне клікаў чарнавокі, 
яго голас чуўся мне; 

і тады тут вір глыбокі, 
як дачку, прыняў мяне. 


Хор 


Мы -- афяра злой нядолі, 
гора горкага 1 бед -- 

усе, як цяжкую няволю, 
пакідалі белы свет. 


Другая русалка 


І прачнулася русалкай 
душа чыстая мая, 

без трывог і смагі палкай, 
ў залатым світанні дня. 


Рыбакі злавілі цела 
са снапом аўсяных кос 
1 з трывогаю, нясмела 
пахавалі між бяроз. 


Але блекнуць сталі росы, 
за ракой пяе пятух; 

дык хутчэй знікаем, сёстры, 
покуль месяц не патух. 


Хор 


Ужо блекнуць сталі росы, 
за ракой пяе пятух; 

дык хутчэй знікаем, сёстры, 
покуль месяц не патух! 


Таболы, 1935 з. 


МАМЧЫНА ГОРКА 


То не струны звіняць 
галасістыя,- 

зашумела жытцо 
каласістае. 


Вецярок да яго 
заляцаецца 

1 жартуе-пяе, 
абдымаецца. 


Адшуміць, адцвіце 
жыцце хмельнае, 

застанецца па ім 
казка спеўная. 


Што прайшло, прабыло,-- 
не вяртаецца; 

гэтак казка мая 
пачынаецца, 


што ад дзеда узяў 
яе спадчынай: 
ахрысціў ён яе -- 
горкай Мамчынай. 


449 


450 


Частка І 


І 


Жыў граф, 

магутны граф Лапата, 

ўладар Замешчыны сваёй. 
Быў ганаровы і заўзяты, 

з магнацкай гордай пыхай той. 


Палац, як вежа, пад гарою 
ў люстэрка возера глядзеў, 
а бор сасновы над вадою 
напеў таемны свой шумеў. 


Палац пануры і высокі, 

не падступіцца к тым мурам. 
пад палацам лёх глыбокі - 

на страх нявольнікам-рабам. 


«Залессем» зваўся двор Лапаты; 
навокал лес сцяной стаяў. 

Ён узбярэжжаў пышнай шатай 
палац і горку абдымаў 


і рассцілаўся удаль далёка: 

на колькі вёрст цягнуўся бор,-- 
у гушчары яго глыбокім 

ні разу не звінеў тапор. 


Адзін мядзведзь, ўладар бязмежны, 
тут непадзельна панаваў, 

ды чалавек з душой мяцежнай 
часамі праўды тут шукаў. 


І бор прымаў усіх ласкава, 
ў каго бурліла бунтам кроў; 
тут панавала волі права, 
найлепшае з людскіх правоў. 


Гасцей у лесе шмат бывала: 
навокал быў тады прыгон, 


у лес рабоў нядоля гнала, 
1 беззаконне, і закон. 


Разбоем часта прамышлялі 
у цёмных нетрах удальцы, 

і пераможцамі гулялі 

па усіх дарожаньках хлапцы. 


Ды страх наводзілі часамі 
на ўсю ваколіцу яны, 

і паміралі смела самі 
разгулля вольнага сыны. 


Эх, гулялі хлопцы 
ды на вольнай волі, 
паміналі помстай 
яны лёс бяздольны. 


Па бары, па нетрах, 
па шляхах-дарогах, 
эх, гулялі з ветрам 
хлопцы ў перамогу. 


А па ўсёй краіне, 
роднай Беларусі, 
люд працоўны гінуў 
у цяжкім прымусе. 


Хто хацеў, над імі 
здзекаваўся ўволю, 

і па ўсёй краіне 
стогны йшлі ад болю. 


Ад прыгону-гора, 
ад паноў, ад катаў 
слёз стаяла мора, 
што мужык наплакаў. 


Панавала крыўда 
над краінай сіняй, 
веяла ад вёсак 
жудасцю магільнай. 

Бор адзін прытулкам 
быў хлапцам мяцежным 
і крынічыў гулка 

волі безбярэжжам. 


Тут звінелі песні, 
поўныя разгулу, 

і плылі прадвесняй 
гэнь да сэрцаў чулых. 


Магнат магутны быў Лапата. 
Яго зямля -- багаты плён, 
яго уладныя загады 

усім навокала -- закон. 


І ён, як той павук пачварны, 

усю ваколіцу смактаў 

і з крыўд людзей жывых бяскарна 
сваё багацце ўсцяж збіраў. 


Але не цешыла багацце 

старога графа-багача; 

панурым смуткам, як пракляццем, 
спавіў яго цяпер адчай. 


Ў палацы змрочным адзінока, 
як прывід, ходзіць граф стары, 
і нейкі боль мігціць глыбока 

ў вачах, патухшых без пары. 


Усе дрыжалі, напаткаўшы 
яго сцюдзёна-шэры зрок, 
а хто мінуў яго,-- жагнуўся, 
як ад бяды, уцякаў набок. 


Казалі, быццам ад пагляду 
нядобра-вострага яго 

ніхто не быў ніколі рады, 
жыццё нат вянула кругом. 


Але ўсё ж радасць зацвітала, 
святлелі воч яго кругі, 

калі дачкі ён, як бывала, 
спаткае погляд дарагі. 


П 


Адна-адзіная ў Лапаты 
была любіміца дачка -- 
зямлі, палацаў, і дукатаў, 
і мітры графа-багача. 


Стары любіў яе без меры. 
Яна пацехаю была 

і ў адзіноце яго шэрай" 
палоскай светлай залягла. 


Яна адна сцішала смела 
яго разгневаны парыў, 
пры ёй душа яго святлела 
і смутак сэрца не марыў. 


Яна адна глядзела ветла 
у вочы страшныя яго. 

І пад паглядам яе светлым 
цвіло жыццёвае цяпло 


ды заціхала гневу бура, 
таемны боль ў грудзях сціхаў, 
і твар старога самадура 
лагодны выраз набывау. 


Дачку любіў сваю гарача, 
і толькі з ёй ласкавым быў. 
Затое колькі крыўд і плачу 
наўкол Лапата той тварыў! 


ІУ 


Дарутай звалася графянка. 
Ёй год дваццаты ўжо ішоў. 
Была прыгожая, вяснянка, 
красою хвалявала кроў. 


453 


454 


Ў вачах іскрыліся вясёлкі, 

і сінь, і свежасць васількоў. 
Была страйнейшай за сасонку, 
жывей, як подыхі вятроў. 


Яна жыла ў бацькоўскім замку 
ад самых першых дзён жыцця, 
яе ускармілі грудзі мамкі, 
ў палац пакліканай з сяла. 


[шлі гады... Расла Дарута. 
Служыла верна мамка ёй. 
І граф абходзіўся не крута 
з той служкаю дачкі сваёй. 


Дарута вельмі шанавала 
пястунку верную сваю, 

за маці родную прымала 
старую мамку па найму. 


Яна да ўсіх была адданай, 

быў люб ёй кожны след жыцця, 
яе душа была саткана 

з валокан светлых пачуцця. 


І вочы сінія красуні, 

яе ружова-белы твар 

не адбівалі яшчэ суму, 

ні сэрца мук, ні цяжкіх мар. 


У 


У мамкі-найміткі прыгоннай,-- 
графянцы вернай ўсёй душой, 
апроч Даруты быў сын родны, 
які рос з графскаю дачкой. 


Старэйшы, праўда, за графянку 
на пару нейкіх год ён быў. 
Прыстойны надта... Зваўся Янкам 
і сам не ведаў, кім тут жыу. 


Лічыўся ў доме ледзь не панам, 
у пана, часам,-- горш слугі. 

Ў задуме нейкай закаханы, 

з слядамі суму і тугі. 


Аб чым тужыў? Аб гэтым ведаў, 
напэўна, толькі бор адзін: 

яму ён толькі шчыра верыў, 

яму ён быў, як родны сын. 


З ружжом набітым за плячамі 
шмат часу тут праводзіў ён; 
шукаў адказу на пытанні 

і вывучаў жыцця закон. 


Таемны бор яго не страшыў,-- 
прымаў, як роднага, ў сям'ю, 

і днём, і ноччу, - кожным часам 
ён роднай хатай быў яму. 


Сюды ён нёс сваю нядолю 
і боль хвалюючых трывог, 
а бор шаптаў яму пра волю, 
пра хмель жыццёвых перамог. 


““Гут спатыкаў, казалі людзі, 
бунтарных хлопцаў ён падчас, 
у іх сям'і любіў марудзіць, 
быў з імі доўга і не раз. 


Аб чым гаворка там,-- вядома 
ніхто падслухаць іх не мог: 

іх вартаваў сасняк сустромы 
на скрыжаванні ўсіх дарог. 


Любіў ён бор яшчэ за гэта, 
што тут, пад горкай, Янка наш 
(шапталі слугі пад сакрэтам) 

з Дарутай бачыўся не раз. 


Але нашто рабіць загадку, 
скакаць наперад без пары? 

Пачнём лепш дзею па парадку, 
як расказаў мне дзед стары. 


Ёсць на свеце краіна адна, 
уся душа яе ў казках жыла, 
вылівалася у песні стагоддзяў. 


Яе скарбы -- працоўны народ -- 
быў закінуты гінуць пад плот, 
ён заўсёды гібеў у балоце. 


Тут галота была і бяда, 
тут віла сабе гнезды жуда, 
панаваў паўнаўладна прымус. 


Тут ніколі вясны не было, 
над ёй кпілі і бог, і жыццё. 
Той краінай была Беларусь. 


Эх, краіна родная -- 
Беларусь мая, 
вельмі гаротная 
долечка была. 


Ўсё жыццё сапраўднае 
абмінала нас, 

груганы крывавыя 
мелі тут папас. 


Толькі падарожнікі, 
лірнікі-дзядыЫ, 
апявалі кожнаму 
вольнасці сляды 


ды складалі казкамі 
дзеі чорных дзён, 
што дарыў няласкава 
навакол прыгон. 


УІ “ 


Ў палацы графскім па пакоях 
снуюць натоўпы жвавых слуг. 
Відаць трывожныя настроі 

і небывалы нейкі рух. 


Палац прыбраны, як у свята, 
вартуе стража на сцянах, 

і вецер гойдае заўзята 

па-над палацам графскі сцяг. 


Так пышна думны граф Лапата 
гасцей чакае дарагіх: 

прыедзе неўзабаве ў сваты 

к Даруце выбраны жаніх. 


Хоць той жаніх старэй Даруты,-- 
ён гербаваны і багат, 

ён сваявольны і магутны, 

з усіх бакоў як трэ магнат. 


Даўно Лапата марыў скрыта 
аб зяцю гэтакім сабе; 

то не які шляхтун-найміта, 

а пан, вяльможны пан, як трэ. 


Калі ўжо так па волі неба, 
каб род Лапатаў згас на ім, 
ён ўсё аддасць дачцэ, як трэба, 
дачку ж аддасць, як сам, такім. 


І хутка здзейсніцца жаданне,-- 
да мэты надта блізка ён. 
Затое пышна так спатканне 

і урачыст гасцей прыём. 


Вяльможны Жаба -- рыцар смелы 
(яго шануюць ўсе кругом) -- 
сягоння сам з дружынай цэлай 
сюды прыедзе жаніхом. 

Хаця Даруты ён не бачыў 

і не знаёмы нават ёй, 

ды што дачкі там воля значыць? 
Багаты мае нораў свой. 


Даўно згадзіўся сам Лапата 
аддаць руку дачкі яму, 

а сэрца служыць у магнатаў 
загаду, сіле і найму. 


УП 


Пад брамай рог звініць прызывам 
(бягуць да брамы ключары), 

і скача рэха пералівам 

ў лясным заснуўшы гушчары. 


Са стукам браму адчыняе 
натоўп узброеных людзей, 

з паклонам нізкім сустракаюць 
даўно чаканых тут гасцей. 


І да палаца урачыста 
вядуць дружыну ўсю яны. 

а сонцы зброя залаціцца, 
і ззяюць шоўк і галуны. 


Вось злазяць з сёдлаў каля ганка, 
трымаюць коней канюхі. 
Выхтуюць служкі для графянкі 
гасцінцаў многа дарагіх. 


Гасцям шаноўным на спатканне 
на ганак сам Лапата йдзе, 

ў пакоі з ветлым прывітаннем 
іх запрашае і вядзе. 


Вясёлы гул і бразгат зброі. 
Святлб нязгаслае ўгары, 

і скача водклік па пакоях, 
кіпіць жыццём палац стары! 

Наўкол абслугі рой рухлівы, 
гасцей натоўп ідзе далей, 
вядзе Лапата іх шчаслівы 

з вяльможным Жабам на чале. 


Прад імі дзверы адчыняюць. 
Чакае іх прыбраны стол, 
і граф з паклонам запрашае 
гасцей садзіцца навакол. 


Садзяцца госці каля столу,-- 
за крэслам кожнага слуга,-- 
і пачынаюць баль вясёлы 
на чэсць сватоў і жаніха. 


УПІ 


Пры кожным -- чара залатая, 
да краю поўная віна. 

Віно, як быццам кроў жывая, 
мяцеліць іскрамі са дна. 


П'юць за здароўе, па парадку, 
усіх прысутных за сталом, 
а графу лесткі сцелюць гладка 
і славяць чуць не каралём. 


Усе пахвалы граф прымае, 
ён задаволен і вясёл. 

А чашнік чары налівае 
усёй дружыне навакол. 


Але вось госці графа просяць 
пазваць да іх дачку сюды, 

бо выпіць за здароўе хочуць 
уся дружына і сваты. 


Па чарцы выпіць, заручыцца, 
злажыць ля ног яе дары, 
а потым зноўку весяліцца, 
як кажа ім звычай стары. 

І слугам даў загад Лапата -- 

дачку паклікаць да гасцёй. 

Дружына рада. Смех. Віваты. 
кубкі грукаюць часцей. 


Але прыбег слуга у зморы 

і графу так адказ дае: 

«Даруй, ўладар, слугам пакорным,-- 
ў палацы тут няма яе». 


У графа твар пакрыла хмара, 
маланкай гнеў бліснуў з вачэй; 
дрыжыць слуга, сагнуўшы карак, 
і ціха стала між гасцей. 


«Ідзі, шукай, шукай усюды! 
Пакліч з палаца слуг сабе 
і не вяртайся без Даруты, 
о марны раб, на вочы мне!» 


ІХ 


Заходзіць сонца. Цень лажыцца. 
Паўзе ў лагчыны летні змрок. 
Чырвонай кроўю залаціцца 

вада люстраная заток. 


Заснула возера ў спакоі, 

ад бору цень папоўз даўгі. 

І хвалі ціха пад гарою 
ледзь-ледзь цалуюць берагі. 


Ляніва шэпчуцца чароты 
ды ледзь калышацца лазняк, 
і нейкай ціхаю пяшчотай 
шуміць задумлівы сасняк. 


Заснула возера. Навокал 
стаіць таемны бор стары 
ды залацяцца адзінока 
палаца графскага муры. 

Сядзіць над возерём графянка, 
наўзбоч палаца, пад гарой. 
Над ёй сасняк, а збоку Янка,-- 
гавораць ціха між сабой. 


Дарута 
О, не сумуй ты, мой харошы, 
і не тужы, адзіны мой. 
Глядзі, які заход прыгожы, 
якая ціш! Які спакой! 


Заўсёды будзем мы з табою, 
заўсёды будзеш ты маім; 
ніхто, ніякаю цаною 

не змусіць жыць мяне з другім. 


Я нка 


О, не кляніся, дарагая! 
Кахаеш,-- веру,-- ты мяне, 
але ў палацы заручае 

цябе другі жаніх сабе. 


Ён -- рыцар, знатны і багаты, 
ён служыць толькі каралю, 

ён як і ты, з сям'і магнатаў, 
1 граф цябе аддасць яму. 


Дарута 
Аддаць мяне, о мой каханы? 
Аддаць не зможа татка мой, 
бо ты- мой любы і жаданы, 
хачу я быць заўжды з табой. 


А я адна ў яго на свеце, 
адна,- як ты ў мяне адзін;-- 
і хто б ні быў там на прымеце, 
а будзеш ты Лапаты сын. 


Я нка 


Дарма ты будзеш прыніжацца: 
яны не ўзрушацца нічым, 

нам давядзецца развітацца, 
не я, а будзе ён- тваім. 


Я -- раб без імя і аблічча, 
а ён-- вяльможны і багат. 
Не, мужыка граф не пакліча 
з дачкою графа на пасад. 


Дарута 
Павер, як татка мой дазнае, 
што ты мне люб, што дораг мне, 
што ты так горача кахаеш,-- 
то ўся бяда, як сон, міне. 


Я нка 


Надзеяй, марнай і зманлівай, 
мяне и сябе не спакушай. 
Наш лёс, няпэўны і здрадлівы, 
ты мне у рукі лепш аддай. 


Не можам быць мы тут шчаслівы, 
тут перамогуць нас яны, 

і нат змагацца мы бяссільны: 
нявольнік -- я, яны ж- паны. 


Дарута 
А што, апроч надзей туманных, 
о любы мой, што маеш ты? 


Сваёй Даруце паслухмянай 
адкрый намер, мой залаты. 


Я нка 


ІДто маю я? Не надта многа: 
агонь у сэрцы маладым, 
душу без страху і трывогі 

і сіл, юнацкіх сіл уздым. 


Я ўсё прадумаў і разважыў, 
даўно уцекчы план гатоў; 
даўно з'яднаў сабе адважных 
я ў пушчы хлопцаў-бунтароў. 

Будзь пэўна: здзейсніць дапамогуць 
намеры нашыя яны, 

а там--на новую дарогу, 

да светлай, радаснай вясны! 


Дарута 
Пакінуць ўсё? Навек расстацца 
з тым, што любіла ўсёй душой? 
Ісці у свет і дзесь бадзяцца -- 
занадта цяжка, любы мой. 


Але павер, калі не будзе 

нам выйсця іншай пуціной, 

тады пайду -- хай бачаць людзі 
пайду я ўсюды за табой. 


Я нка 


Закрыты сцежкі ўсе другія 
да шчасця нашага, павер. 
На нашы сілы маладыя 
адна надзея нам цяпер. 


Але ідуць сюды, вунь, слугі, 
шукаюць, родная, цябе. 

А сэрца поўна суму-скрухі, 
балюча зноў трывогу б'е. 


Эх, чуе сэрца штось благое... 
Дарута, любая,-- пакуль 
яшчэ мы вольныя абое, 
бяжым хутчэй наўцёк адсюль. 


Бажуся,-- будзем мы шчаслівы. 
На варце шчасця стану я. 

Усе гарачыя парывы 

ўкладу у полым пачуцця. 


Збяру з-пад ног тваіх каменне, 
наўе прыгожых мрояў сон. 

Без мук, без суму і цярпення 
у яву пойдзем светлых дзён. 

Дарута 
Пакінь, о любы, разважанне. 
Ўцячы заўсёды будзе час. 
Пакуль расстанемся, Іване: 
вунь слугі ўжо чакаюць нас. 


Яна пайшла, 

а ён застаўся 

з бяссільным бунтам у душы. 
Адзін чарот усцяж шаптаўся 
ў цішы панурае начы 


...Барвянела сонца, 
сонца залатое. 
Залаціла сосны 
чырвань над гарою. 


Адышла Дарута 
да муроў палаца, 
дзесь лунала смутна 
песня цяжкай працы. 


То спявалі жнеі, 
ідучы дахаты; 
пракліналі долю 

і прыгон пракляты. 


Калыхалі гукі 

ціха ў летнім змроку, 
боль жывы і муку 
неслі гэнь далёка. 


Сказ людскога гора 
слухалі прасторы; 

а над цёмным борам 
ціха ззялі зоры 


і глядзелі ярка 

з цемнаты высотаў. 
Пад гарою Янка 
слухаў шум чаротаў. 


Слухаў шум чЗротаў, 

слухаў песні жнеяў. 
паўзла маркота 

ў ціхім задуменні. 


А над ім высока 

сосны баравыя 

ўсцяж шапталі ў змроку 
былі незямныя. 


Шэпаты і шумы, 

і напевы гора 
навявалі думы 
чарней хмары чорнай. 


Частка ІІ 
І 


Слуга пайшоў. 

Сціх гул бяседы, 

не звоняць чаркі за сталом; 
і ад суседа да суседа 
дружына шэпчацца кругом. 


Сівыя бровы, быццам крылы, 
нахмурыў строга граф стары. 
Вяльможны Жаба стаў маўклівы,-- 
вясёласць знікла без пары. 


Дарэмна граф пазваў музыкаў, 
дарма стараюцца яны, 

як птушка, раптам радасць знікла,-- 
сядзяць насуплена паны. 


Таемна кожнага цікавіць 
адно пытанне толькі іх: 
чаму графянка уцякае, 
калі прыбыў такі жаніх? 


Як быццам піша перад бурай 
ў бяседзе панскай залягла, 

і, каб парваць настрой пануры, 
ўстае Лапата з-за стала, 


бо сваявольны дух магната 
не можа вытрымаць далей 
нямую гутарку паглядаў 

і кпіны ціхія гасцей. 


Агнём, нядобрым і сцюдзёным, 
бліснуў пагляд яго вачэй, 

і гневам успененыя словы 
гатовы вырвацца з грудзей. 


Ды дзверы слугі расчынілі,-- 
сама Дарута у дзвярах; 

як здань красы, яна з'явілась 
з букетам красак у руках. 


Адна вясёлая усмешка 
парвала жудасны настрой. 
Дружына ветла і паспешна 
яе вітае грамадой. 


Адзін Лапата толькі хмурны,-- 
не быць вясёлым яму, не! 

Ён столькі кпін сцярпеў ахвярна 
і першы раз стрымаў свой гнеў. 


І нават вочы -- вочы-зоры 
дачкі, стаячай перад ім, 
яго не узрушылі пакорай, 
ні сумам светлым і ціхім. 


Пытае ён дачку сцюдзёна, 
дзе позна так была яна; 
куды яна, амаль штодзённа, 
бяжыць увечары адна? 


П 


Ой, нашто, каліначка, 
рана распусцілася? 

Ой, нашто, дзяўчыначка, 
такой нарадзілася? 


Не была сялянкаю, 

не мужычкай чорнаю, 
у мурах -- графянкаю 
з безбярэжнай воляю. 


Ой, нашто любіла ты 
горачку высокую? 

Ой, ды што згубіла там 
цябе, сінявокую? 


Каб не тая горачка, 
што глядзіцца ў возера, 
каб не тыя зорачкі, 
што свяцілі позненька,-- 


не было б мо горачка 
гэтага дзявочага. 

Ой, нашто вы, зорачкі, 
іншае прарочылі? 


Каб не тыя вочанькі, 
вочы Янкі чорныя, 
што свяцілі ночанькай 
ярчэй неба зорнага, 


не тапталі б ножанькі 
гэнь да гэтай горачкі 
сцежачак-дарожачак 
на бяду, на горачка. 


Каб не прызнавалася 
ты татульку роднаму, 
што там сустракалася 
з хлопцам там бязродным... 


Ой, пад гэтай горкаю, 

на бяду на горкаю, 
сустракаліся, 
пакахаліся, 
заручаліся. 

Ой, пад горкай гэтаю 

ды пад шумы спеўныя, 
што спявалі воляй ім 
сосны баравыя, 
заручалі іх 
зоры залатыя. 


Ой, нашто аб тым 
ты тут гаварыла? 
Пачуццём сваім 
гасцей насмяшыла; 


разгнявіла татку, 
моцна угнявіла, 
на сябе і Янку 
бяду заварыла. 


Але прызналася графянка 

і расказала графу ўсё, 

што ўжо даўно кахае Янку, 
што заручыла іх жыццё. 


Прызнанне шчырае Даруты 
гасцей абразіла усіх; 
магнацкай пыхаю надзьмуты, 
устае абураны жаніх. 


За ім уся ўстае дружына, 

і падхапіліся паны. 

І гнеўны хмель... і смех... і кпіны... 
Ідуць да выхаду яны. 


Яшчэ хвіліна,-- і знікае 
жаніх з дружынай у бары. 
Паціху рэха замірае 
далёка ў цёмным гушчары. 


ПІ 


Як здань, панура-адзінокі 
сядзіць Лапата за сталом, 
і боль цяжкі, і гнеў глыбокі 
гараць ў вачах яго агнём. 


Хто стаў упоперак “дарогі? 
Хто планы змог пакрыжаваць? 
Ягоны раб, слуга убогі 

пасмеў дачку яго кахаць 


і так запляміў чэсць магната! 
Крывёй раба не змыць яе! 
Абразу гэту род Лапаты 
нічым, ніколі не сатрэ. 


Бо род свой, пышны і магутны, 
асуджан ён закончыць сам. 
Адну надзею меў -- Дарута,-- 
яе украсці хоча хам. 


І ён яго ў сваім палацы 

з дачкой, як сына, гадаваў!.. 
Але цяпер за ўсё заплаціць, 
і час расплаты ўжо настаў. 


Няхай нікому не здаецца, 

што ён, стары, ужо знямог. 
Яшчэ ён граф -- ўладар Залесся, 
яшчэ ён тут і пан, і бог! 


Гневам вочы яго 
загарэліся. 

-- Эй вы, слугі мае, 
дзе падзеліся? 
Прывядзіце сюды 
сына мамчына, 

я яму перадам 
маю спадчыну. 
Абдару я яго 
маёй ласкаю, 
навучу, як кахаць 
дачку панскую! 


Знікаюць слугі паслухмяна 
загад выконываць хутчэй, 
бо ім законам воля пана, 
а сам за чорта ён страшней. 

ІУ 


Ой, знайшлі Івана слугі 
у задуме пад гарой 

і, трымаючы за рукі, 
павялі яго з сабой. 


Ой, вядуць, вядуць Івана 
слугі ў графскія муры, 
там абдарыць нечакана 
яго ласкай граф стары. 


Ён -- шчаслівы і каханы, 
чаму ж ножачкі не йдуць, 
хоць яго з такой пашанай 
слугі графскія вядуць? 


Быццам рыбіна ў сетцы, 
б'ецца сэрца у грудзях, 
ўсхвалявала гэта сэрца 
прадчуванне, а не жах. 


А наўкола так маўкліва, 
спяць і дрэўцы і кусты, 
толькі бор адзін ляніва 

ледзь калышацца густы. 


І вірацца роем думы, 
думы-птушкі ў галаве: 

«Янка, Янка, што ж ты сумны? 
Ці ж не верыш больш сабе? 


Ці мо сіл ужо не стала? 
Жах-знямогу прэч адкінь. 
Будзь і смелым і трывалым, 
ты ж заўсёды быў такім». 


У 


У пакой размаляваны, 
з асцярогай, як маглі, 
слугі, роем паслухмяным, 
к графу Янку прывялі. 


І стаіць Янук між імі, 

як загнаны ў пастку звер. 
Што ж, Лапата, ты маўклівы? 
Ну, чыні свой суд цяпер. 


Ну, чыні, чыні расправу, 

“калі трэба, ката кліч. 

Загадай пытаць ахвяру. 

Што ж ты, думны граф, маўчыш? 


Чаму воч падняць не можаш, 
гэтых страшных воч,-- чаму? 
Ой, над чым яшчэ варожыш? 
Ў вочы страхам глянь яму. 


Паглядзі, якім ён смелым 
між рабоў тваіх стаіць 

1 якая моц без меры 

у вачах яго гарыць. 


Не спалохаёцца ўдалы 
ні вяроўкі, ні кручка. 
Ой, нядарма пакахала 
яго графская дачка! 


І глянуў строга граф на Янку, 
як толькі ён глядзець умеў; 

і самі ніжай гнуцца каркі, 

і страху дрож калені гне. 


Адзін Янук спаткаў спакойна 
пагляд нялюдскіх воч яго, 
у вір сцюдзёнага бяздоння 
зірнуў адважна,- аж на дно. 


Стаялі доўга, без адрыву 

у вочы гледзячы сабе; 

і першы раз мо граф не выйграў 
у гэтай страшнай барацьбе. 


Ён першы раз убачыў сілу 
на дне бунтуючай душы, 

і першы раз мо так жахліва 
кранула сэрца у цішы. 


Але ён - пан, ён мае ўладу, 
страсе спалох, як сон які: 
за ім закон, рабы і каты, 
пакоры сонныя ВЯКІ. 


[І гневам зноў усхваляваны 
(яго палохаць смее хам?!), 

і больш не гледзячы на Йвана, 
кідае грозна ён слугам: 


«Ой вы, слугі мае 
паслухмяныя, 

ці ужо болей мо вам 
стаў не панам я? 


Паміж вамі вось той 
вораг люты мой, 

што запляміў мой род,-- 
пакахаўся з дачкой. 


І пакуль я усё 

не абдумаю, 

як закончыць жыццё 
яго шумнае, 


адвядзіце яго 

у лёху цёмную,-- 
там гатовы ужо 

кут бяздомнаму. 


Выбірайце хады 
найдалейшыя, 
замыкайце замкі 
наймацнейшыя. 


Не спускайце вы з воч 
яго, ўпартага: 

хай стаіць дзень і ноч 
там хтось вартаю, 


покуль ладам усё 

я абдумаю, 

як закончыць жыццё 
неразумнаму». 


УІ 
. “ 
Ў зямлі глыбока пад палацам 


быў у Лапаты цёмны лёх,-- 
прытулак тым, хто панскай працы 
і крыўды больш знясці не мог. 


Навокал воля пана-ката; 

гуляў прыслужнік і цівун; 
прымус і здзек вісеў над хатай, 
а ў хаце -- голад і каўтун. 


Была пара,-- цямней за ночку 
душа працоўнага была, 

усе пуці і ўсе дарожкі 

вялі да панскага ярма. 


І толькі дзве былі дарогі, 

хто бунт душы згасіць не мог: 
адна - у бор, шукаць падмогі, 
другая - гнісці ў цёмны лёх. 


І людзі гінулі без рады, 
як лісце, кінутае гніць, 
каб сокам іх маглі магнаты 
усякай масці пышна жыць. 


Хоць крыху іншыя прычыны 
у лёхі Янку прывялі, 

ды толькі тут зазнаў хлапчына, 
што ён з мужыцкае сям'і; 


што лёс з праўдзівай каляіны 

на жарты выкінуў яго; 

нявольнік быць хацеў шчаслівым, 
мог сніць пра светлае жыццё! 

І дні яго, яго памылкі 
дакорам сталі перад ім. 

Мо ён радзіўся быць асілкам, 
а лёс зрабіў яго сляпым... 


І думы, думы зашапталі, 
пад жаль пякучы у грудзях, 
да бунту сэрца уздымалі, 

і агартаў хлапчыну жах. 


Дзе ты, дзе ты, наша доля, 
эх, [ван, Іване? 

Наша доля ў чыстым полі 
блудзіць у тумане. 


У няволі лёс працоўных 
у руках у пана; 

мы усе ярмо прыгону 
цягнем паслухмяна. 


Нашу волю ў цёмных лёхах 
распінаюць каты; 

дзе шукаць нам перамогу? 
Мы -- народ пракляты. 


Толькі ў лесе, ў цёмных нетрах, 
нам правы пісаны, 

ды нам болей з буйным ветрам 
не гуляць, Іване! 


З лёхаў тых ніхто ніколі 
жыць яшчэ не выйшаў. 

Толькі вецер ў чыстым полі 
успамін калыша. 


Згінеш марна ты, Іване, 
як лісток сарваны, 

хоць так пышна сніў ты ранне 
радасці вяснянай. 


За віну якую, Янка, 
трэ жыццё аддаці? 
Эх, нашто было графянку 
моцна так кахаці? 


УП 


І дзень і ноч у лёху цёмна, 
і дзень і ноч глухі спакой, 
і дзень і ноч у цішы таемнай 
ідуць нязменнай чарадой. 


Гадзіна гіне за гадзінай, 

штось ціха рвецца ў душы. 
Памалу, грозна і няспынна 
штось набліжаецца ў цішы. 


Янук прыняць усё гатовы, 
патухлі ўжо надзеі ўсе; 
сюды, у лёх, яму падмогу 
ніхто ўжо больш не прынясе. 


Ціха ночка плыла, 
ноч вясняная, 

і падмога прыйшла 
нечаканая. 


Адамкнула замкі, 
замкі моцныя. 
Пэўна, спала тады 
варта ночная. 


Не дрыжала рука, 
рука белая, 

як вяла Янука 
яна, смелая. 


Як вяла з-пад зямлі, 
з лёху цёмнага 

гэнь да бору, туды, 
бору вольнага. 


Толькі зоры адны 
любаваліся, 
як пад горкай яны 

расставаліся. 

Вассталіся яны 
невясёлыя 

і пайшлі, хто куды, 
засмучоныя: 


да палацу яна 
надазёрнага, 

а яго павяла 
сцежка зорная. 


З вецярком асака 
мела клопаты, 
ўсё пра лёс Янука 
вяла шопаты. 


Бор стары над вадой, 
поўны сполахаў, 

варажыў сам з сабой 
ціхім шолахам; 


варажыў, напяваў 
штось з трывогаю; 

ён ў сям'ю прынімаў 
сына новага. 


УШ 


-- Можа, чары хто кінуў на іх, 
апаілі мо зеллем благім? 

Гэты лёх вартавалі ўтраіх 

1 заснулі адзін за другім. 


Можа, дух які з боку прыйшоў 
па душу яго грэшную сам, 
адчыніў ўсе замкі без ключоў 
і нябачна украў яго там? 


Але хто б яму там ні памог, 
ці варожая сіла, ці бог,-- 

тут, як хочаш, судзі, варажы,-- 
вінаваты ж у тым старажы. 


Самі ў лёху цяпер яны тым, 
ад вяльможы чакаюць прысуд, 
1 пагонь разаслана за тым;,-- 
пэўна хутка ён з'явіцца тут. 


Пакорна, страхам ўсхваляваны, 
цівун закончыў свой даклад 

і карак нізка, паслухмяна 
сагнуў, адходзячы назад. 


Здзіўлёны граф вушам не верыў: 
ці ж гэта быць калі магло, 

каб хтосьці з лёху выйшаў цэлы,-- 
такіх выпадкаў не было. 


Ключы учора сам ад лёху 
на ноч ў шуфляду ён паклаў: 
ключоў зусім не трэба богу, 

і чорт з шуфляды іх не браў. 


Тут здрада чорная з парога 
упаўзла у пакой яго сюды. 
Ключы узяў, хто знаў дарогу,- 
ды не далёкі, не чужы. 


(4 

З людзей адна толькі асоба 
адсюль ключы дастаць магла, 
яна харомы знала добра: 
дваццаты год у іх жыла. 


І зеллем сонным напаіла 
яшчэ да варты старажоў, 

і з лёху выпусціла сына, 
каб вольным ён у бор ішоў. 


Ах, нашто такі 

на душу лёг сум? 
Граф! Пакінь, пакінь 
кросны чорных дум. 


Тая моц мацней 
нат за слуг тваіх, 

што вядзе людзей 
гінуць за другіх. 


Не будзі бяды, 
пакуль спіць яна, 
на душу сваю 

не бяры граха. 


Не жартуй агнём,-- 
апячэшся сам, 

бо не вечным сном 
спіць прыгонны-«хам». 


Бо за гэты чын, 
што задумаў ты, 
што адкажаш ім, 
як прыйдуць сюды? 


Не дарма такі 

на душу лёг сум,-- 
лепш пакінь, пакінь 
кросны чорных дум. 


ІХ 


Рана, рана, раніцай, 
толькі згаслі зоркі, 
ад палаца цягнецца 
слуг натоўп да горкі. 


Узышлі на горачку, 
сталі нерухома, 

ціха штось гаворачы, 
аб чым - невядома. 


На гары глыбокая 

раскапана яма. 

Ў падарож далёкую 
хтось ідзе ад пана. 


Граф сягоння смачнаю 
помстай сэрца цешыць, 


за заслугі мамчыны 
нат не будзе вешаць. 


Як у графа водзіцца, 
за заслугу тую 
загадаў на горачцы 
закапаць жывую. 


Рана, рана, раніцай, 

да усходу сонца, 

той загад спаўняецца 
пры бары на горцы. 


Рэха хвалявалася 
крыкам прадсмяротным. 
Пад гарой шапталася 
асака з чаротам. 


Сталі, страхам скутыя, 
людзі навакола, 

і нясецца смутнае 
рэха ўдаль па бору. 


Помракам, пагрозаю 
задрыжала пушча, 
і пайшлі па возеру 
хвалі густа, густа. 


Хх 


Ў палацы графскім, бы ў магілцы, 
на душу лёг нялюдскі страх; 

слуга слугу спаткаць баіцца,-- 
усім сніцца мука, смерць І граф. 


А граф стары ў сваім пакоі 
тры дні без выхаду сядзіць, 
рабоў маўчанне непакоіць,- 
уся ваколіца дрыжыць. 


І вось абурана графянка, 
яна пакутуе душой: 

смерць страшная любімай мамкі, 
як камень, давіць сэрца ёй. 


І графу праўду ўсю адважна 
прызнаннем кінула яна, 

што мамка згінула дарэмна, 
што тут уся яе віна. 


І граф, ад злосці азвярэлы, 
замкнуў у лёх дачку сваю 
за гнеў яе бунтарна-смелы, 
за непакорную душу. 


ХІ 


Ой, не лебедзі ды сплываліся 

на прастор, на шыр-гладзь азёрную, 
то мяцежнікі ды збіраліся 

у старым бары ночкай цёмнаю. 


У старым бары, на паляначцы, 
развялі агні ды начлежныя. 

Ой, з усіх бакоў да іх цягнуцца 
бунтары-хлапцы ды мяцежныя. 


Ой, ішлі сюды бунтам грэшныя, 
і далінамі, і узгоркамі, 

каму сцежкі усе сталі цесныя, 
як палын-трава,-- жыццё горкае. 


Васставаліся з вёскай -- сёламі, 
расставаліся з сваёй долечкай 
ды няслі сюды крыўды з болямі, 
заручаліся з вольнай волечкай. 


І гараць агні 
на паляначцы, 
на агнях -- катлы: 
каша варыцца. 


Навакол хлапцы 
забаўляюцца, 


над сваёй бядой 
насміхаюцца; 


удальством сваім 
пахваляюцца 

і на смелы чын 
ды збіраюцца. 


Ой, дайшлі сюды, 
дакаціліся 

пра той страшны чын 
весткі чорныя. 


Падняліся ўсе, 
абурыліся 

бунтары-хлапцы 
непакорныя. 


Кожны графам быў 

чымсь пакрыўджаны,-- 
усе крыўдачкі 

тут падлічаны. 


Закрынічыў гнеў 
помстай лютаю, 

за сваю, за ўсіх 
долю смутную. 


Ой, не лебедзі 
ды сплываюцца 
на прастор, на шыр-- 
гладзь азерную;,-- 


не разбой, а бунт 
разгараецца 

у старым бары 
ночкай цёмнаю. 


Атаман сядзіць -- 
бровы хмурыя, 

ў цёмны бор глядзіць, 
думы думае: 

-- Бор стары, скажы, 
ці я здужаю 
скалыхнуць усю 
моц лапцюжную? 


Не на цёмны грэх -- 
чын разбойніка,-- 
на смяротны бой 
за нявольніка. 


ХП 


Няма, няма яму адказу, 
маўчыць таемны бор стары, 

і толькі вецер недасказам 
шуміць: «Я з вамі, бунтары». 


А збоку тут, ля атамана, 
сядзіць засмучаны Янук, 
на твары свежа маляваны 
узор цяжкіх душэўных мук. 


Сярод мяцежнікаў ён -- братам, 
з ім дружбу водзіць атаман; 
але чамусь зусім не рады 

ад гэтай чэсці наш Іван. 


Ён лёс паставіў свой на карту, 
у бунт аддаў душу сваю, 

і справа стала ўжо не жартам: 
не сёння -- заўтра запяюць... 


Бор стаіць сцяной, 
цёмны бор стаіць, 
пад палацам бой 

цэлы дзень кіпіць. 


Скалыхнуўся люд, 
паднялася раць,-- 
на вялікі суд 
прыйшлі пана зваць. 


Аб касу касой 
зазваніў мужык, 
пад муром-сцяной 
гул і грозны крык. 


--- Мы прыйшлі усе, 
адчыняйся, пан! 
За ўсе крыўды трэ 
“палічыцца нам. 


-- Годзе, граф, бядзе 
сокі з нас смактаць. 
Мы прыйшлі табе 

гэта тут сказаць. 


-- Больш не страшна моц 
страшных слуг тваіх, 
будзе плакаць ноч 

над касцямі іх. 


-- Ўсё дабро тваё-- 
плёны нашых рук; 
возьмем мы сваё, 
рукі прэч, павук! 


Бор ды бор кругом. 
Ў тым бары старым 
аж да хмар слупом 
над палацам дым. 


ХПІ 


Не год, не тры і не чатыры,-- 
з тае пары прайшлі вякі; 
жыццё крынічыць далей вірам, 
мяняе форму 1 шляхі. 


Дзе бор сівы стаяў стагоддзі, 
сягоння там прастор палёў, 

і толькі вецер з песняй бродзіць 
па сцежках хлопцаў-бунтароўу. 

Дзе быў палац -- гняздо Лапаты,-- 
цяпер разваліна адна; 

там чарнабыль расце касматы, 
дзяды, асот і лебяда. 


На горцы сёння -- сосны садам, 
магілка мамкі зарасла, 

але спытайся ў вёсцы радам,-- 
завецца Мамчынай яна. 


І кажуць людзі, што часамі, 

як месяц ў поўдні над затокай, 
жанчына ў белі там начамі 
сядзіць і думае глыбока. 


А ў бурны час на горцы гэтай, 
як ветры з соснамі гудуць, 
хтось горка плача там... і спевы 
жальбы сумуючай плывуць. 


Даруту вызваліўшы з лёху, 
нук зноў кінуўся у бой,-- 

шукаць у змаганні перамогі 

ці заплаціць за усё сабой. 


За чорныя благія справы 
загінуў граф у бойцы той. 
Аб ім дасюль благая слава 
жыве у памяці людской. 


А бунт далей пайшоў па краю: 
рабы ў пажарах і крыві, 

у помсце лютай і адчаі 

шукалі новы лад зямлі. 


Ка 


Легенды, легенды сівыя,-- 
мінулае нашай зямлі,-- 
курганы, магілкі старыя 
вам сховам вякамі былі. 


Прыгожымі снамі сягоння, 

з далёкай таемнай цішы, 

вы з ветрам заўжды ў перазвоне, 
вы ў шолаху траў на мяжы. 


Вы вечарам сінім у змроку, 
як зоры дрыжаць над зямлёй, 
аднекуль здалёку-здалёку 
злятаеце ў мроі начной. 


І шэпчаце чарамі байкі 

пра прауду калісьці жывых, 
пра тайны жыцця без утайкі, 
аб справах людзей баявых. 


Таболы, 1936 з. 

ЗМЕСТ 


Паэзія Міхася Машары (Прадмова) 


Вершы 


ХХХ Я сын галоты і цямры... 
ў“ Гэй, браточкі... 

З вясновых малюнкаў 
Вёска 

Скрыпяць шагі 

Сон 

Размова з дзедам . 
Прачынаецца народ 

“з Першы дождж Вясновы... 
Зорка 0.0; 

“ўХ Цёмную сінь небасхілу... 
кў Адспявалі, адгулялі... 
З працы 

ХЖХ Сёння дзень такі прыгожы... 
“Ж. Падае, падае лісце... 

На руме 

Мы -- песняры 

хх Адзін я--з тых першых 
Беспрацоўныя 

Кірмаш . 

З песень аб хлебе. 
Вясковая хатка 

Падарожныя нататкі 

Чорны госць. 

кт Снегам, як пухам... 


Вільня 


11 
12 
13 
14 
16 
17 
18 
20 
25 
26 
27 
28 
29 
30 
31 
32 
33 
34 
35 
37 
38 
41 
43 
51 
52 
53 


Кс 


У хаце .' 

хех Каля хаты верба... 
Віленскі сквер 

хх Вераснёвы вецер... 
Маладым песнярам 
ХХХ Я сын нявольніцы... 
ХЁК Э траплом У руцэ... 
Годзе ныць 

Летні вечар 

ХЎХ Так бы вербай стаяць... 
Сенажаць 

ЎЎ Вецер лісцё трасе... 

хкў Аўсяным золатам... 
Веснаход 

Мой шлях. 

Араты 

“ўў Вясна... 

Водны край 

Сейбіт 

хх Палосы, палосы... 

Хвалі 

Калоссе шуміць 

ххх Хмарачкі-хмарыначкі... 
ххх Вясной абмытая дарога... 
Пракосы. 

Казкі начы 


Я хачу быць з табой да канца. 


ХК Я--у лесе... 


Песня наша 
Беларусь 

Гораду 

З-пад стрэх саламяных. 
ўж Даўно, даўно... 
Гора ў вёсцы 
Хата бабылкі 
Вёска 

Бярозка . 

На возеры 
Вісяты 

На раллі 

Ручнікі 


55 
эб 
27 
58 
59 
60 
61 
53 
66 
67 
58 
69 
70 
71 
73 
74 
75 
76 
77 
78 
79 
80 
81 
82 
83 
84 
85 
86 
87 
89 
91 
92 
93 
94 
96 
97 
98 
99 
100 
101 
102 

488 


Між расквечаных загонаў . 
На іржышчы . 

Засуха 

Між калосся. 

З аснежаным ветрам . 
Ноч зімовая . 

Па белым полі. 

Спячы лебедзь 

Мяцеліца 

Ў Я пытаўся у варожкі 
Новаму году. 

Начамі чорнымі 

Ідзём туды, дзе волаты... 
Эванар 

Не да зор... 

Віхор. 

Я не хачу... . 
Хмары над Нёманам. 

З торбы вандроўніка. 
Май 

Мар'яне маці гаварыла... 
Любы мой. 0. 
“ЖЖ Месяц срэбную дарожку... 
Калыханка начы 

“жж Поле... 


За плугам. . . . ... 
“ёх Бульбу даелі учора... 
хжх Чырвоным венікам... 
Ліпнёвы дзень 

Лясы, лясы і пералескі 
ўх Цягнуцца з сенам вазы... 
У садзе. 

Спатканне 

Песня батрака 

Мроі . 

Восень . 

Люблю цябе. 

Вераснёвыя змрокі 

“ўж Сухавеем рана... 


хт Салавей, звонкі мой салавей... 


Даўно мінулі сенакосы , , ., 


104 
106 
107 
109 
10 
(КК 
112 
113 
114 
115 
116 
117 
122 
123 
125 
126 
127 
128 
131 
132 
133 
195 
136 
197 ё 
138 
139 
140 
141 
142 
143 
144 
145 
146 
148 
149 
150 
151 
152 
153 
154 
155 


Клён. 0. 
Перад Новым годам. 


Чым ты ўстрывожана? . 


Адходзіў я адзін... 

Года круг. 

Гул трывогі 

Маладым 

Дарога 

Што крые даль... 

Вясна на балотах. 

Ваколіца Сініх Балот 
(Асенняя песня) 

Ваколіца Сініх Балот 
(Зімовая песня) 

Восень у лесе. 

Зімовай ноччу 

Зімовы лес 

Лес сякуць 

Сцюдзёна 

Знявера . 

Крыўда . 

Расстанне 

Свеціць месяц 

Роднае поле . 

Прывітание 

Чырвоны штык. 

Кастрычнік 

Наш Май. 

Сядоўцам 

“ўХ Прайшлі гады... 

Залатая восень . 

Ялта . 

Кветка шчасця . 

Крыніцы 

Радзіма . 

Мы адыходзілі... 

Атрад Юрына 

Дзед Талаш. 

Горды арол 

На папялішчы 

Цяпер тут ноч. 


156 
158 
159 
160 
161 
170 
171 
172 
173 
174 


176 


179 

490 


Бродзіць сум 
Нянавісць . 
Здраднік 

Прысуд . 

Ліст у няволю. 
Кушталі. 0. 
Ты чуеш, таварыш! 
На захад 

Дзень надышоў. 
Лісток 7. 
Ты будзеш жыць. 


Хх Краіна ваколіцаў сініх... 


Героі. 

Славянам .. 

З цыкла «Мсцівец» 
Фашыста сустрэнеш --- забі! 
Народны мсціўца 

Дзень адплаты . 
Далёка ты яшчэ, далёка 
Масква 

Партызанская песня 

Мая азёрная краіна 
Ідзём наперад мы... 

На вакзале 

Даватарцы 

З «Партызанскага слова». 
Светлавокая 

Сустрэча 

Беларусі 

Зварот 

Віцебск . 

Сад 

Ноч прайшла 

Першы Май 

Араты 

Час яшчэ трывожны. 
На сцежках помсты 

З ліпеня .. 
Песня аднаўлення . 
Леніну 


“ёх Прайшло гадоў нямала... 


220 
221 
223 
225 
227 
229 
231 
233 
234 
236 
233 
239 
240 
246 
249 

са 


Масква 

Свята . . .' . 
Ходзяць песні і радасць па краю 
Горад над Нёманам 
На пабудове . 
Савецкай Арміі. 
Землякам .. 
Памяці Заслонава . 
Мінску 

Дарога ў камуну 
Янку Купалу. 
Петразаводск 

Бура на возеры . 
Камсамольская 
Настаўнік 

Атэстат сталасці 
Нёману . 

Прыйшлі сюды людзі 
Кішынёў 

Гастэлу . 

На варце 
Трактарыст 

Песня .. 
Максіму Горкаму 
Кветкі восені 
Масква . 
Напрадвесні 

Капяжы 

Вясна 7. 
Вялікі Кастрычнік 
Ля Маўзалея Леніна. 
Настаўніку ц . . . . 
Я слухаў Хрушчова . 
Паштальён. . 
Вам, жанчыны 
Сцяжыначка-сцяжына 
Маладзечна 

Земляку 

Збыліся мары 

Разліў 

Гульня з агнём--не жарт, панове 

Зелянушка і Кракатушка. . . 384 

